

له نویو زیاتونو سره

نړیوال سازمانونه



لیکوال: ډاکټر رضا موسی زاده
ژباړن: محمد نظیم سمون

۳۹۱ المریز

لیکوال: ډاکټر رضا موسی زاده ژباړن: محمد نظیم سمون

Designed by: Rahmanullah Bahaer

نړیوال سازمانونه

International Organizations

Dr. Reza Mousazadeh
Translated by:
Mohammad Nazeem Samoon



وېبښ افغان
وېبښ افغان ټولنیز اصلاحی تحریک

Year 2013

د ارواښاد سيد مجيب احمد لمرد شهادت د اووم تلين په ياد

نړيوال سازمانونه

له نويو زياتونو سره د اولسم چاپ ژباړه

ليکوال: ډاکټر رضا موسی زاده

ژباړن: محمد تنظيم سمون

۱۳۹۱ لمريز لېږديز

نړيوال سازمانونه

ډاکټر رضا موسی زاده	ليکوال:
محمد نظيم سمون	ژباړن:
سيد عبد الله ولي زي	ديزاين او سمون:
ويين افغان ټولنيز اصلاحي تحريک	خپرنډوی:
د سيدانو کلتوري ټولنه	مالي ملاتړ:
لومړی	د چاپ نوبت:
۱۰۰۰ ټوکه	چاپ شمېر:
ننگرهار	چاپ ځای:
مومند خپرنډويه ټولنه	چاپچاري:
۱۳۹۱ لمريز لېږديز	چاپ کال:
	ای ایس بی اپن:



دخپړندوی یادښت

د لوی څښتن په نامه

له معلوماتي انقلاب او د ټېکنالوژۍ له هېښوونکو پرمختګونو سره د گلوبلايزېشن يا نړيوالتوب نوي پېر پيل شوی او د يو ويشتمې پېړۍ له پيل سره په افغانستان کې يوه بشپړه گلوبلايز جگړه هم ونښته. د افغانستان جگړې ته له استراليا نه نيولې تر امريکې پورې او له جاپان نه نيولې تر اروپا پورې له څلورو لويو وچو (قارو) څخه څه باندې د ۴۰ هېوادونو پوځيان په مستقيم ډول ورگډ شول او له اقتصادي او سياسي لارو ښايي د نړۍ ډېر کم هېوادونه وي چې په دغه جگړه کې ښکېل نه وي. د دې تر څنګ يو شمېر نور هېوادونه بيا په پټه د خپلو استخباراتو له لارې په جگړه کې مهمه او فعاله ونډه لري. د افغانستان جگړه داسې يوه جگړه ده، چې ښايي د نړۍ په کچه داسې نړيوال سازمان نه وي پاتې چې دلته حضور ونه لري.

د افغانستان جگړه ظاهراً پر امريکا باندې د يوې نړيوالې سياسي - مذهبي شبکې (القاعده) له بريد سره پيل شوه او ملګرو ملتونو د بريد په ځواب کې امريکې او ورسره ټلوالې (ناټو) ته پر افغانستان د بريد جواز ورکړ. تر هغه وروسته د ملګرو ملتو کابو ټولې څانګې او سازمانونه په افغانستان کې ونښتل.

د شلمې پېړۍ د پای په لسيزو کې پخواني شوروي اتحاد هم د ملګرو ملتونو د منشور يوه ماده پلمه کړه او د وارسا په نامه پوځي سازمان يې هم له ځان سره ملګری کړ او پر افغانستان يې راوډانګل. له هماغه وخته د افغانستان جگړه د نړيوالتوب پر لوري رهي شوه.

د وېبن افغان ټولنيز اصلاحي تحريک، چې هڅه کوي د افغان غميزې بنيادي عوامل وڅېړي او له مخې يې د ژغورنې لپاره بنسټيزې لارې چارې خپلې کړي، په دې اند دی چې د نړيوالو او سيمه ييزو سازمانونو پېژندنه يوه ملي اړتيا ده. له نېکه مرغه زموږ هڅاند ملګري ښاغلي محمد نظيم سمون د (نړيوال سازمانونه) په نامه يو مشهور اثر چې اولس ځله چاپ شوی، په ډېره روانه پښتو ژباړلی دی چې موږ د پاک پروډګار له درباره ډېر اجر و نه ورته غواړو. د دې اثر

لوستل نه يوازې د حقوقو د څانگې زده کوونکو ته اړين دي، بلکې هر هغه څوک چې د افغانستان د ژغورنې په اړه فکر کوي بايد دا کتاب ولولي او ځان د نړيوالو او سيمه ييزو سازمانونو له ماهيت، جوړښت، قوانينو او تگلارو سره آشنا کړي. څرنگه چې د افغانستان جگړه د پردې تر شا يو ژور استخباراتي اړخ هم لري، نو زموږ هيله دا ده چې په نږدې راتلونکي کې د نړۍ او د سيمې د استخباراتي سازمانونو په اړه هم يو گټور مالوماتي اثر خپلو هېوادوالو ته وړاندې کړو. په پای کې موږ سيدانو له کلتوري ټولني څخه د زړه له کومې مننه کوو، چې د دې کتاب د چاپ لگښت يې پر غاړه واخېست.

په درنښت

ويښ افغان ټولنيز اصلاحي تحريک
فرهنگي څانگه

نيولیک

مخونه	سرليک
ل	يادونه
ن	د ژباړن خبرې
س	مخکپوینه
ع	سريزه
۲	د نړيوالو سازمانونو تاريخي شاليد
۴	نړيوالې خصوصي اتحادیې
۶	نړيوالې عمومي ټولنې
۷	د نړيوالو سازمانونو پېژندنه او ځانگړتياوې
۸	د دولتونو يوځای والی
۸	د اساسنامې لاسليک
۹	گډې موخې
۱۰	د سازمان د اداري واحدونو اړتيا
۱۰	د فعاليت دوام او غځونه
۱۱	د نړيوالو سازمانونو حقوقي هويت
۱۳	د نړيوالو سازمانونو صلاحيت
۱۴	د تصريح شوي صلاحيت نظريه
۱۴	د ضمني صلاحيت نظريه
۱۶	په نړيوالو سازمانونو کې غړيتوب
۱۷	د نړيوالو سازمانونو مزایا او مصونيتونه
۱۷	د نړيوالو سازمانونو د مزایا او مصونيتونو پېژندنه او تاريخي بهير
۱۹	د نړيوالو سازمانونو د مزایا او مصونيتونو حقوقي سرچينې
۲۰	د مزایا او مصونيتونو پېژندنه
۲۱	د مصونيت ډولونه
۲۲	د نړيوالو سازمانونو د مزایاوو ډولونه

سرليک	مخونه
له محصول او مالياتو څخه معافيت	۲۲
له گمرگي محصول او پلټنې څخه معافيت	۲۷
له ټولنيزې بيمې څخه معافيت	۲۷
له شخصي چوپړتياوو څخه معافيت	۲۸
د نړيوالو سازمانونو د پرېکړه لیکونو اعتبار	۲۸
د نړيوالو سازمانونو تقنيني واک	۲۸
د ملگرو ملتونو د پرېکړه لیکونو ډولونه	۳۰
د نړيوالو سازمانونو ډلبندي	۳۳
دولتي سازمانونه	۳۴
نادولتي سازمانونه	۳۲
د ملگرو ملتونو د اطلاعاتو عمومي اداره	۳۹
د اقتصادي او ټولنيزې شورا د نادولتي سازمانونو کمیټه	۳۹
د نادولتي سازمانونو ارتباطي دفتر	۴۰
د نادولتي سازمانونو ارتباطي سروس	۴۰
د ملتونو ټولنه	۴۵
د ملتونو ټولني تاريخچه	۴۵
د ملتونو ټولني جوړښت	۴۶
د ملتونو ټولني څانگې	۵۰
د ملتونو ټولني نيمگړتياوې	۵۳
د ملگرو ملتونو سازمان	۵۴
د ملگرو ملتونو د پيدايښت تاريخچه	۵۴
د متحدينو اعلاميه	۵۵
د اتلانتيک منشور	۵۵
د ملگرو ملتونو اعلاميه	۵۵
دمسکو کنفرانس	۵۲
د ډومبارټن او کس او يالتا کنفرانسونه	۵۲
د سنفرانسيسکو کنفرانس	۵۷
د ملگرو ملتونو موخې او اصول	۵۸

سرليک	مخونه
د ملگرو ملتونو سازمان جوړښت.....	۵۹
د ملگرو ملتونو په سازمان کې د غړيتوب شرايط.....	۵۹
د ملگرو ملتونو په سازمان کې د غړيتوب طرز العمل.....	۶۱
د ملگرو ملتونو په سازمان کې د نا غړو دولتونو وضعيت.....	۶۳
د ملگرو ملتونو سره د همکارۍ په موخه د ناغړو هېوادونو رابلل.....	۶۴
د کوچنيو هېوادونو (micro-state) وضعيت.....	۶۴
د دولتونو د استازيو پلاويو وضعيت.....	۶۵
د وتلو او اېستلو شرايط، د غړيتوب ځنډول او رايه.....	۶۷
په ملگرو ملتونو کې اصلاحات.....	۶۹
د ملگرو ملتونو اصلي څانگې.....	۷۲
د امنيت شورا.....	۷۲
وېټو veto.....	۸۴
عمومي اسامبله.....	۹۱
نړيواله محمکه.....	۱۱۰
د نړيوالې محکمې د واک محدوديتونه.....	۱۱۸
(مدعي او مدعي عليه).....	۱۱۸
د دعوا موضوع (محل).....	۱۲۰
د دولتونو رضاييت.....	۱۲۱
د محکمې واک منل.....	۱۲۱
اقتصادي او ټولنيزه شورا.....	۱۲۶
د ملگرو ملتونو دارالانشاء.....	۱۳۰
دارالانشاء.....	۱۳۳
قيمويت شورا (Trusteeship council).....	۱۳۷
د ملگرو ملتونو فرعي څانگې.....	۱۴۰
د نړيوالو حقوقو کمېسيون.....	۱۴۲
د ملگرو ملتونو د کډوالو عالي کمېشنري- UNHCR.....	۱۴۳
د ملگرو ملتونو د تجارت او پراختيا کنفرانس- UNCTAD.....	۱۴۵

مخونه	سرليک
۱۴۷	د نفوسو په چارو کې د ملګرو ملتونو صندوق-UNFPA
۱۴۸	د ملګرو ملتونو د ماشومانو صندوق-UNICEF
۱۴۸	د ملګرو ملتونو پراختيايي پروګرام-UNDP
۱۴۹	د خوړو نړيوال پروګرام WFP
۱۵۰	د ملګرو ملتونو د چاپېريال ساتنې پروګرام UNEP
۱۵۱	د اقتصادي او ټولنيزې شورا فرعي څانګې
۱۵۳	سوله ساتی ماموریت:
۱۵۵	پوځي مرکزي کمېټه
۱۵۵	په ملګرو ملتونو پورې اړوند تخصصي سازمانونه
۱۲۳	د کار نړيوال سازمان
۱۲۴	د ملګري هوايي چلند نړيواله اداره I.C.A.O
۱۲۲	د خوراکي توکو او کرنې سازمان F.A.O
۱۲۷	د روغتيا نړيوال سازمان W.H.O
۱۲۹	د ملګرو ملتونو علمي او فرهنگي سازمان UNESCO
۱۷۱	د پيسو نړيوال صندوق-I.M.F
۱۷۵	د نړيوال بانک ډله-W.B.G
۱۷۷	د کرنې د پراختيا نړيوال صندوق-IFAD
۱۷۸	د ملګرو ملتونو د صنعتي پراختيا سازمان-UNIDO
۱۸۰	د هوا پېژندنې نړيوال سازمان-W.M.O
۱۸۲	د بېړۍ چلونې نړيوال سازمان-I.M.O
۱۸۳	د مخابراتو نړيواله ټولنه-I.T.U
۱۸۵	د پوست نړيواله ټولنه-U.P.U
۱۸۲	د معنوي مالکيت نړيوال سازمان-WIPO
۱۸۸	د سوداګرۍ نړيوال سازمان-W.T.O
۱۹۱	د اټومي انرژۍ نړيوال سازمان-I.A.E.A
۱۹۴	سيمه ييز سازمانونه
۱۹۴	اروپايي سازمانونه
۱۹۵	د اروپا لپاره د ملګرو ملتونو اقتصادي کمېسيون

مخونه	سرليک
۱۹۵.....	د اروپا د اقتصادي همکاريو سازمان OECE
۱۹۶.....	د اقتصادي پراختيا او همکارۍ سازمان OCDE
۱۹۷.....	د اروپا د ازادې راکړې ورکړې ټولنه
۱۹۷.....	د متقابلې اقتصادي همکاريو شورا COMECON
۱۹۸.....	د اروپا شورا
۲۰۰.....	د ډبرو سکرو او پولادو اروپايي ټولنه
۲۰۱.....	اروپايي ټولنه
۲۰۳.....	د اروپايي ټولنې موخې
۲۰۶.....	د اروپايي ټولنې خانگي
۲۱۰.....	د اروپا مرکزي بانک
۲۱۱.....	د شمالي اتلانتيک تړون سازمان (ناټو)
۲۱۳.....	ختيځ لور ته د ناټو پرمختگ او د رول بدلون
۲۱۵.....	د ناټو نوی ستراتېژيک مفهوم
۲۱۶.....	اسيايي او افريقايي سازمانونه
۲۱۶.....	د اېکو د اقتصادي همکاريو سازمان ECO
۲۱۹.....	افريقايي ټولنه
۲۲۱.....	د شانگهای د همکارۍ سازمان
۲۲۲.....	د سوېلي اسيا د سيمه ييزې همکارۍ سازمان (سارک)
۲۲۳.....	د سويل ختيځې اسيا د ملتونو ټولنه (ASEAN)
۲۲۵.....	د اېشين د ازادې سوداگرۍ سيمه (افتا)
۲۲۵.....	د اېشين د خلاصې فضا تړون
۲۲۵.....	د فارس خليج د همکارۍ شورا
۲۲۶.....	د گډو گټو خپلواک هېوادونه
۲۲۷.....	د گډو گټو خپلواکو هېوادونو گډ امنيتي تړون
۲۲۸.....	د اسيا - پاسفيک د اقتصادي همکاريو سازمان
۲۲۹.....	امريکايي سازمانونه
۲۲۹.....	د امريکايي هېوادونو کنفرانس
۲۳۰.....	د مرکزي امريکا د هېوادونو سازمان

سرليک	-----	مخونه
د لاتيني امريکا د هېوادونو سازمان.....	۲۳۲	
د کارابين حوزې د هېوادونو سازمان.....	۲۳۳	
د شمالي امريکا د ازادې سوداګرۍ تړون (نفتا).....	۲۳۴	
د جنوب ګډ بازار (مرکو سور).....	۲۳۵	
له سيمې هاخوا سازمانونه.....	۲۳۶	
ناپييلي غورځنگ.....	۲۳۶	
د اسلامي هېوادونو کنفرانس.....	۲۳۹	
د G8 هېوادونو ډله.....	۲۴۰	
د D8 هېوادونو ډله.....	۲۴۲	
د نفتو د صادروونکو هېوادونو سازمان (اوپک).....	۲۴۳	
عربي ټولنه Arab league.....	۲۴۵	
اخځونه.....	۲۴۸	
مل برخې.....	۲۵۰	
د ملګرو ملتونو غړي هېوادونه.....	۲۵۰	
د ملګرو ملتونو اړوند لنډيزونه.....	۲۵۲	
نړيوالې ورځې.....	۲۵۲	
نړيوالې لسيزې.....	۲۵۹	

يادونه

د لوی او بښونکي خښتن په نامه

د سيدانو کلتوري ټولنه وياړي چې د دغه شان فرهنگي کړنو د مالي ملاتړ له لارې د خپل هېواد په کلتوري، پوهنيزو او روزنيزو چارو کې برخه اخلي. د سيدانو کلتوري ټولنې دا څلورم کتاب دی چې د ارواښاد سيد مجيب احمد لمر په تلين يې چاپوي، لکه څنگه چې نوموړي غوښتل د هېواد د ښوونيزو او روزنيزو چارو په ډگر کې برخه واخلي، خو نيمگړي ژوند د ده دغه هيله پوره نشوای کړی نو اوس د سيدانو کلتوري ټولنه د دغه شان کتابونو د چاپ مالي ملاتړ د هغه، د اروا د ښادولو په موخه په غاړه اخلي. دا چې ارواښاد لمر څوک دی په لاندو څو کرښو کې به ورسره وپېژنئ:

د ارواښاد سيد مجيب احمد لمر ژوند ليک

سيد مجيب احمد د سيد عبدالاحمد زوی، د سيد عبدالواحد لمسی، د سيد نور محمد کړوسى، د سيد شېر محمد کودی او د سيد لعل محمد پردی دی، چې د ۱۳۵۹ لمريز لېږديز کال د سلواغې د مياشتې په شپږويشتمه نېټه د جوزجان ولايت د شبرغان په ښار کې زېږېدلی دی او د ۱۳۸۴ هـ ش کال د کوچني مبارک اختر په لومړۍ ورځ چې د ۱۳۸۴ هـ ش کال د لړم له ۱۲ سره سمون لري د بلخ ولايت د خلم ولسوالۍ د کفترخانې په سيمه کې د گاډي د اوبستلو له کبله په حق ورسېد (انا لله وانا اليه راجعون).

ارواښاد سيد مجيب احمد د افغاني دودونو سره سم لومړی د بغدادی قاعدې په زده کړې په کور کې پيل وکړ او په ۱۳۶۵ هـ ش کال د شبرغان ښار د ابن يمين په ښوونځي کې شامل شو، د ژوند د ناخوالو له امله يې د ښوونځي لوستل هلته سر ته ونه رسېدل او د زده کړو لپاره د پېښور ښار ته کډه شو، چې په پېښور کې يې د ښوونځي تر څنگ د کمپيوټر او انگرېزي ژبې زده کړو ته هم اوږه ورکړه او په پوره برياليتوب سره يې د ښو پايلو تر لاسه کولو سره ښوونځی او د کمپيوټر مسلکي زده کړې پای ته ورسولې، چې په پای کې د کمپيوټر او انگرېزي ژبې د ښوونکي په توگه وگومارل شو. سيد مجيب احمد همدا ډول د گهشمېر ديني کتابونو زده کړه له پلاره تر لاسه کړې ده.

سيد مجيب احمد د ۲۰۰۲ م کال په پيل کې له مهاجرته بېرته هېواد ته راستون شو او په يوه غير دولتي پولندي موسسه کې يې د کمپيوټر، اداري چارو او پلان جوړونې دنده پر غاړه واخيسته،

چې په هېواد کې د ښوونځيو جوړولو او د ښوونې او روزنې په نورو برخو کې په کار بوخت ؤ. سيدمجبب احمد د دغو دندو تر څنگ د کانکور د آزمويښې د تر سره کولو وروسته د ښوونې او روزنې پوهنتون د ادبياتو په پوهنځي کې پوهنپال هم ؤ.

د پولنډي موسسې کارونه د افغانستان په ټولو ولايتونو او لرې پرتو سيمو کې تر سره کېدل او ارواښاد سيدمجبب احمد د زړه له تله د هېواد په بيارغاونه کې او د هېواد د بچيانو د خدمت لپاره ملا تړلې وه او د ښوونې او روزنې په بيارغاونه کې يې هر اړخيز زيار گاللی دی. د کارونو د ښه سمبالښت لپاره د هېواد بېلابېلو سيمو ته تللی او د ښوونځيو لپاره يې د سيمو حالات خپله خپرل او همدا ډول يې د ښوونې او روزنې د لارښه والي لپاره د جاپان هېواد په رسمي غوښتنه هغه هېواد ته سفر هم کړی ؤ.

د سيدمجبب احمد په غوښتنه او له پلان سره سم پولنډي موسسې د افغانستان په بېلابېلو سيمو کې د ښوونځيو د جوړولو تر څنگ په ښوونځيو کې د څښاک د اوبو د ستونزو د ليرې کولو لپاره د سلهاو ژورو څاگانو په جوړولو لاس پورې کړی، چې افغان ماشومان ترې برخمن شوي دي.

د يادونې وړ گڼم، چې کله سيدمجبب احمد په ۲۰۰۲م کال کې هېواد ته راستون شو، نو د افغانستان د اداري سيستم د چارواکو لخوا ورته د کمپيوټري چارو په برخه کې د لوړپوړي چارواکي په توگه وړانديز وشو، خو سيدمجبب احمد دغه دندې ونه منلې او داسې يې ويل:

«په هېواد کې د ډېرو زياتو ناخوالو له کبله ما ونشوای کولی چې ښوونځی په خپل هېواد کې پای ته ورسوم، نو ځکه زه ټولې هلې ځلې د ښوونې او روزنې په برخه کې کوم، چې تر څو د هېواد ټول بچيان په دې وتوانېږي چې ښوونځی په خپل ټاټوبي او خپل هېواد کې پای ته ورسوي او له پوهې برخمن شي.»

درنو هېوادوالو! د سيدانو کلتوري ټولني هڅه کړې چې د دغه کتاب د مالي ملاتړ له لارې، د تکړه ښوونکي سيدمجبب احمد يادون وکړي او د هغه د هيلو يوه وړه برخه پوره کړي. ټولنه ستاسو څخه يوه هيله لري، چې د دغه کتاب په لوستلو سره ښوونکي سيدمجبب احمد لمر او د نورو وفات شوؤ وگړو اروا ته دعا وکړئ!

د سيدانو کلتوري ټولنه تکړه ځوان محمد تنظيم سمون او خپرندويي ټولني ته، د دغه کتاب د چاپېدو له امله مبارکي وايي او د دوی د لاربرياوؤ او کړنو په تمه ده.

أمين
و من الله التوفيق

د ژباړن خبرې

په پښتو ژبه کې د علمي اثارو تشه يوه جدي ستونزه ده، چې ډکول يې کلونه وخت ته اړتيا لري. همدې ستونزې ته پام سره اوس د ژباړې او تاليف بهير د تېرو څو کلونو په پرتله په نسبي ډول چټک شوی دی، خو لا هم په دې برخه کې د افغاني ټولني اړتيا په تناسب دغه هڅې په نشت حساب دي.

د دې کتاب د ژباړلو انگېزه هم په پښتو ژبه کې د موجوده خلا ډکول دي. د دې ترڅنگ په اوسنيو شرايطو کې د کتاب ارزښت هم دې ته اړم کړم، چې پښتو ژبې ته يې وژباړم. په دې کتاب کې ټول هغه سيمه ييز او نړيوال سازمانونه چې په معاصرو نړيوالو اړيکو کې د مهمو لوبغاړو رول لوبوي، په پوره تفصيل سره بيان شوي دي.

که څه هم ما د دې کتاب ژباړه له چاپ څخه درې کاله مخکې چې د پوهنتون په لومړي ټولگي کې وم، پيل کړې وه؛ خو د ډېرو بوختياوو له امله داسې وخت هم راغی، چې د ژباړې بهير را نه پوره يو کال ځنډنی شو. بالاخره د پوهنتون د زده کړو په وروستي کال مې له ځانه سره جدي پرېکړه وکړه، چې په درېو مياشتو کې به يې حتماً پای ته رسوم، دا وخت د کتاب وروستي چاپ هم تازه بازار ته راغلی و، چې زما لپاره ښه زېری و. له بده مرغه مور پښتانه د ژباړې او تاليف لپاره د همغږۍ او انسجام داسې يو بنسټ نه لرو، چې دغه هڅې سره راټولې او همغږې کړي. ډېرې دا ډول پېښې شوي، چې هممهاله څو کسانو په يو نوم يو کتاب ليکلی يا ژباړلی دی.

په هر صورت، دا هم د وياړ خبره ده چې اوس په پښتنو کې دا احساس را ژوندي شوی او هيله مې دا ده چې د پښتو ژبې د بدايينې لپاره د ژباړې او تاليف داسې بنسټونه جوړ شي، چې نورو ژبو ته د مطالعې اړتيا ونه وليدل شي.

که څه هم د علمي اثارو په ژباړه کې ژباړن نه شي کولی چې په کتاب کې څه کم يا زيات کړي، خو په کتاب کې ځينو نيمگړتياوو او ستونزو دې ته اړ کړم چې له خپلو معلوماتو هم گټه واخلم. په پای کې له خپل گران ملگري سيد عبدالله ولي زي څخه مننه کوم، چې د کتاب د چاپ به برخه کې يې لازمي مشورې راکړې او هم يې د کتاب په تخنيکي چارو کې صادقانه هڅې کړي دي.

محمد نظيم سمون

کابل، افغانستان

۱۳۹۱ کال، مرغومی

مخکږينه

د نړيوالې سولې او امنيت ټينگښت او د سياسي، اقتصادي او فرهنگي همکاريو رامنځته کول د بشر اساسي اړتياوې او پخوانۍ هيلې دي. خو د نړيوالې سولې د ټينگښت لپاره هلې ځلې له يوه داسې بنسټ پرته چې دغه موخه په کې تحقق ومومي، ناشونې وي.

په پخوانيو پېړيو کې نړيوالې اړيکې د دولتونو پر دوه يا څو اړخيزو اړيکو ولاړې وې، که څه هم په نولسمه پېړۍ کې د نړيوالو همکاريو د تنظيم او انسجام په موخه د ويانا او برلين کنګرو له لارې ډېرې هڅې وشوې، خو دغه هڅې دومره مثبتې ونه برېښېدې، بلکې يوازې د اروپا تر لويې وچې پورې محدودې پاتې شوې.

د بشري ټولنې له پرمختګ او د دولتونو ترمنځ د هر اړخيزو همکاريو اړتيا ته په پام سره، د عادلانه اړيکو په چوکاټ کې د يوې رېښتيني سولې او ثبات لپاره اړتيا ليدل کېده. په همدې اساس، له لومړۍ نړيوالې جګړې وروسته د نړيوالې ټولنې د ټولو غړو په ګډون يو نړيوال سازمان جوړ شو. دغه سازمان چې د دولتونو ترمنځ د نړيوالې په موخه بې هڅې کولې، په خپل جوړښت کې د ځينو نيمګړتياوو له امله ونه شو کړای، چې د دويم نړيوال جنګ د خونړي توپان مخه ونيسي.

خو د ملتونو ټولنې له ماتې او نيمګړتياوو سره سره د يوه نوي نړيوال بنسټ د جوړېدا اړتيا له منځه لاړه نه شوه، بلکې دوه برابره شوه. د دويمې نړيوالې جګړې ګټونکو په دې باور چې د نړيوالې سولې او امنيت يوازې لار د يوه نوي بنسټ جوړول دي، د (ملګرو ملتونو) سازمان يې جوړ کړ. هغه بدلونونه چې د ملګرو ملتونو سازمان له تشکيل وروسته رامنځته شوي دي، د دولتونو په داخلي نظام او نړيوالو اړيکو کې يې د پام وړ بدلونونه راوستي دي.

ددې ترڅنګ چې د ملګرو ملتونو سازمان مثبتې لاسته راوړنې لرلې، خو بايد يادونه وکړو چې دغه سازمان ځينې نيمګړتياوې هم لري چې له دې جملې د يو شمېر هېوادونو پر وړاندې د امنيت شورا دوه ګونې چلن، د نړيوال نا انډوله اقتصاد په مخنيوي کې پاتې راتلل، د نړيوالو حقوقو د پلي کولو لپاره د کافي اجرايوې ضمانت نشته والی او نور...

په هر حال، د نړيوالو سازمانونو پدیده د معاصرې نړيوالې ټولنې له مهمو شاخصونو څخه يوه ده او داسې ورځ نشته چې خلک د ډله ييزو رسنيو له لارې د هغوی له فعاليتونو خبر نه شي. ددې کتاب موخه د نړيوالو سازمانونو وروستيو لاسته راوړنو ته په پام سره، د هغوی په اړه څېړنه او تحقيق ده.

سريزه

افغانستان په وروستيو څو لسيزو کې د څېړځواکونو د سياليو ډگر گرځېدلی دی، چې ټول مادي او معنوي شته يې له منځه تللي دي او نن هم د نړيوالو سياليو او سيمه ييز شونيزم قرباني دی او د يو شمېر ملکونو د کلتوري تيرېو نندارتون هم گرځېدلی دی. له دغو بدمرغيو سره د افغانستان خاوره د نړيوالو سازمانانو د فعاليت سيمه هم گرځېدلې ده او د افغانستان پېښې د نړيوالو رسنيو د خپرونو سرټکی هم گرځېدلی دی، چې په نننۍ نړۍ کې د بېلابېلو بنکېلاکگرو او مرستندويو سازمانانو پام يې ځان ته رااړولی دی.

په نړۍ کې نن سبا تر ۲۰۰ خپلواک ملکونه شته دي، چې د بېلابېلو سيمه ييزو او يا هم نړيوالو سازمانونو غړيتوب لري، افغانستان هم يو له هغو ملکونو دی، چې له سمه ييزو گاونډيو او لراو بر ملکونو سره اړيکې ساتي او د يو شمېر سيمه ييزو سازمانونو او يا ټولنو غړيتوب هم لري، چې افغانستان يې له سيمه ييز بېلتونه ژغورلی دی او د دوو اړخيزو اړيکو پر بنسټ ځينې اړينې ټولنيزې چارې پر مخ بيايي او د سوداگريز ډگر يې هم تود ساتلی دی.

له بده مرغه د وروستيو څو لسيزو په ترڅ کې د بهرنيو سازمانونو نامطلوبه سيالۍ هم په افغانستان کې پياوړې شوې دي، چې افغانستان يې د استخباراتي سياليو يو مضبوط مرکز هم گرځولی دی، چې د افغانستان ملکي وگړي يې قرباني دي. په افغانستان کې ټول ټولنيز واحدونه د څو لسيزو جگړو په ترڅ کې تر ډېر بريده له منځه تللي دي، چې اوسمهال د خپلې ټولنيزې ادارې د شتون او فعال ساتلو لپاره بهرنيو ننګينو مرستو ته اړ دی، چې د افغانستان د ټولو اداري برخو اقتصادي بنسټ د بهرنيو ملکونو مرستې دي. نن سبا د افغانستان ملي امنيتي ځواکونه هم د بهرنيو دوناتورانو په مټ ساتل کېږي، نو هرومرو په دې برخه کې هم نړيوال سازمانو خپل اړين اغېز درلودلی شي.

د پورته بادوشويو پېښو او واقعيتونو په درشل کې زما په گمان د نړيوالو سازمانو په اړه معلومات يوه ټولنيزه اړتيا گڼلې شو. ما د بناغلي سمون کتاب، چې د نړيوالو سازمانونو په اړه يې راژباړلی دی وکتلو، چې ډېر غوره او اړين معلومات پکې راټول شوي دي. دغه معلومات د افغان ولس د لوستو ځوانانو لپاره ډېر اړين دي، ځکه افغانستان په دې نړۍ کې يو له هغه ۲۰۰ خپلواکو هېوادونو څخه شمېرل کېږي، چې له ټولو سره ورته او برابر سيمه ييز او نړيوال حقوق لري، چې په اړه يې پوهېدل يو اړين ټولنيز ارزښت دی.

په کتاب سيمه ييز سازمانونه او نړيوال سازمانونه او يا ټولنې په ډېره بڼه توگه سپړل شوي دي، چې د گنشمېر سازمانونو د کار توگې او مسؤليتونه هم توضيح شوي دي، چې د لوستونکو په ذهني وده او د سازمانونو د اډانې په اړه د پوهېدنې په برخه کې خپل اړين اغېز پرېښودلی شي، ځکه يو سازمان د اصولو پر بنسټ فعاليت کوي او د دوو اړخونو تر منځ د تړونونو پر بنسټ دواړه اړخونه او يا څو اړخونه هغه غوښتنو ته ژمن وي، چې په تړون کې ياد شوي او د مسؤلينو لخوا لاسليک شوي وي.

له بل اړخه په دغه کتاب کې د سازمانونو په رامنځ ته کېدلو کې د ټولنيزو هڅاندو، پوهانو او دولتونو غوره رول ته او د سازمان په جوړولو کې د بنسټليک اړخ ته هم هر اړخيز پام شوی دی، چې د دغه کتاب په لوستلو يو څوک کولی شي د يو سازمان او يا ټولنې د تشکيلاتي چوکاټ تر څنگ د بنسټليک په رڼا کې د يو سازمان فعاليت ځان ته انځور کړي او په يوه ټولنه کې د دندو وېش او د دندې سم تر سره کولو ته ځير شي، چې د دغه معلوماتي کتاب دغه اړخ د ځوانانو د ټولنيز شخصيت په وده او د پوهې پر بنسټ د ټولنيزو سيستمونو په رامنځ ته کولو کې خپل اړين اړخ درلودلی شي.

د پورته يادو شويو اړينو تاثيراتو تر څنگ په دغه کتاب کې هغه معلومات د سيمه ييزو، نړيوالو او پراخبنسټو سازمانونو په اړه ځای پر ځای شوي، چې د نړيوالتوب ارزښتونو ته ښودنه کوي، ځکه له نننيو ترانسپورتي، انټرنېټي او تکنالوژيکي پرمختگ سره ټوله نړۍ د يو وار په کلي بڼه غوره کړې ده، چې افغانستان هم د دغه کلي د نړيوالتوب د ځنځير يوه وړه کړۍ ده، چې له نورو ملکونو او ټولنيزو سيستمونو سره د گډ او هر اړخيز ژوند تاييا شي، چې وکولی شي، د نړۍ په کلي کې خپل اړين ځای غوره کړي او خپلو خلکو او نړيوالو ته د هوسا ژوند وړمې رامنځ ته کړي.

څنگه چې وينی د دغه کتاب ليکوال ډېر زيار ايستلی دی او دغه اړين معلومات يې د دغه کتاب په اډانه کې راټول کړي دي، نو زه تاسو د دغه اړين کتاب لوستلو ته رابولم، چې هم خپله پوهه د سازمانونو او نړيوالو ټولنو په اړه پراخه کړۍ او هم د ليکوال او ژباړن له دغه ستر زيار نه پوره گټه پورته کړی، ځکه مور اشرف المخلوقات يو او د بينالطرفين د تړونونو او ژمنو پر بنسټ له يو او بل سره چلند کوو، نو که شخص وي، که سازمان وي او يا دولتي سيستم، بايد د تړون مقرراتو ته ژمن پاتې شي. زه سمون صاحب ته د نورو آثارو د ليکلو، ژباړو او تدوين حوصله غواړم، چې وکولی شي د دغه پوهنيزې هڅې له لارې خپل هېواد او هېوادوالو ته د خدمت وړ وگرځي.

په درنښت

ډاکټر سيد نصير احمد

لومړۍ برخه

د نړيوالو سازمانونو عمومي ځانگړتياوې

لومړۍ څپرکي

د نړيوالو سازمانونو تاريخي شاليد

ورځ تر بلې زياتېدونکې نړيوالې اړيکې او سوداگري، د نړيوالو سازمانونو د منځته راتگ او پرمختگ لامل گڼل کېږي. د ارتباطي مېکانيزم او نړيوالې سوداگري پراختيا ته په پام سره، د يوه منظم بنسټ تاسيس ته اړتيا وليدل شوه.

په لرغوني روم او يونان کې د قونسل په نوم يو بنسټ موجود و، چې د بهرنيو هېوادونو په سوداگريزو بندرونو کې به يې د خپلو خلکو له گټو ساتنه کوله. خو دا چې په بهرنيو هېوادونو کې قونسل سياسي مسؤليت نه درلود، نو يو شمېر هېوادونو خپل استازي د سفير په نوم بهر ته واستول.

د وخت په تېرېدو سره، دغه دوه گونې ډيپلوماسي (کونسول-سفير) د ايټاليا حکومت د غوښتنې له مخې د دايمي ډيپلوماتيک سفير (Permanent diplomatic ambassador) په نوم ياده شوه او له ډيپلوماتيک پلاوي سره د سفيرانو لېږد رالېږد له همدغه وخت څخه پيل شو.

خو د وخت په تېرېدو سره د نړيوالو اړيکو پراختيا او پېچلتيا؛ د نړيوالو او سيمه ييزو ستونزو په حل کې د دايمي سفيرانو ناتواني ښکاره کړه. په ځينو برخو کې ستونزې به نه يوازې له يوه هېواد سره تړلې وې، بلکې څو هېوادونه يې په بر کې نيول. د دې ډول ستونزو د حل يوازېنۍ لار څو اړخيزې خبرې وې چې بايد د يوه نړيوال کنفرانس له لارې ترسره شوې وای.

په همدې اساس د بېلابېلو هېوادونو له استازو څخه د يوه گډ نړيوال کنفرانس تشکيل، د ستونزو د سوله ييز حل يوازېنۍ لار وگڼل شوه او د نولسمې پېړۍ په نيمايي کې دې ډول غونډو رابللو ته د يو شمېر هېوادونو لېوالتيا مخ په ډېرېدو شوه.

په ۱۷۴۸ زېږديز کال کې د وېسټ فاليا د سولې نړيوال کنفرانس هم په همدې موخه جوړ شوی و او په نولسمه پېړۍ کې دې ته ورته گڼ شمېر نور کنفرانسونه هم جوړ شول، چې په پايله کې هر يو د بېلابېلو تړونونو په لاسليکولو او هوکړې پای ته ورسېدل.

له ناپېليونې جگړو وروسته په ۱۸۱۵ زېږديز کال کې، د اروپايي هېوادونو ترمنځ د سولې د ټينگښت په موخه د ويانا کنفرانس جوړېدل هم د يادو کنفرانسونو له جملې څخه و. همدا راز له دويمې نړيوالې جگړې وروسته، په ۱۹۱۸ ز کال کې د پاريس کنفرانس جوړ شو، چې بالاخره په ۱۹۱۹ کال کې د ورسايلز پر تړون پای ته ورسېدل.

لکه څنگه چې مخکې ورته اشاره وشوه، څومره چې به د خبرو اترو له لارې د يوه نړيوال کنفرانس په چوکاټ کې سوله ييز تړونونه لاسليکېدل، هومره مثبتې پايلې يې هم لرلې، ځکه يوازې دوه اړخيزه ډيپلوماتيکو خبرو اترو د نړيوالو او سيمه ييزو ستونزو په حل کې مثبت رول نه شو لوبولی.

مثلاً، د تورې بحيرې د اوبو حقوقي مسئله چې گڼ شمېر هېوادونه په کې شريک وو، په ۱۸۵۲ کال کې د ستونزې د حل په موخه د پاريس کنفرانس جوړ شو. دغه راز د ياد کنفرانس د پرېکړو د څارنې او ملاتړ په موخه، په ۱۸۱۷ ز کال کې د روسيې له خوا د (برلين کنگره) جوړه شوه.

د اروپايي هېوادونو ترمنځ سياسي او سوداگريزو سياليو ته په کتو، په ۱۸۸۴ کال د افريقا په لويه وچه کې د اروپايي هېوادونو د سياسي او سوداگريزو فعاليتونو د لارښه والي په موخه د برلين کنفرانسونه جوړ شول. همدا راز په ۱۸۹۹ او ۱۹۰۷ کلونو کې د ځمکنۍ او سمندري جگړو د حقونو او مقرراتو د تدوين په موخه د (لاهاي) کنفرانسونه جوړ شول.

پورتني مثالونه د هغو بېلابېلو کنفرانسونو يو څو نومونې وې، چې د نړيوالو او سيمه ييزو ستونزو د هوارۍ په موخه د يو شمېر هېوادونو په زيار او هڅو جوړ شوي وو. د ويانا کنگرې، چې د کنسرت سيستم په بڼه رامنځته شوې وه، د نړيوالو سازمانونو پر جوړېدا او د هغوی د فعاليتونو پر څرنگوالي ژور اغېز وښود.

دغې کنگرې د (لومړي الکسانډر) له هيلې سره سم، د فاتحو ځواکونو ترمنځ يووالی راوست. په ياد کنفرانس کې غوښتنه وشوه چې وخت پر وخت دې پرله پسې نور کنفرانسونه هم جوړ شي. خو ياد کنفرانسونه پرته له کوم ځانگړي مهالوېش څخه، د اړتيا پرمهال جوړېدل. د ۱۸۱۸ او ۱۸۲۲ کلونو ترمنځ ټولټال څلور کنگرې جوړې شوې:

- د اکس لاشاپل کنگره Aix-la-chapelle (۱۸۱۸)

- د تروپو کنگرې Tropau

- لباخ Labach (۱۸۲۰-۱۸۲۱)

- او د وېرونا کنگره Verona (۱۸۲۲)

که څه هم د راتلونکي لپاره د منظمو کنفرانسونو او کنگرې د جوړېدو بنسټ کېښودل شو، خو يو شمېر هېوادونو ټينگار کاوه چې د منظمو څو اړخيزو خبرو اترو لپاره د کنفرانسونو او غونډو دا لړۍ يوه دايمي بنسټ ته اړتيا لري.

د اروپا کنسرت (concert of Europe) تقريباً د يوه رسمي بنسټ په توگه د مقدس اتحاد (Holly alliance) تر ړنگېدو خپل فعاليت ته دوام ورکاوه. د دويمې نړيوالې جگړې پرمهال په اروپا کې د قدرت انډول، چې د اروپا کنسرت پر تړونونو ولاړ و، له منځه ولاړ.

د لندن کنفرانسونه (۱۹۱۲-۱۹۱۳) چې د بالکان جگړې په وروستيو کې جوړ شوي وو، د اروپا کنسرت سيستم په چوکاټ کې وروستي کنفرانسونه گڼل کېږي. د اروپا کنسرت سيستم ځيني نيمگړتياوې لرلې، چې په دې ډول دي:

۱- کله چې به د ستونزو د حل په موخه کوم کنفرانس جوړېدو، نو د کنفرانس جوړولو وياړ او نوبت يوازې د کوربه هېواد حق گڼل کېده. په دې اساس، نورو هېوادونو ته ونډه نه ورکول، د نړيوالو همکاريو د تحقق او د ستونزو د حل په برخه کې لانجمنه مسئله وه.

۲- په داسې حال کې چې کنفرانس به د کوربه او جوړوونکو هېوادونو په انحصار کې و، نو په کنفرانس کې د نورو هېوادونو گډون به د کوربه هېواد له بلنې سره تړلی و. همدا راز د کنفرانس گډونوال له مساوي حقونو څخه برخمن نه وو او مستحق هېوادونه به کنفرانس ته د نه بلنې له امله له گډون څخه بې برخې پاتې کېدل.

۳- په کنفرانس کې به پرېکړې د رايو په يووالي ترسره کېدې او له همدې امله د يوه هېواد مخالفت به عملاً د کنفرانس په ړنگېدو تمامېده.

دا چې د اختصاصي کنفرانسونو (Ad hoc conference) سيستم و نه شواي کړای چې نړيوالو او سيمه ييزو شخړو ته د حل مناسبه لار ومومي، نو په نولسمه پېړۍ کې د يو شمېر هېوادونو په هڅو ځيني ټولني رامنځته شوي، چې د نړيوالو اړيکو په برخه کې يې اغېزمن رول ولوباوه. وروسته يو شمېر نورې دولتي او خصوصي ټولني هم جوړې شوي، چې دغه ټولني په حقيقت کې د دولتي او خصوصي ټولنو پيل او اساس گڼل کېږي.

لومړۍ برخه

نړيوالې خصوصي اتحاديې

دغه اتحاديې د خصوصي اشخاصو او صنفی ټولنو له خوا د خپلو گټو د دفاع او ملاتړ په موخه جوړې شوې وې. په ۱۹۴۰ زېږديز کال کې د غلامۍ پر ضد د مبارزې نړيوال کنفرانس په ترڅ کې يو کنوانسيون تصويب شو، چې ياد کنوانسيون له بشري حقونو څخه د ملاتړ په برخه کې د خصوصي ټولنو او اشخاصو لويه لاسته راوړنه وه. له ۱۸۴۰ کال څخه، تر لومړۍ نړيوالې جگړې پورې شاوخوا ۴۰۰ دايمي او خصوصي ټولني جوړې شوي، چې هرې ټولني او اتحاديې ځانگړي اهداف پرمخ وړل لکه:

د سره صليب نړيواله کمېټه، ۱۸۶۳ (international committee of the red cross)

د بين المجالس ټولنه، ۱۸۸۹ (inter-parliamentary union)

د نړيوالو حقونو ټولنه، ۱۸۷۳ (international law association)

- د ادبياتو او هنرونو ټولنه، ۱۸۷۸ (international literary and artistic association) او د سوداګرۍ نړيواله خونه، ۱۹۱۹ (international chamber of commerce) بالاخره د دې ټولنو چټک پرمختګ سبب شو، چې په ۱۹۱۰ کال کې د نړيوالو اتحاديو عمومي ټولنه جوړه شوه. عمومي ټولنه د نړيوالو اتحاديو د فعاليتونو د همغږۍ او د چارو د سمون په موخه جوړه شوې وه. خصوصي اتحاديو ته په عمومي ټولنه کې د غړيتوب لپاره يو لړ شرطونه وټاکل شول، چې په دې ډول دي:
- ۱- د يوه دايمي ارګان شتون؛
 - ۲- عمومي ګټې په پام کې نيول؛
 - ۳- ټولو هېوادونو او اشخاصو ته د غړيتوب ازاد حق ورکول.
- د يادونې ده، چې دغو ټولنو د تېرو کنفرانسونو برعکس، منظمې غونډې او خپل منځي همکارۍ لرلې. د دې ټولنو فعاليتونه داسې وو، چې ځيني وختونه به دولتي چارواکو، بناريانو او ملي شخصيتونو هم په کې برخه اخيسته.
- په خصوصي اتحاديو کې د دولتي چارواکو ګډون او همدا راز له دولت سره د دوی همکاري؛ يو داسې جوړښت رامنځته کړ چې د دولتونو او خصوصي اشخاصو ترمنځ د همغږۍ او مرستې پر يو واحد مرکز بدل شو:
- د علمي ټولنو نړيواله شورا (international council of scientific unions)
 - د مديترانې سمندر د علمي پلټنو نړيوال کمېسيون international commission for the scientific exploration of the Mediterranean (sea)
 - د سرشمېرنې نړيوال انستيتيوت (international statistical institute)
 - د روغتونونو نړيوال فدراسيون (international hospital federation).
- په ځينو برخو کې د خصوصي ټولنو لاسته راوړنې او برياوې د دولتونو په ملاتړ او همکاريو پورې تړلې وې او دغه چاره د يوه هوکړه ليک له مخې ترسره کېده. مثلاً، د سره صليب نړيواله کمېټه؛ چې خپل کار او فعاليت يې د ژنيو کنوانسيونونو پر اساس سرته رساوه.
- همدغه راز د سمندري چارو نړيوالې کمېټې هم خپل فعاليتونه په سمندر کې د خوندي ژوند کولو کنوانسيون پر اساس پرمخ وړل. په ځينو برخو کې د خصوصي ټولنو لاسته راوړنې به عملاً په هماغو برخو کې د دولتي اتحاديو د جوړېدا سبب کېدې. د بيلګې په توګه:
- د تول، کچ کولو او پيسو نړيواله کنګره
 - د متریک ټولنه Metric union (۱۸۲۷)
 - له کارګرو څخه د ملاتړ قانوني ټولنه Association of the legal protection of labour

- د کار نړيوال سازمان international labour organization

- د هنرونو او ادبياتو نړيواله ټولنه

- د ادبي او هنري مالکیت نړيوال دفتر International Bureau of library and artistic property

دويمه برخه

نړيوالې عمومي ټولنې

د دولتونو ترمنځ همکاريو ته په پام سره، عمومي او دولتي ټولنو په نړيوالو مسایلو کې لږ-لږ خپل ارزښت پيدا کړ. هغه مسایل چې پخوا به د خصوصي ټولنو په چوکاټ کې مطرح کېدل، وروسته د دغو ټولنو په فعاليتونو کې شامل شول. دغه ټولنې د يو شمېر هېوادونو او دولتي سازمانونو په گډې همکاري، د دوه اړخيزو او څو اړخيزو تړونونو په اساس جوړې شوې وې.

په ۱۸۱۵ کال کې د اړيکو د پراختيا او ټينگښت په موخه د وين کنگره جوړه شوه، چې ددې کنگرې د پرېکړې له مخې د راین کمېسيون (Rhine commission) رامنځته شو. د راین کمېسيون ددې ترڅنگ چې تقنيني واک درلود، له يوه قضايي ارگان څخه هم برخمن وو.

د دانوب سيند اروپايي کمېسيون (European commission for Danube) هم د ياد کمېسيون په څېر له اداري او تقنيني ارگان څخه برخمن وو. ددې کمېسيون مالي لگښت د دانوب سيند د حق العبور له مالياتو څخه تامینېده. د دانوب سيند اروپايي کمېسيون غړي او کارکونکي له ډيپلوماټيک خوندیتوب څخه هم برخمن وو.

خو له ۱۹۱۹ کال وروسته د مسؤليتونو له پراخېدو سره د کمېسيون واک تر بر دانوب پورې وغځېد، چې له دې سره يې د (دانوب نړيوال کمېسيون) نوم غوره کړ. البته له دې وړاندې هم د ځينو سيندونو، لکه:

(الډ - Elbe)، (ډورو - Dourou)، (پو-پو) (po-) او (پروټ-پروټ) (pruth-) په اړه نړيوال کمېسيونونه جوړ شوي وو، خو دغه کمېسيونونه د راین کمېسيون برعکس، له محدود واکونو څخه برخمن وو.

د اورگاډي د ليکې غځول هم يوه ارتباطي وسيله وه، چې په نړيوالو او سيمه ييزو همکاريو کې يو مهم عامل وگڼل شو او په دې برخه کې گڼ شمېر کنفرانسونه پر لاره و اچول شول.

په ۱۸۹۰ کال کې د (اورگاډي لېږد رالېږد نړيوالې ټولنې) او دې ته ورته د يو شمېر نورو ټولنو په هڅو ټول سازمانونه سره يو شول. يادې ټولنې يوه اجرايوي څانگه لرله، خو د د قانون جوړونې واک يې نه درلود. په ټولنه کې د غړو هېوادونو له لوري پرېکړې به د منظمو کنفرانسونو له لارې ترسره کېدې.

همدغه راز په ۱۸۷۴ کال کې پوست نړيواله ټولنه (universal postal union) رامنځته شوه چې په هرو پنځه کلونو کې يو ځل د غړو هېوادونو په گډون نړيواله کنگره رابلله. دې ټولني يو نړيوال دايمي دفتر درلود.

په روغتيايي چارو کې په ۱۹۰۳ زېږديز کال په پاريس کې د عامې روغتيا نړيوال دفتر پرانيستل شو، چې د اوسني نړيوال روغتيايي سازمان په څېر له پراخو واکونو څخه برخمن و.

دا راز د اقتصاد په برخه کې هم ځيني ټولني رامنځته شوي، چې له دې جملې د چاپ نړيواله ټولنه، د شکرې نړيواله ټولنه او د کرنې نړيواله مؤسسه د يادولو دي.

پورتنی ټولني او اتحاديې له تاريخي پلوه د اوسنيو نړيوالو سازمانونو د تاسيس پيلامه گڼل کېږي، چې ښه بېلگه يې د ملتونو ټولنه ده، چې د نړۍ بېلابېلو هېوادونو په کې غړيتوب درلود، لومړنی نړيوال دولتي سازمان و چې د سترو اهدافو لپاره جوړ شوی و. دا چې دغه سازمان د شلمې پېړۍ په لومړۍ نيمايي کې مهم رول لوبولی، په دې اړه پوره بحث به د نړيوالو سازمانونو راتلونکي ځانگړي فصل ته پرېږدو.

دويم څپرکی

د نړيوالو سازمانونو پېژندنه او ځانگړتياوې

د نړيوالو سازمانونو پېژندنه:

نړيوال سازمانونه د غړو دولتونو هغه ټولگه ده، چې د يوه هوکړه ليک پر اساس رامنځته کېږي او غړي هېوادونه خپلې گډې موخې د ځانگړو اداري واحدونو او ارگانونو په چوکاټ کې په دوامداره توگه پرمخ وړي.

د پورتنی تعريف له مخې، د نړيوالو سازمانونو ځانگړتياوې په لاندې ډول بيانولای شو:

- ۱- نړيوال سازمانونه د دولتونو په يو ځای کېدو سره رامنځته کېږي.
- ۲- نړيوال سازمانونه د يوه بنسټليک (اساسنامې) پر اساس رامنځته کېږي.
- ۳- د سازمان غړي گډې موخې لري.
- ۴- د سازمان فعاليت د ځانگړو اداري واحدونو په چوکاټ کې ترسره کېږي.

۵- د سازمان فعاليتونه تلپاتې (دوامداره) دي.

۱- د دولتونو يوځای والی

نړيوال سازمانونه په حقيقت کې د هغو دولتونو له يوځای کېدو څخه، چې د سازمان اساسنامه يې لاسليک کړې وي، جوړېږي. هر غړی هېواد په سازمان کې د خپل يو با صلاحيتته استازي په واسطه له خپلو گټو او تگلارو څخه دفاع کوي. که څه هم د نړيوالو سازمانونو بنسټگر معمولاً دولتونه دي، خو ددې ترڅنگ يو شمېر نا دولتي سازمانونه هم شته چې دلته به پرې لنډه رڼا واچوو.

- د کار نړيوال سازمان د هوکړه ليک له مخې، د هېوادونو پر استازو سربېره، د کارگرانو د ټولنو استازي او کارمشران هم کولی شي چې د سازمان په غونډو او پرېکړو کې برخه واخلي.

- د تلگراف او مخابراتو نړيوال سازمان غړي د خپل دولت استازي نه دي، بلکې د مسلکي متخصصينو او کارپوهانو په توگه په دې ټولنه کې دنده لري.

- دغه راز د نړيوالې محکمې قضايان د خپل هېواد استازيتوب نه شي کولای، بلکې د بېطرفۍ اصل ته په پام سره ټول حقوقي مسايل په عادلانه توگه خپري.

- د ځينو سازمانونو غړي د خپل هېواد استازي نه وي، بلکې د څو ملتونو استازيتوب کوي لکه د اروپا پارلمان. دغه نوې پدیده د نړيوالو سازمانونو د وروستيو بدلونونو په لړ کې، په ځانگړې توگه د اروپايي سازمانونو د ودې او پرمختگ په بهير کې پيدا شوه. په دې سازمانونو کې د قانون جوړونې د مجلسونو استازي د دولتونو د استازو په توگه دنده ترسره کوي.

که څه هم د مجلسونو استازي يوازې د سازمان په عمومي اسامبله کې د غړيتوب حق لري، خو په اروپايي سازمانونو کې د پارلمان د غړو زياتوالی او د سازمانونو په چارو کې د هغوی زياتېدونکی رول، په سازمان کې د يوه تازه بدلون نښه ده. ځکه په يو نړيوال سازمان کې د ملي مجلسونو د استازو گډون د يو فدراسيون په څېر ده او لرې نه ده چې په راتلونکي کې هغه استازي چې مستقيماً د خلکو له خوا ټاکل کېږي، د نړيوالو سازمانونو مشري هم پر غاړه واخلي.

۲- د اساسنامې لاسليک

لکه څنگه چې مخکې مو يادونه وکړه، د دولتونو يوځایوالی د يوه نړيوال سازمان د جوړېدا په لار کې مهم عنصر گڼل کېږي، خو ترڅنگ يې د اساسنامې يا بنسټليک لاسليکول هم اړين دي. له اساسنامې پرته د دولتونو هر ډول يوځایوالی د سازمان د تأسيس سبب نه شي کېدای. د اساسنامې د نه تصويب په صورت کې د دولتونو يوځای کېدل به د هغو کنفرانسونو په څېر وي،

چې د لنډې او ټاکنې مودې او ځانگړي هدف لپاره په لاره اچول کېږي او د برخوالو د نظرياتو له تبادلي وروسته پای مومي.

د اساسنامې لاسليک دوه نېټگنې لري:

۱- د سازمان د موجودیت اعلان

۲- حقوقي او نړيوال هويت پيدا کول.

د سازمان د موجودیت اعلان: نړيوال سازمانونه د څو اړخيزه تړونونو له مخې رامنځته کېږي. لکه (د معاهداتو حقوق) د نړيوالو سازمانونو يوه مهمه برخه تشکيلوي. په دې اساس، د اساسنامې تصويب د نړيوالو سازمانونو د جوړېدلو لپاره لومړنۍ اړتيا ده او له تصويب پرته د اساسنامې اجرا الزاميت نه لري.

د يادونې ده، چې د اساسنامې لاسليکولو بهير سازمان تر سازمانه توپير لري. د ځينو سازمانونو اساسنامه د لږو، زياتو او يا هم د ټولو دولتونو له خوا تر لاسليک وروسته د اجرا وړ گرځي. خو ځيني اساسنامې د يو څو ځانگړو هېوادونو له خوا تر لاسليک وروسته د اجرا وړ گرځي. د ملگرو ملتونو د منشور ۱۱۰ مادې په ۳ فقره کې راغلي: ((د ملگرو ملتونو منشور، د امنيت شورا د پنځه دایمي او غير دایمي غړو تر لاسليک وروسته د اجرا وړ گرځي)).

د انرژۍ نړيوال اتومي اژانس هم ورته شرايط لري. د دغه سازمان د منشور ۲۱ ماده حکم کوي، چې د اتومي انرژۍ سازمان اساسنامه د يو څو محدودو هېوادونو يعنې د هستوي قدرتونو له خوا تر لاسليک وروسته د اجرا وړ ده.

د يادونې ده، چې د نړيوالو سازمانونو اساسنامه له سياسي مقتضياتو سره مسقيمه اړيکه لري. هغه سازمانونه چې منسجم جوړښت لري، د اساسنامې پلي کېدل يې د ټولو غړو لاسليک ته اړتيا لري. لکه اروپايي ټولنه.

حقوقي او نړيوال هويت پيدا کول: د اساسنامې لاسليک نړيوال سازمان ته حقوقي هويت وربښي او له ځانگړو حقوقو او تکاليفو څخه يې برخمنوي. حقوقي هويت نړيوالو سازمانونو ته په خپلو چارو کې خپلواکي ورکوي او د غړو هېوادونو په وړاندې يې له هر ډول توپير څخه خوندي کوي. نړيوال سازمانونه د خپلو کړنو او اقداماتو پر وړاندې مسؤليت لري. همدا راز د بودیجې، توکو او کارکوونکو په برخه کې استقلال لري.

۳- گډې موخې:

دولتونه د عامه گټو د تأمین په خاطر، د نړيوالو سازمانونو په چوکاټ کې گډې موخې پرمخ وړي. د سازمان موخې په حقيقت کې د هغه د فعاليت حدود او ساحه په گوته کوي. هغه سازمانونه چې گډې موخې لري په دوه برخو وېشل شوي:

الف- د عمومي موخې لرونکي سازمانونه

ب- د ځانگړې موخې لرونکي سازمانونه

تر ټولو مهم او ستر سازمان چې پورتنۍ دواړه موخې تعقيبوي، د ملگرو ملتونو سازمان دی. هغه سازمانونه چې ځانگړې موخې لري، د شمېر له مخې خورا ډېر دي. دا ډول سازمانونه ځکه ځانگړي بللي شو، چې بېلابېلې موخې لري لکه:

پوځي: (ناټو، وارسا، سنټو ...)

سياسي: (د ناپېيلو هېوادونو غورځنگ، د اسلامي هېوادونو سازمان...)

اقتصادي: (د اروپا اقتصادي ټولنه، او ...)

فرهنگي: (يونيسکو او ...).

په هر صورت، يوازې گډې موخې مهمې نه دي، بلکې هر سازمان مسؤليت لري ترڅو خپلو موخو ته د عمل جامه ورواغوندي.

۴- د سازمان د اداري واحدونو اړتيا

د دولتو پر يوځايوالي، د اساسنامې تصويب او د گډو موخو په لرلو سربېره، يوه سازمان ته د اداري څانگو او ارگانونو شتون هم اړين دي. که يو نړيوال سازمان ټولې ځانگړتياوې ولري، خو چې اداري او اجرائيوي څانگې ونه لري، ناشونې ده چې خپل فعاليتونه په سمه توگه ترسره کړي. د نړيوالو سازمانونو موخو ته په کتو، هر سازمان د غړو د ترکيب او رايه اچونې په برخه کې مختلفې څانگې لري.

هر سازمان، لږ تر لږه دوه اساسي څانگې (سکرترت) او (عمومي اسامبله) بايد ولري. د غړو هېوادونو د فعاليت، د اسنادو ثبت او اړونده چارو همغږي کول د سکرترت او همدغه راز د غړو هېوادونو ترمنځ د غونډو او کنفرانسونو سمبالول د عمومي اسامبلې له دندو څخه دي.

۵- د فعاليت دوام او غځونه

د يوه سازمان دوامداره هڅې خپلو موخو ته په رسېدو کې ورسره مرسته کوي. دا چې د نړيوالو سازمانونو فعاليتونه پر نړيوالو مسايلو څرخي، نو ددې ډول مسلو حل دايمي او دوامداره فعاليتونو ته اړتيا لري. په همدې اساس، وينو چې يو شمېر سازمانونو د خپلو فعاليتونو دوام ته ځانگړې مهالوېش نه دی ټاکلی.

مثلاً، د ملگرو ملتونو نړيوال سازمان چې د نړيوالې سولې او امنيت مسؤليت پر غاړه لري، نه شي کولی چې خپل دغه هدف ته د رسېدو لپاره ځانگړې نېټه په گوته کړي. همدا راز د روغتيا نړيوال سازمان نه شي کولی چې ټول نړيوال روغتيايي مسایل د يوې ټاکلې مودې په چوکاټ کې پېشبیني کړي.

داسې سازمانونه هم شته دي چې د فعاليت موده يې محدود ده، دغه ډول سازمانونه هدف ته له رسېدو وروسته، خپله دنده پای ته رسوي. د مثال په ډول، د ډبرو سکرو او پولادو ټولني د اساسنامې په ۹۷ ماده کې د ټولني فعاليت ۵۰ کاله ټاکل شوی دی. د وارسا په تړون کې هم داسې وړاندوینه شوې وه چې هرکله په اروپا کې بشپړ امنيت ټينگ شو، تړون ړنگ بلل کېږي.

درېم څپرکی

د نړيوالو سازمانو حقوقي هويت

له دويمې نړيوالې جگړې وروسته د نړيوالو دولتي سازمانونو د حقوقي هويت په اړه جدي بحثونه روان و. يو شمېر حقوقي پوهانو او سازمانونو لکه د نړيوالو اختلافونو د حل بانک، د خسارې د ورکړې کمېسيون او د دانوب سيند نړيوال کمېسيون؛ نړيوالو سازمانونو ته د حقوقي هويت پر ورکړې ټينگار کاوه. همدا راز د شخړو د حل تړون (modus Vivendi) لومړۍ مادې د ملتونو ټولني او سويس هېواد ترمنځ داسې حکم کاوه:

((د ملتونو ټولنه له نړيوال هويت او حقوقي اهليت څخه برخمنه ده او د نړيوالو حقوقي پېښو، د سويس داخلي محاکم حق نه لري چې د سازمان له خوښې پرته نوموړی سازمان تر عدلي او قضايي تعقيب لاندې راولي)).

د ملگرو ملتونو منشور ۱۰۴ ماده هم ددغه سازمان د حقوقي هويت په اړه ورته حکم کوي: ((د ملگرو ملتونو سازمان په هرغړي هېواد کې له حقوقي اهليت څخه برخمن دی، ترڅو و کولی شي خپلې دندې او مسؤليتونه په سمه توگه ترسره کړي)).

دا راز د منشور په ۱۰۵ ماده کې د ملگرو ملتونو د مزایا او مصونیتونو یادونه هم شوې ده. د نوموړې مادې لومړۍ فقره داسې حکم کوي:

((هر سازمان چې د کوم غړي هېواد په خاوره کې فعاليت کوي، له يو لړ امتيازونو او مصونیتونو څخه برخمن دی، خو خپلو اهدافو ته پرې ورسېږي)).

دلته پوښتنه پيدا کېږي، چې آیا نړيوال سازمان خپل حقوقي هويت د کوربه هېواد له داخلي حقوقو څخه اخلي او که له نړيوالو حقوقو؟

ددې پوښتنې ځواب د نړيوالې محکمې په هغه پرېکړه کې موندلای شو چې د ملگرو ملتونو پر کارکوونکو د وارد شوې خسارې د جبران په هکله شوې وه.

د يادې پرېکړې له مخې، نړيوالې محکمې سازمان ته د نړيوال هويت پر ورکړې ټينگار کاوه. په پرېکړه کې زياته شوې، چې سازمان له حقوقي اهليت څخه برخمن دی او کولی شي چې دعوا اقامه کړي. محکمې دغه راز زياته کړې وه، چې سازمان د خپل همدې حقوقو پر اساس کولی شي د نړيوال شخصيت حق ځان ته خوندي کړي.

محکمه وړاندې زياتوي چې له حقوقي پلوه نړيوال سازمانونه او دولتونه سره توپير لري. ځکه د يوه دولت او نړيوال سازمان حقوق او مسؤليتونه سره بېل دي. نړيوال سازمان د بين المللي حقوقو تابع او د دعوا اقامې حق ورته خوندي دی. هغه دلايل چې نړيواله محکمه د سازمانونو د هويت د اثبات لپاره پر هغه استناد کوي په لاندې ډول دي:

د سازمان په وړاندې د غړو مکلفيتونه، حقوقي اهليت او مزايایوې.

د يادونې ده، چې د سازمانونو نړيوال هويت يوازې په اساسنامه کې د ټاکل شوو او صريح واکونو له مخې نه ټاکل کېږي، بلکې د نړيوالې محکمې له نظره کولی شو د نړيوالو سازمانونو په اساسنامه کې ځينې ضمني صلاحيتونه هم پيدا کړو.

د يادونې ده چې نړيوال سازمانونه معمولاً له خپلې اساسنامې څخه د پراخ تفسير حق لري. پراخ تفسير چې د اساسنامې له موادو څخه د ضمني استنباط زمينه برابروي، ځينې وخت د سازمان د اصولو او مقرراتو له حدودو څخه هم پورته عمل کوي. د سازمان له اهدافو څخه دا ډول تفسير د سازمان د فعاليت لمن تر ډېره بريده پراخوي.

لکه څنگه په ۱۹۷۱ ز کال د ناميبيا د قضیې په اړه د نړيوالې محکمې په مشورتي رایه کې راغلي و، د امنيت شوار پرېکړې هم د منشور له شپږم او اوم څپرکيو سره هېڅ راز ورته والی نه لري. محکمې په دې اړه زياته کړې وه، امنيت شورا پر خپل اصلي واکونو سربېره چې د منشور په ۲۴ ماده کې په ډاگه شوي دي، نور ځانگړي واکونه هم لري. دا چې د نړيوالې سولې او امنيت ساتنې مسؤليت د امنيت شورا پر غاړه دی، نولازمه ده چې پراخ واکونه او امکانات ورته ورکړل شي.

د پورتنیو څرگندونو پر اساس بايد يادونه وکړو چې نړيوال سازمانونه دخپلو غړو په وړاندې بشپړ استقلاليت او خپلواکي لري او د هغوی په څېر له حقوقي هويت څخه برخمن دي. په اوس وخت کې د سازمانونو ارزښتناک او اغېزمن رول ته په پام سره، دا نظر چې يوازې دولتونه حقوقي هويت لري، اوس له پامه لويدلې او هېڅ اساس نه لري بلکې نړيوال سازمانونه هم د دولتونو په څېر د بين المللي حقوقو د تابعينو په توگه پېژندل شوي دي.

د سازمانونو د حقوقي هويت اثار

- ۱- نړيوال هويت: د يوه نړيوال سازمان تاسيس هغه وخت شونى دى، كله چې نړيوال هويت خپل كړي.
- ۲- په پرېكړو كې استقلاليت: سازمانونه د تصميم نيونې پرمهال له پوره خپلواكۍ څخه برخمن دي. همدغه راز هغه پرېكړې چې د غړو له خوا په سازمان كې نيول كېږي، مسؤليت يې سازمان ته راجع كېږي، نه دولتونو ته.
- ۳- په مالي چارو كې استقلاليت: د هر حقوقي هويت په څېر نړيوال سازمانونه هم په مالي چارو كې خپلواك دي. د سازمان مالي لگښتونه د غړو هېوادونو له لوري وركول كېږي او دا لگښتونه په هغو چارو كې لگول كېږي، چې سازمان له مخكې تشخيص كړي وي.
- ۴- په حقوقي چارو كې استقلاليت: سازمان د خپلو كړنو په وړاندې مسؤليت لري، كه چېرې كوم دولت يا كس ترې زيانمن شي، مسؤليت يې سازمان ته راجع كېږي او غړي هېوادونو يې په وړاندې مسؤليت نه لري. نو ويلاى شو چې يو سازمان په خپلو حقوقي دعوو كې خپلواك دى.
- ۵- د سازمان تاسيسات او توکي: د نړيوالو سازمانونو تاسيسات او توکي د سازمان ملکیت گڼل کېږي. غړي دولتونه حق نه لري چې تصرف په کې وکړي.

څلورم څپرکی

د نړيوالو سازمانونو صلاحيت

صلاحيت هغه اختيار ته وايي، چې د يوې اساسنامې له مخې سازمان ته وركول كېږي، ترڅو د هغه په چوكاټ كې خپل فعاليتونه سرته ورسوي.

كه څه هم د يوه سازمان صلاحيت د اساسنامې له مخې ټاكل كېږي، خو ددې ترڅنگ بيا هم په عملي ډگر كې د سازمان صلاحيتونه له پامه غورځول كېږي او ډېر ځله يو شمېر سازمانونه په داسې اقداماتو لاس پورې كوي چې له اساسنامې سره په ښكاره ټكر كې وي.

دلته پوښتنه پيدا كېږي، چې آيا د اساسنامې عدم صراحت د سازمان په عدم صلاحيت تعبيرېدای شي او كه نه؟ او بله دا چې، آيا د سازمان صلاحيت بايد په صريح ډول په اساسنامه كې قيد شي او

که نه؟ د اساسنامې د عدم صلاحیت په صورت کې له کومو لارو چارو کولی شو، د سازمان صلاحیت په نظر کې ونیسو؟
دغو پوښتنو ته د ځواب موندنې لپاره دوه نظریې وړاندې شوي دي:

۱- د تصریح شوي صلاحیت نظریه - Explicit competence

ددې نظریې له مخې، نړيوال سازمانونه یوازې د ټاکلو دندو او واکونو په چوکاټ کې د فعالیت حق لري او له دې پورته صلاحیت نه دی ورکړل شوی. یا په بل عبارت، سازمان باید د خپلې اساسنامې د اصولو او مقرراتو له مخې عمل وکړي. مؤسس هېوادونه هم باید د اساسنامې په چوکاټ کې خپل فعالیتونه ترسره کړي. ددې نظریې پلویان اتریشی نامتو حقوقپوه هانس کلسن (Hans Kelsen) او پروفیسور روتیر (Reuter) دي.

۲- د ضمني صلاحیت نظریه - Implicit competence

د لومړۍ نظریې برعکس، ددې نظریې پلویان په دې باور دي چې د سازمان صلاحیت او واکونه یوازې په اساسنامه کې په پیشبیني شویو مواردو پورې محدود نه دي، بلکې سازمان تر هغه بریده واک او صلاحیت لري، تر کوم ځایه چې ورته اړتیا لیدل کېږي. حتا که دغه صلاحیتونه په اساسنامه کې پیشبیني شوي هم نه وي.

د ضمني صلاحیت نظریې پلویان د نړيوالې محکمې پر هغې مشورتي پرېکړې استناد کوي، چې په ۱۹۴۹ ز کال کې د سازمان پر کارکوونکو د وارد شوې خسارې د جبران په اړه یې کړې وه. په یاده پرېکړه کې راغلي وو:

((د ملگرو ملتونو سازمان د نړيوالو سازمانونو تر ټولو غوره مثال دی او که حقوقي هویت ونه لري، د غړو هېوادونو موخې او اهداف به تأمین نه شي کړای. د نړيوالې محکمې د پرېکړې له مخې، د ملگرو ملتونو سازمان خپلو اهدافو ته د رسېدو لپاره له لازمو واکونو څخه برخمن دی او زیاتوي چې دغه سازمان د یو نړيوال حقوقي هویت په توگه کولی شي، د خپلو حقوقو د لاسته راوړنې په موخه په مستقیم ډول دعوا اقامه کړي. محکمه دغه راز وړاندې زیاتوي: د نړيوالو حقوقو پر بنسټ، هر سازمان باید خپلو موخو ته د رسېدو لپاره لازم واکونه ولري، ولو که په منشور کې پیشبیني شوي هم نه وي)).

که څه هم د نړيوالې محکمې یاده پرېکړه یوازې د ملگرو ملتونو سازمان په اړه شوې وه، خو ځینې حقوقپوهان، لکه مېرمن بېستاید (Bastide) او بناغلی پروفیسور شمپرس (schemers) په دې باور دي، چې د محکمې دغه پرېکړه باید د ټولو نړيوالو سازمانونو په برخه کې یو شان پلي

شي. دلته به د ملگرو ملتونو سازمان د هغو اقداماتو يو څو بېلگې را واخلو چې د ضمني صلاحيت له مخې يې کړي دي:

د ناميبيا پر سر د ملگرو ملتونو او سويلي افريقا ناندري: په ۱۹۵۰ کال نړيوالې محکمې پرېکړه وکړه چې د ملگرو ملتونو سازمان د ملتونو ټولني د ځايناستي په توگه حق لري چې تر قيموميت لاندې سيمو د چارو مسؤليت پر خپله غاړه واخلي.

له لومړۍ نړيوالې جگړې وروسته د ملتونو ټولني له خوا د سويلي افريقا هېواد د ناميبيا تر قيموميت لاندې سيمې سره وتړل شو ترڅو د قيموميت د مقرراتو پر بنسټ په تدريجي ډول د خپلواکۍ تر لاسه کولو ته آماده شي. خو سويلي افريقا تر دويمې نړيوالې جگړې پورې ناميبيا ته ازادي ور نکړه. که څه هم دا د ملتونو ټولني دنده او مسؤليت و، چې د سرپرستۍ (قيموميت) مقررات پلي او وڅاري، خو ټولنه لاله وړاندې ړنگه شوې وه او د ملگرو ملتونو سازمان د سويلي افريقا له موافقې پرته، ناميبيا هېواد د قيموميت نظام پورې وتړل شو. د نړيوالو سازمانونو ضمني صلاحيت کولی شو په لاندې توگه وټاکو:

- ۱- **اساسنامه او نور اړونده اسناد:** لکه، د سازمان او غړو هېوادونو ترمنځ په اساسنامه او د مقرر په تړونونو (accord de siege) کې د پېژندل شويو مزايو او مصونيتونو څېړل.
- ۲- **د سازمان رويه او کړنې:** که يوه سازمان د خپل کار موده کې ځيني داسې کړنې ترسره کړي وي، چې په اساسنامه کې نه وي قيد شوي او د چا يا کوم هېواد له خوا پرې نيوکه هم نه وي شوي، ياد اقدامات په حقيقت کې په ضمني توگه د تائيد وړ گڼېدلي دي.
- ۳- **د سازمان موخې:** دا چې د سازمان د اساسي دندو پلي کول د غړو هېوادونو اصلي موخه ده، نو همدې اصل ته د رسېدلو لپاره تر څه مخکې بايد سازمان ته لازم صلاحيتونه ورکړل شي. په همدې اساس ويلی شو چې د يوه سازمان صلاحيت د نوموړي سازمان د اهدافو له مخې ټاکل کېږي. حتا که دغه صلاحيت په څرگند ډول په اساسنامه کې قيد شوی هم نه وي.
- ۴- **د سازمان د فعاليتونو په چوکاټ کې د صلاحيت ټاکل:** هغه سازمانونه چې په تخصصي توگه لکه: سياسي، کلتوري، روزنيز او روغتيايي چارو کې فعاليت کوي، کولی شي چې په خپل اړونده چارو کې د سازمان د فعاليت له مخې صلاحيت وټاکي.

پنځم څپرکی

په نړيوالو سازمانونو کې غړيتوب

په نړيوالو سازمانونو کې غړيتوب په دولتونو پورې اړه لري، خو يو شمېر سازمانونه له دې حق څخه په استثنايي او ناقصه توگه استفاده کوي.

ځيني سازمانونه لکه د ازادۍ بڅښنې غورځنگونه، بنايي د غړيتوب محدود حق ولري. دغه ډول بنسټونه د يوه هوکړه ليک له مخې چې د مشارکت تړون (association agreement) په نوم يادېږي، د نړيوالو سازمانونو د څارونکي غړي په توگه منل کېږي.

څارونکي غړي يوازې د سازمان په غونډو کې د گډون حق لري، د پرېکړې حق نه لري. څارونکي غړيتوب د ملگرو ملتونو په سازمان او د سازمان په فرعي ارگانونو کې منل شوي موضوع ده او يو زيات شمېر سازمانونه له همدې حق څخه په استفادې د ملگرو ملتونو سازمان سره همکاري لري.

که څه هم د نړيوالو سازمانونو اصلي غړي دولتونه دي، خو له دې سره سره په يو شمېر سازمانونو کې د غړيتوب په برخه کې ځيني محدوديتونه شته دي. يو شمېر سازمانونه د ټولو هېوادونو پرمخ خلاص دي، خو ځينو نورو بيا خپل غړيتوب محدود کړی او يوازې يو څو ځانگړي هېوادونه په کې د غړيتوب حق لري. د ملگرو ملتونو سازمان د غړيتوب له پلوه يو خلاص سازمان دی خو ناټو او اروپايي ټولنه محدود سازمانونه گڼل کېږي.

په نړيوالو سازمانونو کې غړيتوب کېدای شي له کوم قيد او شرط پرته وي، خو کله-کله د ځينو شرايطو ټاکل اړين او لازم گڼل کېږي. همدا راز ځيني وخت بنايي دغه شرايط له ځانگړو تشریفاتو سره مل وي. مثلاً، په خپله د سازمان له خوا يوه ځانگړي هېواد ته د غړيتوب بلنه او يا هم د سازمان د يوه ارگان له لوري د يوه هېواد منل.

ځيني سازمانونه بيا د غړيتوب لپاره ځانگړي شرايط لري او د يوه ژمنليک پر اساس له غړو هېوادونو ژمنه اخيستل کېږي. لکه د بشري حقونو درناوی او د ډيموکراسۍ پلي کول. همدغه راز په سازمان کې د غړيتوب لپاره د هېوادونو اقتصادي وضعيت په پام کې نيول کېږي. هغه

سازمانونه چې پېچلی جوړښت لري، شرایط یې معمولاً د غړو هېوادونو له خوا ټاکل کېږي. ددې ډول سازمانونو داخلي جوړښت او پرېکړې د غړو ترمنځ د انډول ترپام ترسره کېږي.

شپږم څپرکی

د نړيوالو سازمانونو مزایا او مصونیتونه

لومړۍ برخه:

د نړيوالو سازمانونو د مزایا او مصونیتونو پېژندنه او تاریخي بهیر

له تاریخي پلوه د مصونیت (خونديتوب) مفهوم د ډېری علماو او پوهانو د تائید وړ ګرځېدلی دی. د روم نامتو عالم سیسرون وايي، چې د سفیرانو مصونیت په وضعي او الهي دواړو حقوقو کې تضمین شوی دی. نوموړی زیاتوي، چې سفیران د سپېڅلي شخصیت لرونکي او د درناوي وړ دي، د دوست او دښمن په ګډون ټول هېوادونه باید ورته درناوی ولري.

د کار نړيوال سازمان (۱۸۱۵) او د ملتونو ټولني تر جوړېدو پورې (۱۹۲۰)، د نړيوالو سازمانونو مزایا او مصونیتونه د سفیرانو او نورو ډیپلوماتانو لپاره د پېژندل شویو ځانګړو حقوقو په توګه مطرح وو.

د ملتونو ټولني د میثاق اوومي مادې په څلورمه فقره کې په دې اړه راغلي وو: (د ملتونو ټولني غړي او کارکوونکي د خپلو دندو د اجرا پر مهال له ډیپلوماتیکو مزایا او مصونیتونو څخه برخمن دي).

د کار نړيوال سازمان او د ملتونو ټولني پورتنۍ تجربې دهغو واقعیتونو څرګندونه کوي، چې نه شو کولی د نړيوالو سازمانونو مزایا او مصونیتونه پر ډیپلوماتیکو مزایاوو او مصونیتونو تعبیر کړو، ځکه د نړيوالو سازمانونو د چټک پرمختګ له امله ددغو مزایاوو او مصونیتونو ترمنځ توپیر لیدل کېږي.

د نړيوالو سازمانونو د مزایا او مصونیتونو مفهوم د لومړي ځل لپاره په ۱۹۴۵ میلادي کال د سنفراسیسکو په کنفرانس کې وکارول شو. د ملګرو ملتونو سازمان د مزایا او مصونیتونو په اړه د مقرراتو د تنظیم په موخه یوه مقدماتي کمیټه جوړه شوه او نوموړې کمیټې د خپل راپور په ترڅ کې یاد کنفرانس ته داسې اعلان کړه:

((د ملگرو ملتونو د مزایا او مصونیتونو د ټاکلو په اړه گومارل شوي کمېټه په دې باور ده، چې د (ډیپلوماتیک) له اصطلاح څخه دې ډډه وشي او پرځای یې باید یوه مناسبه اصطلاح غوره شي)).

له یاد راپور وروسته د ملگرو ملتونو عمومي اسامبلې د نړيوالو حقوقو کمېسیون ته دنده وسپارله چې د ملگرو ملتونو سازمان د مزایا او مصونیتونو په اړه ځینې مقررات جوړ کړي. نوموړي کمېسیون هم د (ملگرو ملتونو د سازمان مزایا او مصونیتونو) تر نامه لاندې یو کنوانسیون چمتو کړ چې په ۱۹۴۲ ز کال د فبرورۍ په ۲۲ د عمومي اسامبلې له لوري تصویب شو. د یادونې ده، که څه هم دغه نړيوال سازمانونه نوي تاسیس شوي وو، خو مزایا او مصونیتونه یې د نړيوال او قانوني تدوین پړاو ته ورسېدل. دا په داسې حال کې ده چې د ډیپلوماتیکو اړیکو تاریخ دوه زره کاله پخوا ته ورگرځي.

د قونسلې او ډیپلوماتیکو اړیکو په برخه کې د ۱۹۶۱ او ۱۹۶۳ کلونو د کنوانسیونونو د تدوین تروخت پورې، د دولتونو ترمنځ ډیپلوماتیکې چارې د عرفي مقرراتو تابع وې. په هر حال، د نړيوالو سازمانونو په مزایا او مصونیتونو پورې اړونده قواعد په داسې شرایطو کې وټاکل شول چې د هېوادونو ترمنځ د ډیپلوماتیکو اړیکو په برخه کې لاهم مدون مقررات نه وټاکل شوي. د ملگرو ملتونو د سازمان مزایا او مصونیتونه، د نوموړي سازمان د منشور ۱۰۴ او ۱۰۵ مادو پر بنسټ وټاکل شول. د منشور ۱۰۴ مادې له مخې د ملگرو ملتونو استازي په ټولو غړو هېوادونو کې د خپلو دندو د اجرا پرمهال او مقصد ته د رسېدو په موخه له حقوقي اهلیت څخه برخمن دي)).

همدغه راز د منشور د ۱۵ مادې په لومړۍ فقره کې راغلي: ((د ملگرو ملتونو سازمان په ټولو غړو هېوادونو کې له هغو مزایا او مصونیتونو چې خپلو موخو ته په رسېدو کې ورسره مرسته کوي، برخمن دی)).

دغه راز د ملگرو ملتونو استازي او کارکوونکي هر یو په مستقل ډول د ماموریت د اجرا په برخه کې له مزایا او مصونیتونو څخه برخمن دي. لکه څنګه چې مخکې ورته اشاره وشوه، د یادو دوو مواردو په برخه کې عمومي اسامبلې په ۱۹۴۲ کال د ملگرو ملتونو د مزایا او مصونیتونو کنوانسیون تصویب کړ.

له دې کنوانسیون وروسته د ملگرو ملتونو د نړيوالو اړیکو کمېسیون د (نړيوالو سازمانونو او دولتونو ترمنځ اړیکې) موضوع د خپل کار په اجندا کې ونيوله. د دولتونو او نړيوالو سازمانونو ترمنځ اړیکو دوه ډوله مقرراتو ته اړتیا درلوده چې له همدې امله د کمېسیون کار هم پر دوو برخو ووېشل شو:

لومړۍ- د نړيوالو سازمانونو په وړاندې د دولتونو د استازو د مزایا او مصونیتونو ټاکل؛

دویم- د دولتونو په وړاندې د نړيوالو سازمانونو د کارکونکو او په خپله د سازمان مزایا او مصونیتونو ټاکل.

د دولتونو په وړاندې د نړيوالو سازمانونو په مزایا او مصونیتونو پورې اړوند کنوانسیون په ۱۹۷۵ ز کال کې د ملګرو ملتونو د عمومي اسامبلې له لوري په تصویب ورسېد. په ۱۹۷۷ کال د نړيوالو حقوقو کمېسیون د نړيوالو سازمانونو او د هغوی د کارکونکو د مزایا او مصونیتونو موضوع د خپل کار په اجندا کې شامله کړه.

کمېسیون ځینې مقررات په ۱۹۸۹ او ځینې نور یې په ۱۹۹۱ کال کې ترتیب کړل او د تائید په موخه عمومي اسامبلې ته وړاندې شول. خو یاد مقررات د درېیمې نړۍ او لوېدیځو هېوادونو ترمنځ د ځینې اختلافونو له امله په تصویب ونه رسېدل. دغو هېوادونو د یادو مقرراتو په اړه دوه ډوله مخالف نظریات لرل.

د درېیمې نړۍ هېوادونه د دولتونو په وړاندې د نړيوالو سازمانونو مزایا او مصونیتونه په عرفی قواعدو پورې تړلي ګڼي، خو دا چې په نړيوالو سازمانونو کې د لویدیځ هېوادونو نفوذ زیات دی، نو دوی د سازمانونو مزایا او مصونیتونه هغه امتیاز ګڼي چې کوربه هېواد یې باید یو سازمان ته ورکړي.

دویمه برخه:

د نړيوالو سازمانونو د مزایا او مصونیتونو حقوقي سرچینې

د نړيوالو سازمانونو د مزایا او مصونیتونو حقوقي سرچینې په لاندې توګه دي:

- ۱- **نړيوال عرف:** عرفی قواعد د نړيوالو حقوقو د لومړنۍ سرچینې په توګه منل شوي دي.
- ۲- **د سازمان اساسنامه:** دا چې عرفی قواعد د نړيوالو سازمانونو او دولتونو ترمنځ بشپړ حقوق او مکلفیتونه نه شي په ډاګه کولای، نو د نړيوالو سازمانونو غړي د سازمان د تاسیس پر مهال په اساسنامه کې داسې قواعد پېشبیني کوي، ترڅو د هغه په چوکاټ کې خپل فعالیتونه تنظیم او پرمخ بوزي. لکه، د ملګرو ملتونو د منشور په ۱۰۵ ماده کې ذکر شوی مورد، چې مخکې مو هم ترې یادونه وکړه.

- ۳- **اسناد او څو اړخیز تړونونه:** ځینې وخت د یوه نړيوال سازمان په اساسنامه کې پېشبیني شوي قواعد په ګلې ډول لیکل شوي وي چې د یو سازمان حقوق او مسؤلیتونه په سمه توګه نه شي په ډاګه کولای. په همدې اساس غړي هېوادونه د سازمان د چارو د تنظیم په موخه څو اړخیز

تړونونه لاسليکوي. لکه د دولتونو او نړيوالو سازمانونو ترمنځ د اړيکو په برخه کې د ويانا کنوانسيون چې په ۱۹۷۵ کال کې د يو شمېر هېوادونو ترمنځ لاسليک شو.

۴- **دوه اړخيز تړونونه او اسناد:** پر عمومي او څو اړخيزه تړونونو سربېره چې په يوازې ډول کولی شي د نړيوالو سازمانونو او د غړو ترمنځ يې اړيکې تنظيم کړي، ځيني وخت د يو نړيوال سازمان او کوربه هېواد ترمنځ هم دوه اړخيز تړونونه لاسليک کېږي. د دوه اړخيزه تړونونو لاسليک د مزایا او مصونیتونو د لا صراحت او وضاحت په منظور ترسره کېږي، چې دغه چاره معمولاً د نړيوالو سازمانونو او کوربه هېوادونو ترمنځ په ګډه تنظيمېږي. دې ډول تړون ته د مقر تړون (accord de siege) وايي.

د مقر په تړون کې د سازمان حقوق او د کوربه هېواد له خوا د سازمان مصونیتونه په کې په ډاګه کېږي. که چېرې سازمان په يوه هېواد کې فعاليت ترسره کول غواړي، بايد له هماغه هېواد سره جلا تړون لاسليک کړي. مثلاً د امريکا له متحده ايالتونو سره د ملګرو ملتونو د مقر تړون يا له اتریش هېواد سره د اوپک سازمان تړون چې مرکزي يې په همدې هېواد کې دی.

۵- **نړيواله قضايي رويه:** د نړيوالو محاکمو، په تېره بيا د ملګرو ملتونو د نړيوالې محکمې پرېکړې او حکمونه د نړيوالو سازمانونو د مزایا او مصونیتونو له حقوقي منابع څخه ګڼل کېږي. د بېلګې په توګه، په اشغال شوي فلسطين کې د ملګرو ملتونو د سازمان يو کارکوونکی ووژل شو. قضيه نړيوالې محکمې ته وړاندې شوه او محکمې د ملګرو ملتونو د ټولو کارکوونکو له حقوقو څخه دملاتړ او د هغوی د خونديتوب په اړه يو حکم صادر کړ چې د محکمې دغه پرېکړه نړيوالو سازمانونو ته د يوې حقوقي قاعدې په توګه ومنل شوه.

۶- **ډوکتورين:** ډوکتورين د پياړو علماو او حقوقپوهانو نظر ته ويل کېږي، چې د نړيوالو سازمانونو د مزایا او مصونیتونو له حقوقي سرچينو څخه ګڼل کېږي.

درېمه برخه:

د مزایا او مصونیتونو پېژندنه

مصونیت هغه حق ته ويل کېږي، چې د قانون له مخې يو شخص ته ورکول کېږي، ترڅو د دندې اجرا پر مهال له هر ډول جزايي، مدني او اداري څار څخه خوندي وي. يا په بل عبارت، مصونیت د کوربه هېواد د قضايي ادارو په وړاندې د خونديتوب په معنا دی او دغه راز د کوربه هېواد په وړاندې د سازمان استقلاليت او خپلواکي هم ورته ويلی شو. له دې امتياز څخه مطلب دا دی، چې نړيوال سازمانونه بايد له هر ډول تېري او عدلي او قضايي تعقيب

څخه خوندي وي. همدا راز له مزایا څخه موخه هغه ځانگړی امتیاز دی، چې هرڅوک یې د استفادې حق نه لري. د مزایا مفهوم تر ډېره په کوربه هېوادونو کې د مالیاتي معافیت په برخه کې کارول کېږي. د ویلفرډ جنکس په اند (w.jenks) مزایا او مصونیتونه د نړيوالو سازمانونو په چارو کې د دولتونو له لاسوهنې څخه مخنیوی کوي او هغوی ته استقلالیت بخښي. د نړيوالو سازمانونو د مزایا او مصونیتونو په موجودیت کې هېڅ دولت حق نه لري چې د نړيوالو سازمانونو په چارو کې مداخله وکړي او یا هم د سازمان له چارواکو څخه د کوم ځانگړي کار د سرته رسولو غوښتنه وکړي.

څلورمه برخه :

د مصونیت ډولونه

د نړيوالو سازمانونو مصونیتونه په لاندې ډول وېشل شوي دي:

- قضایي مصونیت

- د نړيوالو سازمانونو او د ډیپلوماتیک پلاوي د تاسیساتو مصونیت

- د ارشیف، اسنادو او اړیکو مصونیت

- د هر ډول تېري په وړاندې مصونیت

- سیاسي پناه

۱- **قضایي مصونیت:** له قضایي مصونیت څخه موخه داده، کله چې ډیپلوماتان بهرنیو هېوادونو ته د ماموریت لپاره استول کېږي، د کوربه هېواد د نافذه قوانینو په وړاندې مسؤلیت نه لري او نه پرې پلي کېږي. یا په بل عبارت، ډیپلوماتیک مصونیت کولی شو د هېوادونو د ملي حاکمیت په زیان او د یوې نړيوالې قاعدې لپاره د داخلي قوانینو تعطیل وگڼو. خو له دې سره سره، ډیپلوماتیک مصونیت د یوه هېواد له کورنیو قوانینو څخه لوړ نه دی. یعنې د داخلي قوانینو منل لازمي دي، خو د اجرا وړ نه دي.

د نړيوالو سازمانونو او دولتونو ترمنځ د اړیکو په اړه د ویانا کنوانسیون په ۳۱ ماده کې د ډیپلوماتانو قضایي مصونیت په اړه داسې راغلي:

۱- ډیپلوماتیک پلاوی په کوربه هېواد کې قضایي مصونیت لري. دغه پلاوی له مدني او اداري مصونیت څخه هم برخمن دی. خو لاندني موارد ور څخه استثناء دي:

الف: ډیپلومات د غیر منقوله توکو په اړه د دعوي حق نه لري. مگر دا چې دغه توکي په ډیپلوماتیک ماموریت کې د استفادې په موخه ورته په واک کې ورکړل شوي وي.

ب: د ميراث په اړه دعوا. يو ډيپلومات نه شي کولی چې د وصي، موصي له، امين او د وارث په توگه په کوربه هېواد کې د عوه اقامه کړي.

ج: په حرفوي او سوداگريزو فعاليتونو پورې اړونده دعوي. ډيپلوماتان نه شي کولی چې له خپل رسمي دندې بهر په کوربه هېواد کې ازاد کاروبار وکړي.

۲- د ډيپلوماتيک پلاوي د مشر او کارکونکو په وړاندې هېڅ راز اجرايوي اقدامات نه شي کولی. خو له هغو مواردو پرته چې د لومړۍ مادې په (الف، ب او ج) فقرو کې ذکر شوي دي. په اجرايوي اقداماتو کې به د شخص خونديتوب او استوگنځي ته پوره پاملرنه کېږي.

۳- د ډيپلوماتيک پلاوي مشر او کارکونکي په حقوقي او قضايي پېښو کې د شهادت پر ورکړې مجبورېدای نه شي.

۴- د ډيپلوماتيک پلاوي د مشر او کارکونکو قضايي مصونيت يوازې په کوربه هېواد کې د اجرا وړ دی او په خپل هېواد له قضايي تعقيب څخه نه شي خوندي کېدای. د ويانا د ۱۹۷۵ کال پر کنوانسيون سربېره، د ۱۹۴۲ کال کنوانسيون د ملگرو ملتونو سازمان د مزایا او مصونيتونو په اړه داسې حکم کوي:

((د ملگرو ملتونو، ودانۍ، شتمني او توکي له هر ډول قضايي څار څخه خوندي دي. مگر دا چې دغه خونديتوب په ځينو مواردو کې په صريح ډول له منځه تللی وي. دا خونديتوب تردې کچې دی، چې آن د محکمې حکم هم پر نړيوالو سازمانونو د اجرا وړ نه شي گرځېدای)).

د مصونيت سلېول

نړيوالو سازمانونو او ډيپلوماتيک پلاوي ته د مصونيت منل، په کوربه هېواد کې د هر ډول کړنو او فعاليتونو د مشروعيت په معنا نه دی.

د مصونيت سلېولو په اړه پوښتنه رامنځته کېږي، چې که چېرې يو نړيوال سازمان په کوربه هېواد کې سرغړونه وکړي، حقوقي او حقيقي شخصيتونو ته زيان ورسوي، په دې صورت کې څه مسؤليت لري؟

عدالت بايد پلي شي، چې له عدالت څخه موخه د خسارې جبران دی چې په دې سره د نړيوالو سازمانونو مصونيت او داخلي قوانينو ترمنځ موجوده ټکر ته د هوارې لاره پيدا کېږي. د دې ستونزې د حل داسې حل لار پېښېښې شوې ده چې نړيوال سازمانونه بايد له خپل مصونيت څخه انصراف وکړي او دغه انصراف بايد د سازمان له خوا په صريح او څرگند ډول اعلان شي.

د ملگرو ملتونو په سازمان کې دغه مسؤليت هغې کمېټې ته سپارل شوی، چې د کوربه هېوادونو له خوا د موضوع د څېړنې په موخه جوړېږي او کمېټه د مزایا او مصونيتونو تر څېړنې وروسته د حل مناسبه لار وړاندې کوي.

د يوه سازمان او کوربه هېواد ترمنځ د اختلاف په صورت کې، موضوع د ملگرو ملتونو عمومي اسامبلې ته وړاندې کېږي او عمومي اسامبله موضوع د پرېکړې لپاره نړيوالې محکمې ته ارجاع کوي.

له نړيوالو سازمانونو سره د ډيپلوماتيک پلاوي د مصئونيتونو د سلبولو په اړه د ۱۹۷۵ کال کنوانسيون ۳۱ ماده داسې وايي:

۱- لېږونکي دولت کولی شي چې د ډيپلوماتيک پلاوي او کارکوونکو قضايي مصئونيت او هغه اشخاص چې د ۳۲ مادې پر بنسټ له مصونيت څخه برخمن دي، سلب کړي.

۲- د مصونيت سلبول بايد په څرگند ډول اعلان شي.

۳- ډيپلوماتان د دعوا اقامه کولو پرمهال نه شي کولی چې له ډيپلوماتيک مصونيت څخه استفاده وکړي بلکې د دعوا پرمهال مصونيت ترې اخيستل کېږي.

۴- قضايي مصونيت مدني او اداري دعوو ته نه شاملېږي. د مدني او اداري مصونيت د سلب لپاره جلا تصميم نيول کېږي.

۵- که لېږونکي دولت په مدني قضيه کې د خپل يوه ډيپلومات مصونيت سلب نه کړي، د موضوع د عادلانه حل موخه بايد خپلې وروستۍ هڅې په کار واچوي.

۲- د نړيوالو سازمانونو او ډيپلوماتيک پلاوي د تاسيساتو مصئونيت

د سازمان د مقرر مصونيت له کوربه هېواد سره په هوکړه ليک کې تضمينېږي. مثلاً، د امريکا متحده ايالاتو او د ملگرو ملتونو ترمنځ د مقرر هوکړه ليک په درېيمه ماده کې راغلي دي: ((د ملگرو ملتونو الحاقيه ودانۍ له هر ډول تېري خوندي ده او کوربه هېواد دا حق نه لري چې د سازمان د عمومي منشي له خوښې او رضائيت پرته د سازمان ودانۍ ته ننوزي)).

د يادې مادې له مخې، د عمومي منشي له اجازې پرته د امريکا ايالتې، سيمه ييز او فدرال چارواکي د سازمان ودانۍ ته د ننوتو حق نه لري. کوربه هېوادونه نه يوازې دا چې د سازمان په چارو کې د لاسوهنې حق نه لري، بلکې د مقرر تړون له مخې د سازمان د امنيت ساتنه هم د کوربه دولت پر غاړه ده.

په همدې اساس، د ملگرو ملتونو سازمان د متحده ايالاتو له حکومت سره د مقرر تړون له مخې د سازمان د ودانۍ د امنيت چارې امريکايي چارواکو ته سپارلې دي. په هر حال، کوربه هېواد د سازمان د ودانۍ مصئونيت بايد د خپل ملي حاکميت نقض ونه گڼي، بلکې ددې مصونيت اساسي موخه داده ترڅو سازمان وکړای شي په ازاد او خپلواک ډول خپلو فعاليتونو ته دوام ورکړي. په دې اړه د ۱۹۷۵ کال د ويانا کنوانسيون په ۲۳ ماده کې راغلي:

- ۱- د ډيپلوماتيک پلاوي مقر او الحاقیه ودانۍ له هر ډول تېري خوندي ده او د کوربه هېواد چارواکي د ډيپلوماتيک پلاوي د مشر له اجازې پرته حق نه لري چې د سازمان ودانۍ ته ننوزي.
- ۲- الف: کوربه هېواد مکلف دی چې د ډيپلوماتيک پلاوي د ودانۍ د امنیت په موخه لازم تدابیر ترلاس لاندې ونیسي ترڅو په خوندي توگه خپلو فعالیتونو ته دوام ورکړي.
- ب: د ډيپلوماتيک پلاوي پرودانی د تېري په صورت کې، کوربه هېواد مکلف دی چې د پېښې عاملین ونیسي او سزا ورکړي.
- ۳- د ډيپلوماتيک پلاوي ودانۍ، توکي، نقلیه وسایط او په ودانۍ کې نور موجوده شیان له هر ډول پلټنې، څارنې، توقیف او اجرايو اقداماتو څخه خوندي دي.

۳- د ارشيف، اسنادو او اړیکو خونديتوب

د ۱۹۴۲ کال کنوانسیون له مخې، په ملگرو ملتونو پورې اړوند اسناد او ارشيف له هر ډول تېري څخه خوندي دي. د نړيوالو حقوقو کمېسیون هم په ۱۹۹۱ ز کال کې په خپل يوه رپورت کې په دې اړه داسې ليکلي وو:

- ۱- د نړيوالو سازمانونو ارشيف او اړوند اسناد له تېري څخه خوندي دي.
 - ۲- ارشيف هغه ځای دی چې رسمي پاڼې، مکتوبونه، کتابونه، فلمونه، غږيزې کېسټې، کمپيوټري ډسکونه، دوسې، رمزونه، کوډونه او نور اړين اسناد په کې ساتل کېږي.
- همدغه راز د نړيوالو سازمانونو د ډيپلوماتيک پلاوي د خونديتوب په هکله، د ۱۹۷۵ کال کنوانسیون په ۲۵ ماده کې راغلي: ((د ډيپلوماتيک پلاوي ارشيف او اسناد په هر ځای او په هر وخت کې له تېري او پلټنې خوندي دي)).

دا راز په اړیکو کې د استقلاليت په اړه هم یاد کنوانسیون په خپل ۲۷ ماده کې زیاتوي:

- ۱- ډيپلوماتيک پلاوی د خپلې رسمي دندې د اجرا پرمهال کولی شي چې له بېلابېلو مراجعو سره په ازاده توگه اړیکې ونیسي او کوربه دولت باید د ډيپلوماتيک پلاوي د اړیکو مصونیت ته بشپړ درناوی ولري. ډيپلوماتيک پلاوی کولی شي له خپل هېواد، په بهر کې سفارتونو، قونسلگریو او نورو مراجعو سره له مختلفو ارتباطي وسایلو څخه په استفادې اړیکې ټینګې کړي.

دغه راز ډيپلوماتيک پلاوی د کوربه دولت له خوښې او اجازې پرته نه شي کولی چې لېږدوونکي راډیويي دستګاه ولگوي او استفاده ترې وکړي.

- ۲- د پلاوي رسمي مکتوبونه له تېري څخه خوندي دي. د رسمي مکتوبونو اصطلاح، ټولو هغو مکتوبونو ته کارول کېږي چې د ډيپلوماتيک پلاوي په ماموریت پورې اړه لري.

۳- بسته شوي او پوښل شوي توکي بايد څرگندې نښې او علامې ولري او دغه توکي يوازې د ډيپلوماتيک پلاوي د اړتيا وړ او د ډيپلوماتيک ماموريت په موخه وي.

۴- د پلاوي توکي چې بايد د رسمي ادرس، د توکو د شمېر او نورو ځانگړنو لرونکي وي، د کوربه هېواد له ملاتړ څخه برخمن دي. د ډيپلومات توکي د هر ډول پلټنې او توقيف په وړاندې مصونيت لري.

۵- لېږونکي دولت کولی شي ځانگړي توکي خپل پلاوي ته منسوب کړي، چې په دې صورت کې به د همدې مادې ۵ بند حاکم وي، خو ټاکل شوي مصئونيتونه يوازې تر هغه وخته پورې د اجرا وړ دي چې ترڅو نوموړی کس توکي خپل ځای ته ورسوي.

۶- بکس کولی شو چې د بېړۍ يا الوتکې کپتان چې د ورتگ اجازه ورته لرو، وسپارو. کپتان چې خدماتي پلاوي ورته ويل کېږي، بايد د ورسپال شويو توکو رسمي پته او شمېر ورسره وي. ډيپلوماتيک پلاوي بايد له وړاندې د کوربه هېواد اړونده چارواکي په جريان کې کړي وي، ترڅو خپل يو تن غړی د بېړۍ يا الوتکې کپتان ته د يادو توکو د ترلاسه کولو لپاره ور وليږي.

۴- له تېري څخه خونديتوب - **personal inviolability**

د ډيپلوماتيک پلاويو مشران او کارکوونکي له هر ډول تېري، نيونې او پلټنې څخه خوندي دي. کوربه هېواد بايد له يادو کسانو سره احترامانه چلند وکړي او د هغوی د شخصيت، حيثيت او ازادې د خونديتوب په موخه لازم اقدامات وکړي. همدغه راز کوربه هېواد بايد هغه کسان چې ډيپلوماتانو ته زيان رسوي، تر عدلي او قضايي څار لاندې ونيسي. (د ۱۹۷۵ کنوانسيون ۲۸ ماده).

۵- پناه اخیستنه

د ځينو سازمانونو د مقر د تړون له مخې، سازمان حق نه لري چې مجرمينو او تورنو کسانو ته پناه ورکړي. په امريکا کې د ملگرو ملتونو سازمان د مقر تړون د دويمې مادې له مخې، د ملگرو ملتونو سازمان حق نه لري چې په خپله ودانۍ کې چاته پناه ورکړي. البته په دغه تړون او د ۱۹۷۵ کال په کنوانسيون کې سياسي اشخاصو ته د پناه ورکړې په اړه څه نه دي ويل شوي، خو له دې څخه داسې استنباط کوو چې يوازې د نړيوالو سازمانونو کارکوونکي له دې حق څخه برخمن دي، ځکه چې مصونيت لري.

پنځمه برخه:

د نړيوالو سازمانونو د مزايو او ډولونه

مزایا په حقوقي لحاظ له مصونیت سره توپیر لري. یعنې ډیپلوماتیک مصونیت هغه امتیاز دی چې له ډیپلومات پرته هر څوک ترې د استفادې حق نه لري. خو یو ډیپلومات ته ددې امتیاز نه ورکول او ځنډول، د هغه د دندې د اجرا ځنډ نه شي گرځېدای.

د ډیپلوماتیکو مزایا ورکړه تر ډېره د هېوادونو یو اخلاقي مسؤلیت دی، یعنې که یو دولت یوه ډیپلومات ته د مزایا له ورکړې څخه انکار وکړي، کوم قانوني مسؤلیت نه لري. خو ډیپلوماتیک مصونیت د نړيوالو حقوقو او قواعدو یوه مهمه برخه ده چې ټول دولتونه یې پر پلي کېدا او درناوي مکلف گرځول شوي دي.

د یادونې ده چې یو شمېر هېوادونه د مصونیت او مزایا ورکړې ته ژمن نه دي پاتې شوي، خو له دې سره سره بیا هم په ناچارۍ د دغه اصل په منلو مجبور شوي دي.

د ۱۹۴۲ او ۱۹۷۵ د کنوانسیونونو له مخې، د نړيوالو سازمانونو مزایا په دې ډول ټاکل شوي دي:

۱- له محصول او مالیاتو څخه معافیت

۲- له گمرکي محصول او پلټنې څخه معافیت

۳- له ټولنیزې بیمې څخه معافیت

۴- له شخصي خدمتونو څخه معافیت

۱- له محصول او مالیاتو څخه معافیت

د ۱۹۴۲ او ۱۹۷۵ کنوانسیونونو له مخې د ډیپلوماتیک پلاوي مشرتابه او کارکوونکي له لاندنیو مواردو څخه پرته له هر ډول مالیې او محصول څخه معاف دي:

الف: غیر مستقیم مالیات، چې معمولاً توکي (اجناس) او خدمات دي.

ب: په کوربه هېواد کې پر خصوصي غیر منقوله توکو لگول شوي مالیې او محصول. خو هغه توکي په کې نه شاملېږي چې ډیپلومات د خپل ماموریت په موخه له خپل هېواده ځان سره راوړي دي.

ج: پر ارث مالیات چې له کوربه هېواده لاسته راځي. (۳۴ ماده، ۴ فقره).

د: په خپله د شخص په هېواد کې د شخصي عوایدو پر سر مالیات او همدغه راز پر سوداگریزو چارو د پانگوني له درکه وضع شوي مالیې.

ه: هغه محصولات چې د ځانگړو خدماتو په مقابل کې وضع کېږي.

و: د غیر منقوله توکو په برخه کې د ثبت، گرو او تعارفي لگښتونه. البته د ۲۴ مادې د مقرراتو له مخې. (۱۹۷۵ کال کنوانسیون ۳۳ ماده، د ۱۹۴۲ کال کنوانسیون ۱۱ ماده، لومړۍ فقره).

۲- له گمرکي محصول او پلټنې څخه معافیت

د گمرکي مزایاوو په هکله د ملگرو ملتونو د مقررونو او د ۱۹۴۲ کال په کنوانسیون کې په دې اړه په څرگند ډول څه نه دي ویل شوي. خو د ۱۹۷۵ کال کنوانسیون ددغو مزایاوو په اړه لاندې مقررات ټاکلي دي:

۱- کوربه دولت د خپلو داخلي قوانینو له مخې، لاندني توکي باید د خپل گمرکي محصول او ماليې څخه معاف او د لېږد اجازه ورکړي:

الف: د ډیپلوماتیک پلاوي د استفادې وړ رسمي توکي.

ب: د ډیپلوماتیک پلاوي د مشر او کارکوونکو د استفادې وړ شخصي توکي. (د ژوند اولیه توکي).

۲- د ډیپلوماتیک پلاوي د مشرتابه او کارکوونکو شخصي بکسونه له څارنې او پلټنې څخه معاف دي. خو هغه توکي چې له اړتیا پرته راوړل کېږي او د کوربه هېواد په قوانینو کې منع شوي وي، په استثنا کې راځي او له پلټنې څخه نه معاف کېږي. په داسې مواردو کې پلټنه یوازې د هغه شخص په حضور کې باید ترسره شي، چې له همدې ډول معافیت څخه برخمن وي. ((د ۱۹۷۵ کال د ویانا کنوانسیون ۳۵ ماده)).

۳- له ټولنیزې بیمې څخه معافیت

د وینا کنوانسیون د ۳۲ مادې پراساس، د ډیپلوماتیک پلاوي استازي له ټولنیزې بیمې څخه معاف دي. په یاده ماده کې راغلي:

۱- د ډیپلوماتیک پلاوي مشر او کارکوونکي ددې مادې د درېیمې فقرې له مخې، د هغه خدمت له امله چې خپل هېواد ته یې ترسره کوي، په کوربه هېواد کې د ټولنیزې بیمې له ورکړې څخه معاف دي.

۲- پر ډیپلوماتانو سربېره، د سفارت یا سازمان شخصي خدمتگاران هم له دې حق څخه برخمن دي. خو په لاندې شرط:

الف: د کوربه هېواد تبعه یا اوسېدونکي نه وي.

ب: د ټولنیزې بیمې مقررات دې باید په خپل او یا هم په درېیم هېواد کې پرې پلي شي.

- ۳- د ډيپلوماتيک پلاوي مشر او کارکوونکي بايد د دويمې فقرې له مخې د سفارت خدمتگارانو په اړه د کوربه هېواد په بيمې پورې اړوند مقررات پلي او رعايت کړي.
- ۴- که خدمتگاران وغواړي چې د لومړۍ او دويمې فقرې پر اساس د کوربه هېواد له ټولنيزې بيمې څخه استفاده وکړي، کوربه هېواد يې بايد مخنيوی ونه کړي.
- ۵- ددې مادې مقررات به پر هغو دوه اړخيزو او څو اړخيزو تړونونو هېڅ ډول اغېز ونه کړي، کوم چې له دې وړاندې د ټولنيزې بيمې په اړه لاسليک شوي دي او په راتلونکې کې به هم ددې ډول تړونونو په وړاندې خنډ نه شي.

۴- له شخصي چوپړتياوو څخه معافيت

کوربه هېواد حق نه لري چې پر ډيپلوماتانو هر ډول شخصي، عمومي او پوځي خدمتونه او نورې چوپړتياوې ترسره کړي، ډيپلوماتيک پلاوي له دې ډول چوپړتياوو او خدمتونو څخه معاف دي. ۱۹۷۵ کال د ويانا کنوانسيون ۳۵ ماده.

اووم څپرکی

د نړيوالو سازمانونو د پرېکړه لیکونو اعتبار

لومړۍ برخه:

د نړيوالو سازمانونو تقينې واک

نړيوال سازمانونه چې د نړيوالو اړيکو په تنظيم کې د پام وړ رول لوبوي، د خپلو دندو د اجرا په موخه اړينو تقينې واکونو او صلاحیتونو ته اړتيا لري. نړيوالو سازمانونو ته ددې ډول واکونو سپارل ډېرې گټې لري چې په لاندې ډول يې څېړو:

- ۱- دا چې د نړيوالو حقوقو تنظيم او جوړول يوه اوږده او ستونزمنه پروسه ده، نو په دې اساس نړيوال سازمانونه د تقينې صلاحیت پر اساس کولی شي چې دې ستونزې ته د حل لار پيدا کړي.
- ۲- دا چې د نړيوالو سازمانونو فعاليت دوامداره دی، نو له همدې امله سازمان بايد يو لړ عمومي قواعد وټاکي چې په يادو قواعدو کې د وخت غوښتنې او اړتياوې بايد په پام کې ونيول شي.

۳- که یو نړیوال سازمان له تقنیني واک څخه برخمن وي، کولی شي چې په نړیوال نظم کې اغېزمن رول ولوبوي. د نړیوالو سازمانونو پر تقنیني صلاحیت سربېره، ځیني نور مسایل چې د دې واک په هکله مطرح کېږي، دلته به پرې لنډه رڼا واچوو:

الف- که د نړیوالو حقوقي قواعدو سرچینه د دولتونو صریح او ضمنی توافق وگڼو، په دې صورت کې د نړیوالو سازمانونو پرېکړې چې د رایو په اکثریت ترسره کېږي او یو شمېر غړو ته د منلو نه وي، نه شو کولی چې پر ټولو هېوادونو یې د اجرا وړ وگڼو.

ب- همدارنگه د ملگرو ملتونو د عمومي اسامبلې ځیني مهمې پرېکړې چې د اعلامیې (Declaration) په نوم یادېږي، باید له یاده ونه ایستل شي.

ج- که څه هم دنړیوالې محکمې ۳۸ ماده د نړیوال سازمان پرېکړه لیکونه او تصمیمونه د بین المللی حقوقو سرچینه نه گڼي، خو بیا هم نړیواله محکمه په ځینو مواردو کې د ملگرو ملتونو د امنیت شورا او عمومي اسامبلې پرېکړه لیکونو ته ارزښت ورکوي.

لکه په ۱۹۴۹ کال د اپرېل په نهمه نړیوالې محکمې د کورفو تنگي د قضیې په اړه پرېکړه وکړه. همدغه راز د ۱۹۵۰ کال د مارچ په ۳ د ملگرو ملتونو سازمان ته د نویو غړو د غړیتوب منلو په اړه مشورتي پرېکړه وکړه.

۴- مسئله هغه وخت پېچلې کېږي کله چې د توصیه نامې (Recommendation) اصطلاح د نړیوالو سازمانونو د پرېکړو لپاره په کار وړل کېږي. دا چې دغه توصیه نامې د اصلي او فرعي ارگانونو؛ غړو او نا غړو هېوادونو له خوا ترسره کېږي، نو له یو واحد حقوقي ارزښت څخه برخمن نه دي.

یوه نا غړي دولت ته د سازمان د ټولو څانگو توصیه نامې یو ډول ارزښت نه لري، بلکې د امنیت شورا، عمومي اسامبلې او سکرتریت توصیه نامې هر یو ورته جلا ارزښت لري. ایټالوی حقوقپوه مالینتوپي (malintoppi) وړاندیز کوي او وایي، ددې لپاره چې د سکرتریت توصیه نامې له نورو توصیه نامو څخه جلا کړو، د توصیه نامې د اصطلاح پر ځای دې د لارښود (directive) اصطلاح وکارول شي.

په هر حال، هغه څه چې یادول یې اړین دي، هغه دا چې د نړیوالو سازمانونو پرېکړه لیکونه له واحد حقوقي ارزښت څخه برخمن نه دي. ددغو پرېکړه لیکونو حقوقي ارزښت او ډولونه به وروسته هر یو په جلا توگه وڅېړو.

هېره دې نه وي، چې یو شمېر پرمختللو هېوادونو د ملگرو ملتونو د پرېکړه لیکونو، په تېره بیا د عمومي اسامبلې د پرېکړه لیکونو پلي کولو لپاره ډېرې هلې ځلې کړي دي، خو کومه مثبتې پایله یې نه ده لرلې.

د فلپين هېواد په سنفرانسيسكو کنفرانس کې وړانديز وکړ، چې د ملگرو ملتونو عمومي اسامبلې مصوبې چې د رايو په اکثريت تصويبېږي، بايد د الزامي قواعدو په توگه ومنل شي، خو يو شمېر سترو قدرتونو له دغه وړانديز سره مخالفت وکړ او بالاخره ياد وړانديز په ۲۲ مخالفو رايو رد شو.

دغه راز په شپېتمه لسيزه کې هم ځينو مخ پر ودې هېوادونو هڅه وکړه چې د عمومي اسامبلې پرېکړه ليکونه بايد الزامي شي. خو دغه وړانديز هم د ځينو لوېديځو او سوسياليستي هېوادونو له لوري رد شو.

دويمه برخه:

د ملگرو ملتونو د پرېکړه ليکونو ډولونه

د ملگرو ملتونو د پرېکړه ليکونو له ډلبندي څخه موخه د پرېکړه ليکونو الزاميت نه دی، بلکې د پرېکړه ليکونو د ډولونو او حقوقي ارزښت څېړل دي. دغه موضوع به لاندې په تفصيل وڅېړو:

۱- د ملگرو ملتونو داخلي پرېکړه ليکونه

لومړی بايد د سازمان داخلي پرېکړه ليکونه چې د سازمان له داخلي حقوقو سره تړاو لري، له نورو پرېکړه ليکونو څخه بېل کړو. کورني پرېکړه ليکونه د ملگرو ملتونو د پرېکړو ليکونو تقريباً څلور پر پنځمه برخه جوړوي. د ملگرو ملتونو د سازمان کورني پرېکړه ليکونه د ماهيت له پلوه يوشان نه دي. ځيني کورني پرېکړه ليکونه اداري ماهيت لري، خو ځيني يې تقينې، لکه د يوه نوي ارگان د اساسنامې په اړه پرېکړه ليک؛ خو ځيني نور بيا حقوقي ماهيت لري.

په ټوله کې د ملگرو ملتونو پرېکړه ليکونه چې اساسي موخه يې د ځانگو ترمنځ د اړيکو سمون او تنظيمول دي، الزامي بڼه لري. دغه پرېکړه ليکونه معمولاً د لاندنيو مسايلو په اړه صادرېږي: د منشور د اولسمې مادې له مخې د سازمان د بوديجې تصويبول، د فرعي ځانگو جوړول، ځانگو ته د غړو ټاکل، د سازمان او فرعي ځانگو ترمنځ همغږي، د دارلانشاء پر فعاليتونو او کړنو څارنه، د سرمشري ټاکل، د عمومي اسامبلې لپاره د کورنيو دندو د اصولو ټاکل او نور.

۲- د نړيوالې سولې او امنيت په اړه پرېکړه ليکونه

د ملگرو ملتونو زيات شمېر پرېکړه ليکونه د نړيوالې سولې او امنيت په اړه دي. ددغو پرېکړه ليکونو پلي کېدا د منشور له پنځه وپشتمې مادې څخه سرچينه اخلي. د يادې مادې له مخې د ملگرو ملتونو غړي ژمنه کوي چې د امنيت شورا ټول پرېکړه ليکونه به د منشور له مخې پلي کېږي.

د پورتنۍ مادې پر بنسټ هر هغه هېواد چې د ملګرو ملتونو په سازمان کې نوی غړیتوب ترلاسه کوي، له هر ډول دلیل پرته باید د امنیت شورا ټولې پرېکړې ومني. د امنیت شورا هم د دې امر تابع ده او خپلې ټولې پرېکړې باید د منشور د اووم څپرکي له مخې ترسره کړي او دغه پرېکړې د اجرا وړ دي.

په اوس وخت کې دا یو منل شوی اصل دی چې د تېري کونکو هېوادونو پر وړاندې د امنیت شورا قهري اقدامات او پرېکړې د اجرا وړ دي. یو شمېر لیکوالان لکه کنفوریتی (conforti) دا ډول پرېکړه لیکونه عملیاتي پرېکړه لیکونه ګڼي، چې په ۱۹۵۱ او ۱۹۹۰ کلونو کې د شمالي کوریا او عراق په اړه د امنیت شورا پرېکړې هم له همدې ډول پرېکړونو څخه وو.

د نړيوالې سولې او امنیت په تړاو پرېکړه لیکونه چې له دې جملې یو د عمومي اسامبلې او نهه نور د امنیت شورا له لوري خپاره شوي دي، ډېر ارزښت لري. یاد پرېکړه لیکونه د اکسون یا د «سولې د یووالي» په نوم یادېږي، چې د ۱۹۵۰ کال په نومبر کې تصویب شول. د نوموړي پرېکړه لیک له مخې، کله چې یوه ځانګړې قضیه د امنیت شورا د دايمي غړو له لوري ویتو او بې پایلې شي، عمومي اسامبله کولی شي چې د پرېکړې د اجرا په موخه یو لړ ټولیز اقدامات ترسره کړي او ان له زور څخه کار اخلي.

۳- غیر الزامي پرېکړه لیکونه

د ملګرو ملتونو یو زیات شمېر پرېکړه لیکونه، په ځانګړې توګه د عمومي اسامبلې او اقتصادي او ټولنیزې شورا پرېکړې له اجرايوي ضمانت څخه برخمن نه دي. که څه هم دغه پرېکړه لیکونه د عمومي اسامبلې د اکثریت غړو له لوري تصویبېږي، خو بیا هم الزامیت نه لري. که څه هم عمومي اسامبله د ملګرو ملتونو مشورتي او د خبرو اترو ارګان ګڼل کېږي او زیات شمېر پرېکړه لیکونه یې غیر الزامي دي، خو بیا هم د سازمان د بودیجې، ګډون ونډه، د اقتصادي او ټولنیزې شورا د غړو ټاکل او د ځانګو په اړه پرېکړې الزامي بڼه لري.

۴- اعلامي پرېکړه لیکونه – Resolution declarative

هغه پرېکړه لیکونه چې (کسټنډا) د اعلامي پرېکړه لیکونو په نامه یاد کړي دي، په حقیقت کې هغه پرېکړه لیکونه دي چې د یو لړ اصولو لرونکي دي او معمولاً د اصولو اعلاميې (Declarartion principle) په نوم یادېږي.

ددغو پرېکړه لیکونو موخه د نویو قواعدو تر ټاکل کېدو پورې د موجوده قواعدو منل دي. همدغه راز د دې پرېکړه لیکونو هدف عرفي ته د وضعي قواعدو اړول نه دي، بلکې یوازې موخه یې د عرفي او وضعي قواعدو د محتوا روښانول دي.

سربېره پردې، اعلامي پرېکړه لیکونه کېدای شي په ځینو برخو کې د لنډمهاله مسایلو په اړه وضع شي او یا هم د نویو قواعدو د وضع کولو لپاره یوه پیلامه او اساس شي. په همدې اساس دغه اعلاميې د لنډه مهاله حقوقو بڼه خپلوي چې له پخواني سیستم څخه نوي سیستم ته د تلولار گڼل کېږي.

د بېلگې په توگه، د ۱۹۲۳ کال د ډېسمبر په څوارلسمه د فضايي حقوقو په اړه [۱۹۲۲] نمبر پرېکړه لیک، چې درج شوي سياسي اصول يې په ۱۹۲۷ کال د جنورۍ په ۲۷ د فضايي حقوقو د تړون ترنامه لاندې منځته راغلل.

د اعلامي پرېکړه لیکونو له جملې کولی شو لاندنيو څو مثالونو ته اشاره وکړو:

- د بشر حقوقو نړيواله اعلاميه (۲۱۷ نمبر پرېکړه لیک الف (۳) تصویب ۱۹۴۸ د ډېسمبر لسمه).
 - د ماشوم د حقوقو اعلاميه (۱۳۸۲ نمبر پرېکړه لیک (۱۴) تصویب ۱۹۵۹ د ډېسمبر لسمه).
 - مستعمره شويو هېوادونو ته د خپلواکۍ د ورکړې اعلاميه (۱۵۱۴ نمبر پرېکړه لیک - تصویب ۱۹۲۰ د ډېسمبر ۱۴مه).

- د طبيعي زېرمو د دايمي حاکميت اعلاميه (۱۸۰۳ نمبر پرېکړه لیک - تصویب ۱۹۲۰ د ډېسمبر ۱۴مه).

- د نړيوالو کلتوري همکاريو اعلاميه (۱۹۲۲ کال د نومبر د مياشتې ۱۴ مه د سنفرانسيسکو د عمومي کنفرانس پرېکړه لیک).

پورتني اعلاميې، په ځانگړې توگه د بشر حقوقو اعلاميه له هغو اعلاميو څخه ده، چې د دولتونو ترمنځ پرې تود بحث وشو. خو يادو هېوادونو دغه اعلاميه د موضوعه حقوقو د يوې برخې په توگه چې بايد مستقيماً د هغوی په داخلي قوانينو کې پلې شوې وای، ونه منله. د اتریش هېواد پر اساسي قانون د څار کمپسيون پرېکړه ۱۹۵۰ کال د اکتوبر د لسمه، د فرانسې ملي شورا پرېکړه ۱۹۵۱ کال د اپرېل اتلسمه او د کلفورنيا د سترې محکمې پرېکړه ۱۹۵۲ کال د اپرېل اولسمه.

اتم خپرکی

د نړيوالو سازمانونو ډلبندي

د اوسنۍ نړيوالې ټولنې يوه ځانگړنه هم د نړيوالو سازمانونو ډېروالۍ دی. په ۱۹۹۹ کال کې شاوخوا ۱۴۰۰ دولتي او ۲۷۰۰۰ نا دولتي سازمانونه اټکل شوي وو، چې ددغه شمېر سازمانونو ډلبندي څه اسانه خبره نه ده.

ددغو نړيوالو سازمانونو له اوسنۍ ډلبندي څخه هېڅ يوه علمي او منل شوې ډلبندي نه ده. دغه متفاوتې ډلبندي تر ډېره په تقريبي ډول ترسره شوې دي، چې يو شمېر سازمانونه پکې د جغرافيوې جوړښت پراساس وېشل شوي دي.

د همدې معيار له مخې سازمانونه پر نړيوال او سيمه ييزو سازمانونو وېشل کېږي خو دغه معيار ښايي په ځينو برخو کې ستونزه رامنځته کړي، ځکه چې سازمانونه د هدف او ارادې پر بنسټ جوړېږي.

که چېرې سازمانونه د پورتنۍ وېش له مخې تاسيس شي، ښايي ځيني دولتونه په سازمان کې غړيتوب ته زړه ښه نه کړي. د بېلگې په توگه، که د سازمانونو پورتنۍ وېش په پام کې ونيسو، پوښتنه پيدا کېږي چې ايا کولی شو نړيوال بانک ته يو نړيوال سازمان ووايو؟

د ځينو پوهانو په اند، دا چې په نړيوال بانک کې د غړيتوب تر لاسه کول يو لږ اقتصادي او مالي شرايط لري، نو هغه هېوادونه چې په معيار برابر نه وي، د نړيوال بانک غړي نه شي کېدای. ځکه دغه بانک ښايي د خپل فعاليت اصلي ځانگړنه له لاسه ورکړي. نو په دې اساس ويلی شو چې نړيوال بانک په پورتنۍ ډلبندي کې نه راځي.

همدغه راز د سيمه ييزو سازمانونو د مفهوم په اړه هم ځيني شکونه پر ځای پاتې دي. ځکه، هر سيمه ييز سازمان ته سيمه ييز نه شو ويلی. يا په بل عبارت؛ موږ نه شو کولی چې نړيوال سازمانونه پر دوه بېلابېلو برخو (نړيوال او سيمه ييز) باندې ووېشو.

مثلاً د اوپېک سازمان چې غړي يې په يوې ځانگړې سيمې پورې اړه لري، يو سيمه ييز سازمان ورته نه شو ويلی. ځکه د ياد سازمان يو شمېر غړي د فارس خليج، سويلي امريکا او يو شمېر نور يې د افريقا له هېوادونو څخه دي.

ځينې پوهانو بيا نړيوال سازمانونه د اهدافو پر بنسټ وپشلي دي. لکه سياسي، پوځي، کلتوري، ادبي، ورزشي او نور سازمانونه. خو دا هېڅکله يو ريښتونی وپش نه شي کېدای، ځکه نړيوال سازمانونه څو اړخيز اهداف پرمخ بيايي، چې تر کوم ځانگړي هدف پورې نه شي محدودېدای. دغه راز يو شمېر نورو بيا نړيوال سازمانونه د واک او صلاحيت له مخې ډلبندي کړي، چې په دې ډول دي:

تصميم نيوونکي، اجرايوي، مشورتي او معيار ټاکونکي سازمانونه. خو دغه وپش هم له ځينو ستونزو سره مل دي. د بېلگې په توگه، موږ نه شو کولی، عمومي اسامبله يو مشورتي ارگان او امنيت شورا يو اجرايوي ارگان وگڼو. د يادو دوو ارگانونو بېلول او تفکيک به هغوی له خپل اصلي دندو او واکونو څخه لرې کړي.

په دې کتاب کې نړيوال سازمانونه د غړو د ډولونو او يا د موسيسنو د ډولونو پراساس ډلبندي شوي دي، چې دغه ډلبندي او تقسيم تر نورو هغو يو څه پراخه او دقيقه ده. ځکه چې په دې ډلبندي کې د نړيوالو سازمانونو پر اصلي لوبغاړو يعنې د سازمان پر بنسټگرو بحث شوی دی. چې په همدې اساس مو نړيوال سازمانونه پر دوه ډلو وپشلي دي:

۱- دولتي سازمانونه

۲- نادولتي سازمانونه

۱- دولتي سازمانونه

دغه سازمانونه بيا په خپل وار د جغرافيوې قلمرو پر بنسټ په درې برخو وپشل کېږي:

الف- نړيوال دولتي سازمانونه

ب- سيمه ييز دولتي سازمانونه

ج- له سيمې هاخوا دولتي سازمانونه

الف- نړيوال دولتي سازمانونه: د دې سازمانونو ډېری برخه له دويمې نړيوالې جگړې وروسته رامنځته شول، چې په بېلابېلو سياسي، اقتصادي او پوځي برخو کې فعاليتونه کوي. دا چې دغه سازمانونه له ملگرو ملتونو سره هم نږدې همکاري او اړيکې لري، نو پر دوه برخو وپشل کېږي: په ملگرو ملتونو پورې اړوند سازمانونه او له ملگرو ملتونو څخه جلا سازمانونه.

لومړۍ: په ملگرو ملتونو پورې اړوند نړيوال دولتي سازمانونه

د ملگرو ملتونو د سازمان له اصلي څانگو څخه جلا، يو شمېر نړيوال دولتي سازمانونه دي چې هر يو د خپل تخصص له مخې په لاندې توگه وپشل شوي دي:

۱- **نړيوال ارتباطي سازمانونه:** د هغه ډول سازمانونو له ډلې څخه دي چې موخه يې د خلکو ترمنځ د اړيکو ټينګول دي او بېلابېل فني خدمات وړاندې کوي لکه: د پوست نړيواله اتحاديه، د مخابراتو نړيواله اتحاديه، د هوايي چلن نړيوال سازمان، د بهرني چلوني نړيوال سازمان او ...

۲- **نړيوال کلتوري او ټولنيز سازمانونه:** دا سازمانونه د وګړو له ټولنيزو حقوقو څخه د ملاتړ په برخه کې فعاليت کوي لکه: د ملګرو ملتونو د ګډوالو عالي کمېشنري، د ملګرو ملتونو د خلکو صندوق، د ملګرو ملتونو د ماشومانو صندوق، د ملګرو علمي او کلتوري سازمان يا يونيسکو، نړيوال روغتيايي سازمان او د خوږو نړيوال پروګرام.

۳- **نړيوال پولي او مالي سازمانونه:** دا ډول سازمانونه له دويمې نړيوالې جګړې وروسته د جنګ ځپلو سيمو د بيارغونې په موخه جوړ شول: د پيسو نړيوال صندوق، د نړيوال بانک ډله، د بيارغونې او پرمختګ نړيوال بانک، د پرمختګ نړيواله مؤسسه او د مالي چارو نړيواله مؤسسه.

۴- **نړيوال سوداګريز او صنعتي سازمانونه:** د ملګرو ملتونو د صنعتي پرمختګ سازمان، د کرنيز پرمختګ نړيوال صندوق، د کرنې نړيوال سازمان او د ملګرو ملتونو د سوداګرۍ او پرمختګ نړيوال کمېسيون. د نړيوالو سوداګريزو او صنعتي سازمانونو د فعاليتونو اساسي موخه د نړيوالو اقتصادي مسايلو او د هېوادونو ترمنځ لازمه همکاري ده.

۵- **نړيوال علمي او څېړنيز سازمانونه:** د ملګرو ملتونو د علمي او څېړنيزې ودې نړيوال انستيتوت، د ملګرو ملتونو پوهنتون او د نړيوالو حقوقو کمېسيون.

دويم: له ملګرو ملتونو څخه جلا او بېل سازمانونه

له ملګرو ملتونو څخه جلا سازمانونه معمولاً په علمي او څېړنيزو، لکه: طبي، انجنييري، ښوونه - روزنه او د کرنې په برخو کې فعاليت کوي.

مثلاً د معلولينو او معيوبينو نړيواله خيريې ټولنه، د متحده ښارونو سازمان، د چاپېريال او طبيعي زېرمو د ساتنې نړيواله اتحاديه او د ادبياتو نړيواله ټولنه.

ب- سيمه ييز دولتي سازمانونه: د ځينو نړيوالو ستونزو په حل کې د سازمانونو پاتې راتلل،

يو شمېر هېوادونه د سيمه ييزو سازمانونو جوړولو ته وهڅول، ترڅو د عامه امنيت او د هېوادونو ترمنځ د سياسي او اقتصادي همکاريو په برخه کې اغېزمن رول ولوبوي.

سيمه ييز سازمانونه په مختلفو ډولونو وېشل شوي دي. خو مهم يې په لاندې درېو برخو وېشل شوي دي:

- د اروپا او اتلانتيک سازمانونه لکه اروپا ټولنه او ناټو.

- امريکايي سازمانونه لکه د امريکايي هېوادونو سازمانونه او د مرکزي امريکا د هېوادونو سازمان.

- افريقايي او اسيایي سازمانونه لکه عربي ټولنه، د افريقا د يووالي ټولنه او د اېکو سازمان.

ج- له سيمې هاخوا دولتي سازمانونه: يو شمېر سازمانونه د (نړيوال او سيمه ييز) ترمنځ د ډلبندي په منځنۍ کچه کې قرار لري. ځکه دغو سازمانونو ته نه نړيوال او نه هم سيمه ييز وييلی شو. يا په بل عبارت، د دغو سازمانونو غړي يوازې په يوې ځانگړې جغرافيه پورې اړه نه لري، بلکې د نړۍ له بېلابېلو سيمو څخه دي. ځکه ورته له سيمې هاخوا سازمانونه وايي. لکه د ناپېيلو هېوادونو غورځنگ او د اسلامي هېوادونو سازمان. دا چې په يادو سازمانونو کې د نړۍ له مختلفو لويو وچو څخه بېلابېل هېوادونه غړيتوب لري، نو په همدې اساس د (سيمه ييز) کلیمه ورته نه شو کارولی.

۲- نادولتي سازمانونه:

دغه سازمانونه چې د نړيوالو عمومي حقوقو يوه برخه او تابعين گڼل کېږي، په دوو برخو وېشل شوي دي: نادولتي انتفاعي سازمانونه او نادولتي غير انتفاعي سازمانونه.

الف- نادولتي انتفاعي سازمانونه:

د نادولتي انتفاعي سازمانونو بڼه مثال گڼ ملتيز سازمانونه دي. ياد شرکتونه د نړيوالې سوداگري او نړيوالو اړيکو په برخه کې د پام وړ رول لوبوي. د اويامي لسيزې په نيمايي کې نږدې ۳۷ زره گڼ ملتيزو شرکتونو فعاليت کاوه چې له دې جملې نوي سلنه يې په مخ پر ودې هېوادونو کې فعاليت کاوه او نږدې ۱۷۰ زره بهرني شرکتونه ورسره فعال وو.

دې شرکتونو چې ۲۰ سلنه يې په صنعتي، ۳۰ سلنه په خدماتي او ۳ سلنه په نورو اساسي برخو کې پانگونه کوله، د نړۍ يو پر درېيمه برخه مقوم مال يې په لاس کې وو. همدغه راز د يادو شرکتونو د بهرنۍ پانگونې کچه نږدې دوه تریلیونه (۲۰۰۰مليارډه) ډالر اټکل شوې وه، چې له دې جملې ۳۳ سلنه يې په لوی گڼ ملتيز شرکت پورې اړه لرله.

ب- نادولتي غير انتفاعي سازمانونه

لومړۍ: د نادولتي غير انتفاعي سازمان پېژندنه

د يوه يا څو هېوادونو له بناريانو څخه جوړ يو نادولتي او غير انتفاعي هويت دی، چې فعاليتونه يې د ټولني د افرادو اړتياوو ته د ځواب ويلو په موخه ټاکل کېږي.

خو د ملگرو ملتونو د اطلاعاتو عمومي ادارې د نادولتي غير انتفاعي سازمانونو په اړه لاندې تعريف وړاندې کړی دی:

هغه نادولتي او داوطلبه سازمان ته ويل کېږي چې په سيمه ييزه، ملي او نړيواله کچه فعاليت کوي او غړي يې د مختلفو علايقو له مخې دغه سازمان اداره کوي. بشري مرستې، د دولت کړنو ته دخلکو پام اړول، د دولت له سياستونو څخه څارنه او په بهرنيو سياسي مسايلو کې گډون ته هڅول، د سازمان له مهمو فعاليتونو څخه دي. د نادولتي غير انتفاعي سازمانونو رول او اغېز ته په کتو سره، په ۱۹۴۸ کال کې له ملگرو ملتونو سره ۴۵ غير انتفاعي سازمانونو غړيتوب درلود، خو حاضر دمه له اقتصادي او ټولنيزې شورا سره نږدې ۲۷۱۹ نادولتي غير انتفاعي سازمانونه ثبت دي.

دويم: د نادولتي غير انتفاعي سازمانونو ځانگړتياوي

- ۱- خود جوشه دي
- ۲- ځانگړې موخې، اساسنامه، جوړښت او تشکيلات لري.
- ۳- غير انتفاعي دي او غړي يې د ځانگړو گټو په لټه کې نه دي
- ۴- ناپېيلی - غير سياسي سازمان دی او له هېڅ سياسي گوند او جريان سره تړاو نه لري
- ۵- غړي يې رضاکاره خلک دي
- ۶- د غړيتوب لپاره يوازېني شرط دادی چې غړي به د اساسنامې له مخې په سازمان کې په داوطلبه توگه کار کوي.
- ۷- فعاليتونه او هڅې يې ښکاره او علني دي او په کارونو کې يې شفافيت شتون لري.
- ۸- د سازمان مالي سرچينه چې له عوايدو تامينېږي، له پوره شفافيت څخه برخمنه ده.
- ۹- ددې سازمان موخه د ټولني وضعيت له ښه والي سره مرسته او د هېواد ملي او عامه مصالح دي.
- ۱۰- له هېڅ دولتي يا کوم بل بنسټ سره تړاو نه لري.

درېيم: په ملگرو ملتونو سازمان کې د يوه نادولتي غير انتفاعي سازمان د گډون شرايط:

د ۱۹۴۲ کال په فيبروري کې د ملگرو ملتونو عمومي اسامبلې ددغه سازمان له اقتصادي او ټولنيزې شورا څخه وغوښتل، چې د سيمې او نړۍ د مسايلو په اړه دې د نادولتي سازمانونو او بنسټونو له همکاريو او اطلاعاتو څخه گټه واخيستل شي. له ملگرو ملتونو سره د نادولتي سازمانونو د همکارۍ په اړه د ملگرو ملتونو د منشور ۷۱ ماده داسې حکم کوي: ((اقتصادي او ټولنيزه شورا کولی شي نادولتي سازمانونو ته د سلا او مشورې په موخه، لازم تدابير تر لاس لاندې ونيسي. دغه تدابير ښايي د اړتيا پرمهال نړيوالې او ملي مؤسسې هم په برکې ونيسي)).

د سنفرانسيسكو له کنفرانس څخه مخکې د نړيوالو نادولتي مؤسسو او سازمانونو لپاره هېڅ ډول مدون قواعد او مقررات موجود نه وو او نه هم طبقه بندي شوي وو. په همدې اړه د ملگرو ملتونو عمومي اسامبلې د ۱۹۴۶ ز کال د فېبرورۍ په څلورمه، څلورم نمبر پرېکړه تصويب کړه او له اقتصادي او ټولنيزې شورا څخه يې وغوښتل چې د نادولتي سازمانونو او مؤسسو د ډلبندۍ لپاره يوه کاري کمېټه جوړه کړي.

يادې کمېټې نادولتي سازمانونو ته د مشورتي مقام د ورکړې په موخه ځيني معيارونه او ضوابط وټاکل چې په ۱۹۶۸ کال کې د [۱۲۹۶] نمبر پرېکړه لیک (XLIV) په ترڅ کې د اقتصادي او ټولنيزې شورا له لوري په تصويب ورسېدل.

د يادونې ده، چې دغه اصول او معيارونه د شورا په نهه څلوېښتمه غونډه کې په ۱۹۹۶ کال کې د E/1996/31 پرېکړه لیک په ترڅ کې په لاندې ډول اصلاح شول:

۱- سازمان بايد د هغو موضوعاتو له مخې چې د اقتصادي او ټولنيزې شورا په واکونو کې شامل دي، عمل وکړي.

۲- د سازمان اهداف او فعاليتونه بايد د ملگرو ملتونو د منشور مطابق ترسره شي.

۳- سازمان بايد د ملگرو ملتونو له فعاليتونو څخه ملاتړ وکړي او د خپلو موخو او فعاليتونو په چوکاټ کې د عامه پوهاوي په برخه کې د ملگرو ملتونو د سازمان د اصولو او فعاليتونو درناوی وکړي.

په هغه صورت کې چې سازمان ياد شرايط پوره کړي وي، د پرېکړه لیک ۹، ۱۳ او ۲۱ مادې د سازمان د مشورتي مقام د لاسته راوړلو لپاره دوهم پړاو پرانېزي:

۱- سازمان بايد د خپل صلاحيت له مخې د نمايندگۍ له ځانگړنې څخه برخمن اوسي. که دې ته ورته نور سازمانونه چې گټې او اهداف يې سره موازي وي، له ټولنيزې او اقتصادي شورا سره د غړيتوب په موخه بايد يوه گډه کمېټه جوړه کړي.

۲- هغه سازمان چې غواړي په اقتصادي او ټولنيزه شورا کې مشورتي مقام ترلاسه کړي، سکرټريت ته بايد د غړيتوب د ترلاسه کولو مدارک او دلايل وړاندې کړي او د غړيتوب د ترلاسه کولو يو شرط دادی چې سازمان لږ تر لږه بايد دوه کاله فعاليت کړی وي.

۳- سازمان بايد يو مرکزي اجرايوې دفتر او پر ډيموکراتيکو اصولو ولاړه اساسنامه ولري او دغه اساسنامه بايد د ملگرو ملتونو عمومي منشي ته وسپاري.

همدغه راز د کنفرانسونو د جوړولو لپاره بايد يوه تگلاره وټاکي.

۴- سازمان بايد د خپلو غړو په استازيتوب د څرگندونو صلاحيت ولري.

۵- سازمان بايد يو نړيوال جوړښت ولري. سازمان خپلو غړو ته د حساب ورکونې او ځواب ويلو په برخه کې يو مناسب طرز العمل هم بايد ولري. هغه سازمان چې د بين الدول توافق پر اساس نه

وي جوړ شوی، نادولتي سازمان بلل کېږي. د دې ډول سازمانونو غړي ښايي د دولتي مقاماتو له لوري وټاکل شي، خو په دې شرط چې د هغوی غړيتوب د سازمان د بيان آزادي، خنډ نه شي.

۲- د سازمان مالي لگښت په لومړي سر کې بايد د غړو له خوا تامين شي. هغه مرستې چې په داوطلبانه ډول له سازمان سره ترسره کېږي، د کچې او څرنگوالي په اړه يې بايد په پوره شفافيت د نادولتي سازمان کمېټې او اقتصادي او ټولنيزې شورا ته معلومات او راپور ورکړل شي. که پورتنې معيارونه پلي نه شي او يو نادولتي سازمان له نورو سرچنيو څخه مالي مرستې ترلاسه کوي، کمېټې ته بايد د دلایلو او شواهدو په وړاندې کولو سره لازم قناعت ورکړل شي، ترڅو معلومه شي چې د يادو معيارونو او مقرراتو د نه پلي کولو اصلي لامل څه و.

که د کوم هېواد له خوا له يوه نادولتي سازمان سره مرسته کېږي، مرسته د سازمان د منشي له خوا په علني ډول کمېټې ته اعلان او د سازمان په مالي او نورو اړونده اسنادو کې بايد ثبت شي. دغه مرسته شوې پيسې بايد د سازمان په اهدافو کې ولگول شي.

څلورم: په نادولتي غير انتفاعي سازمانونو پورې اړونده ادارې

د ملگرو ملتونو په چوکاټ کې له نادولتي غير انتفاعي سازمانونو سره د همغږۍ په موخه څلور بنسټونه شتون لري:

- د ملگرو ملتونو د اطلاعاتو عمومي اداره (UNDPI)

- د اقتصادي او ټولنيزې شورا د نادولتي سازمانونو کمېټه

- د نادولتي سازمانونو د ارتباطي دفتر (UNOG)

- د نادولتي سازمانونو د اړيکو سرويس (NGLS)

۱- د ملگرو ملتونو د اطلاعاتو عمومي اداره

ددې ادارې ارزښت ته په پام سره، حاضر دمه نږدې ۱۵۰۰ نادولتي غير انتفاعي سازمانونه ددغه بنسټ له خدمتونو څخه گټه اخلي. ياده اداره د ملگرو ملتونو د اطلاعاتو د ادارې کنفرانس تنظيم او همغږي، د نړيوالو مسایلو په باب د اونيزو غونډو جوړول او د ملگرو ملتونو جاري اسنادو ته لاسرسی او د نورو اړونده مسایلو په برخه کې له نادولتي غير انتفاعي سازمانونو سره مرسته کوي.

۲- د اقتصادي او ټولنيزې شورا د نادولتي سازمانونو کمېټه

دغه بنسټ له نولس تنو کارپوهانو څخه جوړ شوی دی چې د جغرافيوې وېش پر اساس ټاکل شوي دي. د يادې کمېټې اساسي دندې:

د مشورتي مقام د ترلاسه کولو يا بدلون په اړه د وړاندیزونو خپرل، د نادولتي مشورتي مقام لرونکو سازمانونو د څلور کلني راپورونو خپرل او ارزول، د هغو دندو اجرا چې د اقتصادي او ټولنيزې شورا له لوري کمېټې ته سپارل کېږي، د E/1991/31 نمبر پرېکړه لیک د مقرراتو پلي کول او همدغه راز پر مشورتي مسايلو څارنه.

۳- د نادولتي سازمانونو ارتباطي دفتر

د ارتباطي دفتر مرکز په جينوا ښار کې دی او دندې يې په دې ډول دي:

- د ملگرو ملتونو په څانگو کې د بحث وړ مسايلو په اړه معلومات او لازمي لارښوونې.
- د نادولتي سازمانونو له ډلو سره همکاري.
- د ملگرو ملتونو سازمان سره د نادولتي سازمانونو د اړیکو په اړه معلومات ورکول او همدغه راز له نورو اړونده نمايندگيو سره د اړیکو او اطلاعاتو په برخه کې مرسته کول.
- د نادولتي سازمانونو غړو ته په غونډو کې د گډون لپاره اجازه ورکول
- په سيمينارونو او علمي کنفرانسونو کې د گډون لپاره غړو ته د گډون زمينه برابرول.
- د نادولتي مشورتي مقام لرونکو سازمانونو د نوملړ جوړول او خپرول.

۴- د نادولتي سازمانونو ارتباطي سروېس

دغه اداره په نيويارک او ژنيو کې دفترونه لري او د ملگرو ملتونو او نادولتي سازمانونو ترمنځ د اطلاعاتو د شريکولو په برخه کې فعاليت کوي.

پنځم: د ملگرو ملتونو له لوري د نادولتي غير انتفاعي سازمانونو ډلبندي

د ملگرو ملتونو اقتصادي او ټولنيزه شورا نادولتي سازمانونو ته د مشورتي مقام د ورکړې پرمهال د هغوی د فعاليتونو حوزه څېړي او گوري چې د ملگرو ملتونو له نورو ارگانونو سره په مرسته کې څومره اغېزمن تمامېدای شي.

په همدې اساس د ۱۹۹۶ پرېکړه لیک له مخې دغه سازمانونه په درې ډوله وېشل شوي دي: پخوانۍ لومړۍ ډله، پخوانۍ درېيمه ډله او راستر ډله.

الف- د عمومي مشورتي مقام لرونکي سازمانونه (پخوانۍ لومړۍ ډله):

هغه سازمانونه چې د فعاليتونو زياته برخه يې د ملگرو ملتونو له اقتصادي او ټولنيزې شورا سره ورته والی لري او د سازمان د اهدافو د تحقق په برخه کې اغېزمن رول لوبوي او همدغه راز په اقتصادي او ټولنيزو برخو کې بشري مرستې ترسره کوي، په پخوانۍ لومړۍ ډله کې راځي.

ډېری سازمانونه او مؤسسې، لکه د کارگرو، سوداگرو، مدیریت او کروندگرو او دې ته ورته نورې ټولنې په پخوانۍ لومړۍ ډله سازمانونو کې راځي.

دغه ډله سازمانونه چې په اوس وخت کې په اقتصادي او ټولنيزې شورا او د ملگرو ملتونو په نورو څانگو کې په لږه اندازه غړیتوب لري، له ځانگړو حقوقو او امتیازونو څخه برخمن دي. د عمومي مشورتي مقام لرونکي نادولتي سازمانونه د ملگرو ملتونو اقتصادي او ټولنيزې شورا او د سازمان د نورو اصلي ارگانونو په غونډو کې د گډون حق لري.

دغه راز هغه مسایل چې نادولتي سازمانونه غواړي په غونډه کې پرې بحث وشي، کولی شي چې خپل وړاندیز د شورا او نادولتي سازمانونو گډې کمېټې ته وسپاري ترڅو د غونډې په اجنډا کې شامل شي. هغه سازمانونه چې په دې ډله کې راځي په لاندې ډول دي:

- د بنځو د حقوقو نړيواله ټولنه

- د کارگرو د خپلواکو ټولنو نړيوال کنفدراسيون (international confederation of free labour union)

- د مسلمانانو نړيواله ټولنه (muslim world league)

- د مسلمانانو نړيواله کنگره (muslims congress)

- د بنځو نړيواله شورا (intrnational coucil of women)

- نړيواله پارلماني ټولنه (international parlimentary union)

- د سرې میاشتي او سره صلیب د ټولنو اتحادیه (international fedration of red cross cresent societies)

ب- د ځانگړي مشورتي مقام لرونکي سازمانونه (پخوانۍ درېمه ډله):

د ۱۹۹۲ پرېکړه لیک له مخې، په دې ډله کې هغه مؤسسې او سازمانونه شامل دي چې محدود واکونه او مسؤلیتونه لري او یوازې په هغو مسایلو کې د نظر ورکولو او فعالیت حق لري چې د اقتصادي او ټولنيزې شورا په دندو پورې اړه لري.

دغې ډلې پورې اړوند نادولتي سازمانونه کولی شي د شورا په علني غونډو کې برخه واخلي او خپلې غوښتنې د خپلو صلاحیتونو په چوکاټ کې په لیکلې او شفاهي بڼه شورا ته وړاندې کړي. هغه سازمانونه چې په دې ډله کې راځي په لاندې توگه دي:

- د بنسټي نړيوال سازمان - Organization of international amnesty

- د چاپېریال ساتنې نړيواله شورا - International coucil of enviromenat law

- د حقوقپوهانو نړيوال کمېسیون - International commision of the justic

- د بشر حقوقو نړيوال فډراسيون - international fedration of humman right

- اسلامي مرستې - Islamic relief

د بشر حقونو نړيوال نادولتي سازمانونه: د بنسټي نړيوال سازمان، د حقوقپوهانو نړيوال کمېسيون، د بشر حقوقو نړيوال فدراسيون، د بشر حقوقو نړيواله اتحاديه او د اسلامي مرستو ټولنه د مشورتي مقام له پلوه په ملگرو ملتونو سازمان کې ځانگړې ځای لري. مثلاً، پورتنی یاد شوي سازمانونه د ملگرو ملتونو د بشر حقونو کمېسيون او د هغه له فرعي کمېسيون سره د لږکیو له حقونو څخه د ملاتړ، له جرم او جنايت څخه د مخنيوي په برخو کې او همدغه راز د کار نړيوال سازمان او له علمي او فرهنگي سازمان يا يونيسکو سره مستقيمي اړیکې لري.

په دې ډله کې د سره صليب نړيواله کمېټه هم راځي چې ځانگړې نړيوال موقف لري. د يادې کمېټې دنده د ژنيو له نړيوالو کنوانسيونونو، چې د جگړې د حقوقو په برخه کې ترسره شوي دي، ملاتړ او څارنه ده. نوموړې کمېټه يو ځانگړې بنسټ گڼل کېږي؛ ځکه چې د سويس هېواد ټول وگړي په دې سازمان کې غړيتوب لري.

په دويمې ډلې پورې اړوند هغه سازمانونه چې د مشورتي مقام لرونکي دي او د بشر حقوقو د تحقق په برخه کې فعاليت کوي، نړيوالې او عمومي گټې بايد پام کې ونيسي، نه دا چې د يوې ځانگړې ډلې او ځانگړي هېواد گټو ته کار وکړي.

ج- راستر ډله:

هغه سازمانونه چې له اقتصادي او ټولنيزې شورا سره په مشورتي مقام کې برخه نه لري، که شورا يا د ملگرو ملتونو عمومي منشي د نادولتي سازمانونو له کمېټې سره تر مشورې وروسته لازمه وگڼي چې نوموړي سازمانونه د ملگرو ملتونو له اړونده ارگانونو سره اغېزمنه مرسته او همکاري کولی شي، نو په دې صورت کې ياد سازمانونه په راستر ډله کې راځي. همدغه راز هغه سازمانونه چې د ملگرو ملتونو له فرعي څانگو سره د مشورتي غړي مقام لري، په همدې ډله کې راځي. ياد سازمانونه د شورا يا اړونده ارگانونو د غوښتنې له مخې خپل مشورتي نظريات وړاندې کوي، چې بېلگې يې نړيوال سوسياليستي علمي سازمان، د بنوونکو نړيوال سازمان او د سرطان ناروغۍ پرضد د مبارزې نړيواله ټولنه دي، چې د نادولتي سازمانونو په راستر ډله کې راځي.

شپږم: مشورتي مقام ته وړاندیز

د مشورتي مقام ترلاسه کولو ته د نادولتي سازمانونو وړاندیزونه او له ډلې څخه د وتلو موضوع، د اقتصادي او ټولنيزې شورا له کلنۍ غونډې څخه وړاندې بايد د نادولتي سازمانونو د کمېټې له لوري وڅېړل شي او په اړه يې شورا ته لازمي سپارښتنې وشي. په ټوله کې هغه مهم سازمانونه چې د ملگرو ملتونو سازمان ته ورته موخې لري، کولی شي د مشورتي مقام په موخه اقتصادي او ټولنيزې شورا ته وړاندیز وکړي.

شورا د سازمان د تگلارې تر څېړنې او ارزونې وروسته د نادولتي سازمانونو ګډې کمېټې ته خپل گزارش وړاندې کوي او کمېټه د سازمان د وړاندیز په اړه پرېکړه کوي. اقتصادي او ټولنيزه شورا هر کال له دغې شورا سره د نادولتي سازمانونو همکاري څېړي ترڅو معلومه کړي چې کوم سازمان په کومه برخه کې اغېزمن تمام شوی دی. شورا تر ارزونې وروسته هغه سازمانونه چې موخې او فعاليتونه يې تر ډېره د ملګرو ملتونو له سازمان سره ورته دي، له درې ډلو په يوه کې يې شاملوي. ددې برعکس، هغه سازمانونه چې فعاليتونه يې د ملګرو ملتونو له موخو سره په لږه اندازه ورته والی لري، په ترټولو تېټه ډله کې راځي. دغه راز که د فعاليتونو او موخو ترمنځ يې هېڅ اړيکه موجوده نه وه، د نادولتي سازمانونو له لېست څخه به واپستل شي.

اووم: د مشورتي مقام ځنډول او اخیستل

هغه سازمانونه چې عام او خاص مشورتي مقامونه لري او يا په راستر ډله کې راځي، هغه اصول چې د شورا له لوري د مشورتي مقام لپاره ټاکل شوي بايد رعایت کړي. د یادو سازمانونو سرمنشیان باید په هرو څلورو کلونو کې يوځل د خپلو فعاليتونو او همدا راز د هغو مرستو په اړه چې د ملګرو ملتونو له اړونده څانګو سره يې ترسره کړې دي، د نادولتي سازمانونو کمېټې ته گزارش ورکړي. ياده کمېټه د راپورونو او نورو لاسته ورغلو اطلاعاتو له مخې، د یادو سازمانونو فعاليتونه له ټاکلو اصولو او معيارونو سره پرتله کوي. که چېرې سازمان په اصولو او معيارونو برابر نه و، کمېټه اقتصادي او ټولنيزې شورا ته د سازمان د مشورتي مقام د ځنډولو يا بېرته اخیستو په اړه توصیه کوي. مشورتي مقام په لاندې حالاتو کې د نادولتي سازمانونو د کمېټې په وړاندیز او د اقتصادي او ټولنيزې شورا په تائيد ځنډول کېږي او يا بېرته اخیستل کېږي:

- کله چې يو نادولتي سازمان د ملګرو ملتونو د منشور خلاف له نورو هېوادونو سره په پټو اړيکو او د مرستو په ترلاسه کولو تورن شي.
- کله چې يو سازمان له خپل نوم څخه ناوړه ګټه پورته کړي، د منشور خلاف کړنې ترسره کړي او يا د سياسي انگېزو له مخې د ملګرو ملتونو د غړو پر ضد په ناسمو فعاليتونو او راپورونو لاس پورې کړي.
- کله چې يو سازمان درې کاله پرلپسې له شورا، کمېسيونونو او اړوندو ارګانونو سره مېشته همکاري ونه شي کړای.

دویمه برخه

نړیوال سازمانونه

لومړی څپرکی

د ملتونو ټولنه

لومړۍ برخه: د ملتونو ټولني تاريخچه

له لومړۍ نړيوالې جگړې وروسته د امريکا په گډون يو شمېر اروپايي هېوادونو د نړيوالې سولې او امنيت د ټينگښت په موخه خپلې لومړنۍ هڅې پيل کړې. په دې برخه کې تر ټولو مهمې هڅې په ۱۹۱۵ کال کې د امريکا متحده ايالاتو په فيلادلفيا ايالت کې سولې ته د هڅونې ټولني (league to enforce peace) ترنامه لاندې پيل شوې. ددې مهم سياسي خوځښت نوبتگر د امريکا پخوانی ولسمشر ويليم هوارډ تافت و.

په پيل کې د امريکا ولسمشر (وډرو وېلسن) له دغه بهير سره د همکارۍ لېوالتيا نه لرله، خو د ۱۹۱۷ز کال په مې مياشت کې يې د سولې ټولني ته د خپلې وينا په ترڅ کې د يادې ټولني يو شمېر اصول ومنل. همدغه راز وېلسن د ۱۹۱۷ کال په جنورۍ کې د امريکا سنا مجلس ته د وينا پرمهال د يوه گډ ايتلاف له جوړېدو دفاع وکړه.

يو کال وروسته ويلسن کانگرس ته په خپله دويمه وينا کې د امريکا دفاعي ستراتيژۍ په توگه خپل څوارلس گوني اصول کانگرس ته وړاندې کړل چې وروستی اصل يې د ملتونو ټولني په اړه و: (د هېوادونو د سياسي خپلواکۍ د تحقق او حکمنۍ بشپړتيا د تضمين په موخه د يوه تړون پراساس بايد د ټولو ملتونو يوه گډه ټولنه جوړه شي).

د ويلسن څوارلس گوني اصول د متفقينو له لوري د جگړه بيزو اهدافو په توگه ومنل شول. په همدې اساس د متفقو هېوادونو مشرانو ژمنه وکړه چې د نړيوالې سولې او امنيت د ټينگښت په موخه بايد د يو سازمان تاسيس د خپلو اهدافو په لومړيتوبونو کې ونيسي.

په همدې لړ کې بریتانيا لومړنی هېواد و، چې د ملتونو ټولني د طرحې جوړولو په موخه يې د نړيوالو حقوقو د استاد او قاضي لارډ فيليمور (Lord philimore) په مشرۍ د مورخينو، ډيپلوماتانو او حقوقپوهانو يوه گډه کمېټه جوړه کړه.

امريکا هم د ملتونو ټولني طرحه جوړه کړې وه، خو د فليمور طرحې د امريکا پر طرحې ډېر اغېز وکړ. د امريکا طرحه د اي. ام. هاوس (E.M.House) له خوا چې د ولسمشر ويلسن مهم سلاکار و، جوړه شوې وه.

ویلسن په ۱۹۱۸ کال په ډیسمبر میاشت کې د ورسایلز سولې کنفرانس له جوړېدو یوه میاشت مخکې، پاریس ته سفر وکړ. له پاریس څخه د اروپا نورو هېوادونو ته ولاړ، چې د خلکو له تود هرکلي سره مخ شو. پاریس ته د ویلسن له سفر وروسته جنرال کریستین سموت چې د سویلي افریقا اوسېدونکی و، د ملتونو ټولني یوه طرحه جوړه کړه.

یاده طرحه چې له بشپړو او قناعت بڼونکو توضیحاتو سره وړاندې شوې وه، د زیات شمېر هېوادونو د پام وړ وگرځېده او په ۱۹۱۹ کال د جنوري په اتلسمه، د سولې کنفرانس جوړ شو. په کنفرانس کې د امریکا متحده ایالاتو په هڅو د بریتانیا له خوا داسې یوه طرحه جوړه شوه، چې د ملتونو ټولني اهداف په کې د سولې د تړونونو د نه بېلېدونکې برخې په توګه ومنل شول.

بالاخره په ۱۹۱۹ کال د اپریل په ۲۸ د وروستي میثاق مسوده د سولې په کنفرانس کې وړاندې شوه او له پخوانیو هوکړه لیکونو سره یوځای د رایو په اکثریت په تصویب ورسېده. یوه اونۍ وروسته، اریک ډرامونډ (Eric Drummond) د ملتونو ټولني د کمېټې له خوا ددې ټولني د لومړني سرمنشي په توګه وټاکل شو. دا چې د ټولني میثاق د ورسایلز تړون یوه برخه وه، نو د سازمان رسمي پرانیستنه د نورو اتو میاشتنو لپاره وځنډېده، تر دې چې یاد تړون په ۱۹۲۰ کال د جنوري په لسمه لاسلیک او د اجرا وړ وگرځېد.

دویمه برخه: د ملتونو ټولني جوړښت

۱- غړیتوب

د ملتونو ټولنه چې د دولتونو ټولګه ګڼل کېده، په حقیقت کې د دولتونو ټولګه ورته نه شو ویلی؛ ځکه د ټولني د (غړیتوب) مفهوم د هېواد له مفهوم سره اړخ نه لګاوه. په ځینو برخو کې د ټولني د (غړیتوب) مفهوم د هېواد له مفهوم څخه پراخ و. د میثاق د دویمې مادې له مخې هر هېواد، سلطنت او مستعمرې چې خپلواک حکومتونه یې لرل، کولی شول چې د ملتونو ټولني غړیتوب ترلاسه کړي.

یا په بل عبارت، د دولتونو ترڅنګ، نورو بنسټونو هم کولی شول چې د ملتونو ټولني غړیتوب خپل کړي. د بېلګې په توګه، هندوستان چې لا خپلواک دولت نه و، د ملتونو ټولني د غړي په توګه ومنل شو.

همدغه راز ایرلینډ چې سلطنتي نظام په کې واکمن و، د ملتونو ټولني غړیتوب یې ترلاسه کړ. بلخوا ملتونو ټولني به په ځینو برخو کې د نویو غړو لپاره یو لړ ځانګړي شرطونه ټاکل. مثلاً، د هنګري هېواد لپاره د غړیتوب شرط دا و، چې د هابسبورګ کورنۍ ته دې په سلطنت کې بیا ونډه

نه ورکوي. همدغه راز پر ايتوپيا هېواد شرط کېښودل شو، چې مریتوب (غلامي) له منځه یوسي او د وسلو له سوداګرۍ لاس واخلي.

خو ځینې وخت به د هېوادونو جغرافیوي پراخوالی د غړیتوب معیار وټاکل شو او هغه هېوادونه چې له جغرافیوي پلوه کوچني وو، په ټولنه کې ورته غړیتوب ور نه کړل شو. لکه: مناکو، لختین شتاین او سن مارینو.

ملتونو ټولني دوه ډوله غړي لري: بنسټګر غړي او نوي غړي.

لومړی: بنسټګر (مؤسس) غړي

د ملتونو ټولني بنسټګر غړي هماغه متفقین دي چې شمېر یې نږدې ۳۳ هېوادونو ته رسېدو. دغو هېوادونو د ورسایلز تړون په لاسلیکولو سره چې میثاق یې نه بېلېدونکې برخه وه، د ملتونو ټولني بنسټ کېښود.

د بنسټ اېښودونکو هېوادونو په اړه د لاندنيو څو ټکو یادول اړین دي:

۱- د ورسایلز تړون ټول هېوادونه د ملتونو ټولني مؤسسین نه وو. لکه المان، اتریش، هنګري، بلغاریا او ترکیې یاد تړون لاسلیک کړی و، خو د ملتونو ټولني غړیتوب یې ونه مانه.

۲- ځینې نور هېوادونه سره له دې چې د ټولني بنسټګر غړي وو او میثاق یې لاسلیک کړی و، خو تصویب یې نه کړ او د ټولني غړي نه شول. لکه د امریکا متحده ایالات.

۳- ځینې نور هېوادونه سره له دې چې نومونه یې په میثاق کې ثبت شوي وو، خو دا چې د تړون په تصویب کې یې ځنډ وکړ، غړیتوب یې د تړون تر تصویب وروسته رسمیت پیدا کړ. لکه د ایګوادور هېواد (۱۹۳۴).

۴- په ځینو مواردو کې به د ورسایلز تړون نه تصویب، په ټولنه کې د غړیتوب لپاره شرط نه ګڼل کېده. چین د ۱۹۱۹ کال د سپټمبر په لسمه د سن جرمن تړون په لاسلیکولو سره د ټولني د بنسټ اېښودونکو غړو په ډله کې راغی.

دویم: د نویو غړو منل

د میثاق د لومړۍ مادې په دویمه فقره کې راغلي و: ((هر هېواد، ډومینیون او مستعمره چې خپلواک حکومتونه لري او په میثاق کې یې نوم نه دی راغلی، کولی شي چې د میثاق په منلو سره د ټولني غړیتوب ترلاسه کړي)).

د نویو هېوادونو غړیتوب به د عمومي اسامبلې په دوه ثلثه رایو منل کېده. عمومي اسامبله د ملتونو ټولني یوازینی باصلاحیته رکن و، چې د نویو غړو د منلو واک یې درلود. که څه هم د امریکا ولسمشر ویلسن وړاندیز کړی و، چې غړیتوب باید د ټولني د اجرايوي شورا له وړاندیز

وروسته په عمومي اسامبله کې تر بحث او خپرني لاندې ونيول شي، خو دغه وړانديز و نه منل شو.

د ټولني له جوړېدا څخه تر ۱۹۳۹ کاله پورې شاوخوا شلو هېوادونو د ملتونو په ټولنه کې غړيتوب ترلاسه کړ چې په دې توگه د ټولني د غړو مجموعي شمېر ۵۴ ته لوړ شو. البته په دې کې امريکا او حجاز يوازې د بنسټ اېښودونکو په توگه گڼل کېږي. د يادونې وړ ده، چې په ۱۹۳۴ کال کې ملتونو ټولني ۲۰ غړي لرل او دا هغه غړي وو چې ټولني منلي وو.

۲- له ټولني څخه وتل

دا چې د ميثاق له مخې په ټولنه کې غړيتوب د دولتونو په خوښه او اراده ترسره کېده، نو له ټولني څخه وتل هم په ميثاق کې پېښېښي شوي وو. د ميثاق د لومړۍ مادې په درېيمه فقره کې راغلي وو: ((هر غړی کولی شي چې له ټولني څخه ووځي، په دې شرط چې له وتو دوه کاله مخکې ټولني ته خپله پرېکړه اعلان کړي او په همدې موده کې يې خپل نړيوال مسؤليتونه او په ميثاق کې راغلي ژمنې بايد ترسره کړي وي)).

د دولتونو په خپله خوښه وتل په ټولنه کې د هغوی له نه گډون او نه شتون سره توپير درلود. د نه گډون لامل دا و، چې غړو هېوادونو ټولني ته د خپل گډون ونډې د ورکړې توان نه درلود. لکه د لاتيني امريکا د ځينو هېوادونو نه گډون.

په ټولنه کې د دولتونو نه شتون هم د شورا يا اسامبلې له پرېکړو څخه د ناخوښۍ له امله و، همدا لامل و چې ناخوښه او معترضو دولتونو په کلنۍ غونډو کې برخه نه اخيسته. خو له ټولني څخه وتل دقيقتاً د غړيتوب منلو ته ورته عمل و. له ټولني څخه وتل له ټولو هغو حقوقو او مزايو څخه تېرېدل وو، چې ټولني خپلو غړو ته ورکړي وو.

له ټولني څخه د وتلو اصول دا و، چې دغه چاره د عمومي اسامبلې له تائيد وروسته بايد ترسره شوې وای، خو ياد اصول هېڅکله عملي نه شول او غړي هېوادونه پرته له دې چې د عمومي اسامبلې تائيد ترلاسه کړي، له ټولني څخه په خپل سر ووتل او دا پېښه شل ځلي تکرار شوه.

د يادونې ده، چې ټولني ته د پخوانيو غړو بيا راتگ نويو تشریفاتو ته اړتيا نه لرله، بلکې يادو غړو له وتلو وروسته د پېښېښې په صورت کې کولی شول چې بېرته له ټولني سره يوځای شي، چې له دې جملې کاستاريکا، هسپانيا او فرانسه د يادولو دي.

له ملتونو ټولني څخه وتل د ټولني له فرعي سازمانونو او څانگو سره د همکارۍ د درولو په معنا نه و، بلکې يو شمېر هېوادونه سره له دې چې له ټولني څخه وتلي وو خو د ملتونو ټولني اړوند د کار نړيوال سازمان او نړيوالې محکمې سره يې خپلې همکارۍ ته دوام ورکاوه.

يو شمېر هېوادونه لکه هسپانيا، برازيل، چيلي، هنگري او وينزويلا که څه هم د ملتونو له ټولني څخه وتلي وو، خو د کار له نړيوال سازمان سره يې خپلو همکاريو ته دوام ورکړ. خو المان، ايتاليا او کاسټاريکا له وتو سره سم له يادو سازمانونو سره خپلې همکاري او اړيکې پرې کړې. په نړيواله محکمه کې د غړيتوب شرايط بل ډول وو، د اساسنامې له مخې د محکمې غړيتوب پرېښودل، قاعدتاً له محکمې څخه د غړي هېواد د وتلو په معنا نه و. خو که غړي هېواد د محکمې له غړيتوب څخه د مطلق وتو تصميم درلود، له مخکې يې بايد خپله پرېکړه اعلان کړې وای. په پايله کې ويلی شو چې:

- ۱- هغه هېوادونه چې د ملتونو ټولني له غړيتوب څخه وتلي وو، کولی شول چې د نړيوالو حقوقو او تړونونو له مخې خپلې حقوقي دعوي په نړيواله محکمه کې حل او فصل کړي.
- ۲- هغه هېوادونه چې له غړيتوب څخه وتلي وو، په خپلو حقوقي دعوو کې يې د نړيوالې محکمې پر مقرراتو استناد کولی شوی. مثلاً له خپل اقامه شوي دعوا تېرېدی شوی.
- ۳- له ټولني څخه خارج شويو هېوادونو، په هغه صورت کې چې د دوه اړخيز هوکړه ليک له مخې په محکمه کې د دعوا پر اقامې کولو مکلف شوي و، کولی شول چې د نوي هوکړه ليک له مخې د دعوا اقامې ته يې بدلون ورکړی وای.

۳- د ملتونو له ټولني څخه د غړو اېستل

د ملتونو ټولني د ميثاق د ۱۲ مادې په درېيمه فقره کې راغلي وو: ((له ميثاق څخه سرغړونکي غړي له ټولني څخه بايد واپستل شي او د اېستلو پرېکړه بايد د ټولني د اجرايي شورا له لوري ترسره شي)). دا ډول پېښه يوازې يو ځل تکرار شوه، چې شوروي اتحاد پر فنلینډ د يرغل له امله د ۱۹۳۹ کال د نومبر په ۳۰ له ټولني څخه واپستل شو.

شوروي اتحاد د اېستلو په هکله دوه ټکي د يادولو وړ دي:

لومړی دا چې دغه پرېکړه د ميثاق د ۱۲ مادې درېيمې فقرې خلاف د شورا له خوا نه وه ترسره شوې، بلکې قضيه د اسامبلې او شورا له غړو څخه جوړې شوې گډې کميټې ته وسپارل شوه. چين، فنلینډ، يونان او يوگوسلاويا هم دغه پرېکړه رد کړه.

بله دا چې دغه اقدام يوازې د شوروي په حق کې ترسره شو او د ايتاليا له خوا پر ايتوپيا د يرغل په اړه چې په ۱۹۳۵ کال کې ترسره شو، هېڅ ډول غبرگون ونه ښودل شو چې دا کړنه په خپله د ملتونو ټولني دوه مخی او متزلزل سياست بڼه په ډاگه کولی شو.

درېيمه برخه:

د ملتونو ټولني ځانگړي

د ملتونو ټولنه له درېو ځانگړو يا ارگانونو (اسامبله، شورا او دارلانشاء يا سكرتريت) څخه جوړه شوې وه.

۱- اسامبله

اسامبله د ټولني مركزي ځانگړه وه چې د ورسايلز تړون له غړو هېوادونو، ناپېيلو هېوادونو، خپلو اكو هېوادونو، تحت الحمايه او له مستعمره هېوادونو څخه جوړه شوې وه. هر غړي هېواد په اسامبله كې لږ تر لږه درې استازي لرل او هر غړي يوازې د يوې رايې حق درلود. اسامبلې دوه ډوله غونډې لرلې: عادي او فوق العاده غونډې. عادي غونډې په كال كې يو ځل د يوې مياشت په موخه د هر سپټمبر مياشتې په لومړۍ يا دويمه دوشنبه جوړېدې.

فوق العاده غونډې په ځينو ځانگړو حالاتو كې جوړېدې چې په دې توگه د ملتونو ټولني اسامبلې د خپل كار په دوران كې ټولټال پنځه ځانگړې يا فوق العاده غونډې جوړې كړې وې. د اسامبلې مركز په ژنيو بناړ كې و.

د ميثاق د درېيمې مادې، ۴ فقرې له مخې هر غړي حق درلود چې خپل درې تنه استازي غونډې ته وروپېژني، خو يو شمېر هېوادونو، په ځانگړې توگه سترو قدرتونو دغې قاعدې ته پاملرنه نه كوله.

يادو هېوادونو په اسامبله كې معمولاً درې استازي، درې نايب استازي او يو شمېر كارپوهان لرل. كه د اسامبلې واكونه له شورا سره پرتله كړو، كولى شو په درېو برخو يې ووېشو:

۱- د شورا او اسامبلې گډ واكونه:

الف- د نړيوالې سولې او امنيت ساتنه

ب- له نړيوالې محكمې څخه د مشورتي نظر غوښتنه

۲- همغږي واكونه: په دې برخه كې به دواړو ارگانونو يو د بل په مرسته پرېكړه كوله:

الف- د نړيوالې محكمې د قاضيانو ټاكنه

ب- د ميثاق اصلاح

ج- د شورا پراختيا

د- د منشي ټاكل

۳- ځانگړي واكونه:

الف- د نويو غړو منل

ب- شورا ته د غير دايمي استازيو ټاڪل

ج- د نړيوالو تړونونو څارنه او ارزونه

د- د ټولني د بوديجې تصويبول

۲- شورا

د ميثاق څلورمې مادې له مخې د ټولني اجرايوې شورا د متفقو هېوادونو په گډون د بېلابېلو هېوادونو له استازو څخه جوړېږي چې ټولټال څوارلس غړي لري. دغه استازي د عمومي اسامبلې له لوري ټاڪل كېدل.

يا په بل عبارت، د ټولني شورا د لومړي نړيوالې جگړې له پنځو سترو فاتحو ځواكونو (انگليستان، د امريكا متحده ايالات، فرانس، ايتاليا او جاپان) څخه جوړه وه.

له دې جملې څلور غړي له عمومي اسامبلې څخه ټاڪل كېدل، چې په دې ترتيب، شورا نهه غړي لرل. خو د شورا دغه جوړښت د بېلابېلو لاسوهنو او بدلونونو قرباني شو.

د شورا غړي په لومړي سر كې پر دوو برخو وېشل شوي وو، چې دايمي او غير دايمي غړي وو. دايمي غړي ستر قدرتونه وو او غير دايمي د اسامبلې منتخب غړي وو. خو وروسته د نيمه دايمي په نوم يوه برخه نور غړي هم ورزيات شول.

دايمي غړي: په شورا كې د امريكا غړيتوب د نوموړي هېواد د كانگرس له خوا رد شو. په ۱۹۲۲ كال د المان او په ۱۹۳۹ ز كال د شوروي اتحاد په غړيتوب سره، د شورا د دايمي غړو شمېر شپږو ته لوړ شو. خو په ۱۹۳۵ كال كې لومړي جاپان او ورپسې المان له ملتونو ټولني څخه ووتل.

دغه راز ايتاليا هم په ۱۹۳۹ كال كې له ټولني څخه ووتله او د همدې كال په وروستيو كې شوروي هم ووت. بالاخره د ټولني په وروستيو كلونو كې له دايمي غړو څخه يوازې انگليستان او فرانس پاتې شول.

غير دايمي غړي: د عادلانه جغرافيوې وېش پراساس په شورا كې د غير دايمي غړو شمېر يوڅه ډېر شو او په ۱۹۲۲ كال د غير دايمي غړو شمېر له څلورو څخه شپږو ته ورسېد او په ۱۹۲۲ كال كې دغه شمېره له نهه څخه لسو ته لوړه شو. په ۱۹۳۲ ز كال كې يوولس تنو ته ورسېد. غير دايمي غړي د درې كلونو لپاره ټاڪل كېدل.

نيمه دايمي غړي: نيمه دايمي غړي د دايمي غړو برعكس، په هرو درې كلونو كې يوځل ټاڪل كېدل چې په عملي ډول د شورا دايمي غړي وو.

ددې ډول غړيتوب رامنځته كول، دپولنډ او هسپانيا لپاره وو چې په شورا كې يې د المان له دايمي غړيتوب سره مخالفت كاوه.

په همدې اساس يادو هېوادونو ته په شورا کې نيمه غړيتوب ورکړل شو او له يوې مودې وروسته چين هم دا غړيتوب ترلاسه کړ. د غير دايمي غړو د شمېر د زياتوالي له امله، د شورا په جوړښت کې يو لړ بدلونونه رامنځته شول او د ټولو غړو شمېر ۱۵ ته لوړ شو. د شورا ځانگړي واکونه په لاندې توگه خلاصه کولی شو:

- د وسلو کموالی (اتمې ماده دويمه فقره)
- د نړيوالو شخړو حل او د کاري راپورونو چمتو کول (دولسمه ماده-۲ او ۱ فقره)
- د اختلافونو او شخړو سياسي حل لارې (۱۵ ماده)
- په ۱۲ ماده کې د ذکر شويو تدابيرو پلي کول
- له ټولني څخه د سرغړونکو هېوادونو اېستل (د ۱۲ مادې وروستۍ برخه)
- د غړو او نا غړو هېوادونو ترمنځ منځگړيتوب (۱۷ ماده).
- تر قيموميت لاندې سيمو اداره او څارنه (۲۲ ماده)
- له نړيوالو دفترونو سره مرستې (۲۴ ماده)
- شورا يو لړ ځانگړتياوې هم لرلې، چې له دې جملې د هېوادونو ترمنځ د برابرۍ اصل و. نورې مهمې ځانگړنې يې په لاندې ډول دي:
- د شورا ټول غړي له حقوقي برابرۍ څخه برخمن وو او د ويتو حق نه و.
- ټولو غړو ته له ټولني څخه د وتلو زمينه برابره وه. د هېوادونو ترمنځ نابرابري کېدای شوای چې د ناخوښو هېوادونو لپاره له ټولني څخه د وتلو انگيزه او اصلي لامل گرځېدلې وای.
- د ميثاق پنځلسمې مادې او اتمې فقرې له مخې، شورا د هېوادونو په کورنيو چارو کې د لاسوهنې حق نه درلود.
- هغو غړو چې په شورا کې غړيتوب نه درلود، کولی شول چې د اړتيا پر اساس د شورا په غونډو کې گډون وکړي.

۳- سکرټريت

د ميثاق د شپږمې مادې له مخې، سکرټريت يا دارلانشاء د ملتونو ټولني له اصلي څانگو څخه وه، چې په ژنيو کې يې موقعيت درلود. سکرټريت له يوه منشي، دوه نايب منشيانو او نور اداري پرسونل څخه جوړ و. سرمنشي د ټولني د اجرايي شورا په وړاندیز او د عمومي اسامبلې له خوا د رايو په اکثريت ټاکل کېده. د ملتونو ټولني لومړنی سرمنشي سرارېک درومونډ نومېده، چې د ميثاق د لاسليک پرمهال د غړو هېوادونو له خوا ټاکل شوی و. درومونډ د ۱۹۳۲ کال تر جنورۍ پورې په خپل پوست کې پاتې شو او له ده وروسته مرستيال يې جوزف اوېنول د عمومي اسامبلې له خوا د ټولني د سرمنشي په توگه وټاکل شو.

او بڼول هم د دويمې نړيوالې جگړې پرمهال پر فرانسې د المان تر برید وروسته په ۱۹۴۰ کال کې له خپلې دندې څخه استعفا وکړه او پرځای يې سين لېسټر وټاکل شو. نوموړی د ملتونو ټولني وروستی سرمنشي وو چې د ټولني تر ړنگېدو پورې په خپل ځای پاتې شو. سرمنشي له حقوقي پلوه د اسامبلې او شورا سرمنشي هم گڼل کېده. سرمنشي د ټولني د کارکوونکو د لرې کولو، ټاکلو، د نړيوالې سولې او امنيت د ټينگښت او د نړيوالو تړونونو د ثبت واکونه پرغاړه لرل. د سکرتریت مقر په ژنيو ښار کې موقعيت درلود او همدغه راز د سکرتریت مالي لگښت د ټولني د غړو له خوا ورکول کېده.

څلورمه برخه:

د ملتونو ټولني نيمگړتياوې

د ملتونو ټولني هغه عمده نيمگړتياوې چې له امله يې دغه سازمان د دويمې نړيوالې جگړې په مخنيوي کې پاتې راغی، په لاندې توگه دي:

۱- په ورسايلز تړون کې د ميثاق درج کول د ورسايلز د سولې په تړون پورې د ميثاق تړل سبب شو چې د ملتونو ټولنه په لومړۍ نړيواله جگړه کې د سترو او فاتحو هېوادونو له گټو څخه دفاع وکړي. که څه هم د ټولني ميثاق وروسته د ورسايلز له تړون څخه بېل کړای شو او د يوه جلا سند په توگه وپېژندل شو، خو په ټولنه کې د فاتحو ځواکونو نفوذ په خپل ځای پاتې شو.

۲- د رايې اچونې ډول په ټولنه کې رای گيري د غړو په اتفاق ترسره کېده، چې تر ډېره د دوديزو ډيپلوماتيکو کنفرانسونو بڼه يې لرله. د رايو غوڅ اکثریت به د مهمو پرېکړو د نه ترسره کېدو لامل کېده، خو دغه سيستم وروسته بدل شو او د رايو غوڅ اکثریت په ساده اکثریت بدل شو.

۳- د نړيوالې سولې او امنيت په برخه کې د اسامبلې او شورا گډ واکونه: ځيني مسايل د شورا په انحصاري واکونو لکه، د غړو اېستل او ځيني نور يې د اسامبلې په انحصاري واکونو پورې تړلي وو، لکه د نويو غړو منل او د تړونونو بيا کتنه.

خو تر ټولو مهمه مسئله چې هغه د نړيوالې سولې او امنيت ټينگښت و، دا صلاحيت دواړو رکنونو ته سپارل شوی و. په دې برخه کې د دواړو څانگو اختيارات نامعلوم وو او ميثاق د دواړو ارگانونو يا څانگو ترمنځ دې ډول مسايلو ته د رسيدگۍ لپاره، هېڅ راز لومړيتوب ته نه و قايل شوی.

۴- د شورا د دندو پراختيا

د ملتونو شورا د واکونو ساحه ډېره پراخه وه. شورا په سياسي، اقتصادي، پوځي او هره برخه کې د پرېکړو صلاحيت درلود. خو دا کار د سترو قدرتونو ترمنځ د سياسي اختلاف له امله د نورو اقتصادي او نظامي مسايلو لامل هم کېده.

۵- د ميثاق په تعديل او بيا کتنه کې ابهام

د ميثاق ۲۲ مادې له مخې، د ميثاق تعديل او بيا کتنه د اسامبلې له خوا د رايو په اکثريت ترسره کېده. خو په ياده ماده کې دا نه وه پيشيني شوې چې کوم مواد د تعديل او کوم د تعديل وړ نه دي، چې دې موضوع تر ډېره د سازمان د پرمختگ مخه نيولې وه.

۶- له سازمان څخه د وتلو شونتيا

د ملتونو له ټولني څخه د وتلو امکان يرغلگرو هېوادونو لکه جاپان، ايتاليا او المان ته د دې لار هواره کړه چې له گډون ونډې څخه د تېښتې په موخه له ټولني څخه په اسانۍ ووځي.

۷- د اجرايوي ضمانت نشتوالی

د شورا د پرېکړو د پلي کولو لپاره کوم اجرايوي ارگان موجود نه و، ترڅو پرېکړو ته الزاميت وروښي. له همدې امله د شورا ډېری پرېکړې نه پلي کېدې او بې اغېزې وې.

دويم څپرکی

د ملگرو ملتونو سازمان

لومړۍ برخه:

د ملگرو ملتونو د پيدايست تاريخچه

د ملگرو ملتونو سازمان جوړېدل د بېلابېلو نه ستړې کېدونکو هڅو لاسته راوړنه ده. دغه هڅې د نړيوالې سولې او ټيکاو په موخه په بېلابېلو وختونو کې ترسره شوې دي. د متحدينو اعلاميه، د اتلانتيک منشور، د مسکو کنفرانس، د ډمبارټن او کس او يالتا کنفرانسونه او د سنفرانسيسکو کنفرانس؛ د پورتنیو هڅو غوره بېلگې دي.

۱- د متحدينو اعلاميه:

په ۱۹۴۱ کال د جون په دولسمه په لندن ښار کې د متحده هېوادونو مشرانو د يوې ناستې په ترڅ د متحدينو په نوم اعلاميه خپره کړه. ياده اعلاميه په حقيقت کې د ملگرو ملتونو سازمان د تاسيس په برخه کې لومړنۍ هڅه گڼل کېږي. په ياده ناسته کې د اعلاميې لاسليک کوونکو هېوادونو څرگنده کړه چې: (د رښتيني او دوامداره سولې په موخه د خپلواکو هېوادونو هيلې او هڅې دا دي، ترڅو د نړۍ ټول هېوادونه د جگړې، يرغل، نا امنۍ، اقتصادي او ټولنيز ناوړين پروړاندې سره يو موټی شي). دې موخې ته د رسېدو لپاره، پرېکړه په دې وشوه چې ټول هېوادونه دې د جگړې او سولې پرمهال خپلو همکاريو ته دوام ورکړي.

۲- د اتلانتیک منشور:

د متحدينو له اعلاميې وروسته، په ۱۹۴۱ کال د اگست په ۱۴ د امريکا ولسمشر فرانکلين روزولټ او د انگليستان لومړي وزير ويستون چرچيل ترمنځ د اتلانتیک سمندر په سيمه کې يو گډ سند لاسليک شو، چې د متحدينو تر اعلاميې وروسته د ملگرو ملتونو سازمان د تاسيس په برخه کې يو بل گټور گام و. د ياد منشور په يوه برخه کې راغلي: ((...ترڅو چې د نړيوالې سولې او امنيت د ټينگښت په موخه يو پراخ او دايمي نظام نه وي جوړ شوی، د هېوادونو بې وسلې کول اړين دي)). په منشور کې د (دوامداره او پراخ نظام) مفهوم د يوه نړيوال سازمان د جوړېدو زېږی و. که څه هم دا مطلب په منشور کې په ښکاره ډول نه و ذکر شوی، خو موخه يې د ملگرو ملتونو سازمان جوړول و.

۳- د ملگرو ملتونو اعلاميه:

په ۱۹۴۲ کال د جنورۍ په لومړۍ، کله چې امريکا په جگړه کې ښکېله شوه، د نږدې ۲۲ متفقو هېوادونو ترمنځ په واشنگټن کې د ملگرو ملتونو ترنامه لاندې يوه اعلاميه لاسليک شوه. په ياده اعلاميه کې متفقينو ژمنه وکړه چې خپل ټول پوځي او اقتصادي امکانات به د محور هېوادونو (جاپان، المان او ايتاليا) او د هغوی د ملاتړو پروړاندې په کار اچوي. همدغه راز په اعلاميه کې ژمنه شوې وه، چې د ۲۲ هېوادونو له ډلې هېڅ يو هېواد به په پټه او انفرادي توگه له دښمن سره سوله او خبرې نه کوي.

د ملګرو ملتونو له اعلاميې وروسته د نړيوالې سولې او ټيکاو په موخه د يوه سازمان د جوړېدا لپاره د يو شمېر هېوادونو ترمنځ بېلابېل هوکړه ليکونه لاسليک شول. په ۱۹۴۲ کال کې د ستالين او د پولنډ د ولسمشر سيکورسکي ترمنځ د ملګرتيا هوکړه ليک هم لاسليک شو. په ۱۹۴۲ کال د مې په ۲۲ د انگليستان او شوروي اتحاد ترمنځ د يووالي هوکړه ليکونه لاسليک شول. دغه راز په ۱۹۴۳ کال په ډيسمبر مياشت کې د امريکا د وخت د بهرنیو چارو وزير کورډېل هول د يوې راډيويي وينا په ترڅ کې د يوه نوي سازمان د جوړېدو او دې هدف ته د رسېدو مسئله مطرح کړه.

د ۱۹۴۳ کال د سپټمبر په شلمه د امريکا مشرانو جرګې په ۳۲۰ موافقو او ۲۹ مخالفو رايو د فولبرايت ترنامه لاندې يو پرېکړه ليک تصويب کړ، چې له مخې يې له کانګرس څخه غوښتنه شوې وه، چې د يوه نوي نړيوال سازمان له جوړېدو سره موافقه وکړي. د همدې غوښتنې په لړ کې د امريکا مشرانو جرګې د سناتور کونالي طرحه ومنله.

۴- د مسکو کنفرانس:

د ملګرو ملتونو د سازمان د جوړېدو پر لور بل مهم ګام په ۱۹۴۳ کال د اکتوبر په ۳۰ مه په مسکو کې د امريکا د بهرنیو چارو د وزير کورډېل هول، د شوروي اتحاد د بهرنیو چارو وزير (و. م. مولوتف)، په شوروي اتحاد کې د چين لوی سفير فوپينګ شونګ او د انگليستان د بهرنیو چارو وزير انتوني اېډن ګډه غونډه وه.

دغو وزيرانو د خپلو هېوادونو په استازيتوب د يوې اعلاميې په ترڅ کې د سوله غوښتونکو هېوادونو د خپلواکۍ اصل ته په پام د يوه نړيوال سازمان د جوړېدو پر اړتيا او په دې سازمان کې ټولو هېوادونو ته د نړيوالې سولې او امنيت د ټينګښت په موخه د غړيتوب پر ورکړې ټينګار وکړ.

د مسکو له کنفرانس څخه يوه مياشت وروسته د ۱۹۴۳ کال د ډيسمبر په لومړۍ د انگليستان لومړي وزير ويسټون چرچيل، د امريکا ولسمشر روزولټ او د شوروي اتحاد ولسمشر ستالين، د تهران په کنفرانس کې ګډون وکړ او د نړيوالې سولې او ټيکاو په موخه يې خپل نيت څرګنده کړ.

۵- د ډومبارټين اوکس او يالټا کنفرانسونه: په ۱۹۴۴ کال کې (د اګست له ۲۱ د سپټمبر تر ۲۸

او د همدې کال د سپټمبر له ۲۹ نه د اکتوبر تر ۷ نېټې پورې) د واشنگټن ډي سي په ويلای کې د ډومبارټين اوکس په نامه د امريکا، انگلستان او شوروي اتحاد له کارپوهانو څخه دوه ګډ کمېسيونونه جوړ شول.

په يادو کمپسيونونو کې له يو لړ خبرو اترو وروسته په دولسو څپرکيو کې يو سند چمتو شو، چې د سازمان پر اصولو، اهدافو، جوړښت، د نړيوالې سولې او امنيت پر ټينگښت او د هېوادونو ترمنځ پر اقتصادي او ټولنيزو همکاريو په کې بحث شوی و.

په دې کنفرانس کې، د نړيوالې سولې او امنيت ساتنې مسؤليت امنيت شورا ته وسپارل شو، چې له پنځو لويو قدرتونو څخه جوړه وه. خو په يادې شورا کې د رای گيری او پرېکړو د څرنگوالي په اړه د اختلاف له امله، موضوع د يالتا کنفرانس ته وځنډېده.

د ۱۹۴۵ کال په فبرورۍ کې د فرانکلېن روزولټ، چرچېل او ستالين په گډون د يالتا په کنفرانس کې په امنيت شورا کې د رايې اچونې د ډول او د نورو موضوعاتو په هکله بحث وشو.

په کنفرانس کې پرېکړه وشوه چې د ۱۹۴۵ کال د اپرېل په ۲۵ دې د ملگرو ملتونو د کنفرانس په گډون په سنفرانسيسکو کې يو بل کنفرانس جوړ شي، خو د سازمان منشور په هغه ډول چې د ډومبارټن او کس په کنفرانس کې وړاندې شوی و، نهايي او تصويب شي.

په دې کنفرانس کې د چين او فرانسې له لنډمهاله حکومتونو څخه غوښتنه وشوه ترڅو د سنفرانسيسکو په کنفرانس کې له امريکا، انگليس او شوروي سره گډه همکاري وکړي او پرېکړه وشوه چې د يوه بلنليک په ترڅ کې د رايې اچونې موضوع دې له فرانسې او چين سره له مخکې شريکه شي.

چين له دې اقدام څخه هرکلی وکړ او د همکاري لېوالتيا يې وښوده، خو فرانسې په کنفرانس کې يوازې د گډون بلنه ومنله.

په ياد کنفرانس کې همدغه راز غوښتنه وشوه، چې د سنفرانسيسکو کنفرانس ته رابلل شوي هېوادونه د سولې ټينگښت لپاره د هڅو ترڅنګ، د ۱۹۴۵ کال د مارچ تر لومړۍ نېټې بايد د جاپان او المان پر وړاندې وجنگېږي او همدغه راز د ۱۹۴۲ کال د جنورۍ تر لومړۍ نېټې دې د ملگرو ملتونو اعلاميه هم لاسليک کړي. په پايله کې په امنيت شورا کې د رايې اچونې ډول او شرايط په سنفرانسيسکو کنفرانس کې ومنل شول.

۶- د سنفرانسيسکو کنفرانس:

د ډومبارټن او کس او يالتا کنفرانسونو په تعقيب د سنفرانسيسکو په کنفرانس سره د ملگرو ملتونو سازمان د جوړېدا طرحه بشپړه شوه. نوموړي کنفرانس په رسمي ډول د (نړيوال سازمان په اړه د ملگرو ملتونو کنفرانس) نوم ځان ته غوره کړ.

د سنفرانسيسکو له کنفرانس څخه مخکې، د ډومبارټن او کس کنفرانس طرحه د نړۍ د بېلابېلو هېوادونو له خوا تر مطالعې او څېړنې لاندې ونيول شوه. د ۱۹۴۵ کال د فبرورۍ له ۲۱ څخه د

لاتيني امريکا شلو هېوادونو په مکسيکو سیتی کې سره ولیدل او د یوه پرېکړه لیک په ترڅ کې یې د ملګرو ملتونو د منشور په اړه خپل نظریات وړاندې کړل. یو شمېر هېوادونو د امنیت شورا پنځه دایمي غړو ته د ځانګړي امتیاز ورکړه (وېټو) د هېوادونو د حاکمیت له اصل سره په ټکر او د موجوده سیمه ییزو سازمانونو د فعالیت په وړاندې یې یو ګواښ وبله. خو له دې سره-سره، په ۱۹۴۵ کال د جون په ۲۵ د ملګرو ملتونو منشور د رایو په اتفاق تصویب شو. دا منشور په ۱۹ څپرکیو او ۱۱۱ مادو کې تدوین شو او د لاهای نړیوالې محکمې نه بېلېدونکې برخه وګڼل شوه.

د ملګرو ملتونو منشور چې د جون په ۲۵ د امریکا په سنفرانسیسکو ایالت د ایرا په تالار کې د یوې عمومي غونډې په ترڅ کې تصویب شوی و، یوه ورځ وروسته، د یو لړ شانداره مراسمو په ترڅ کې د اجتماعاتو په تالار کې د (ورکو شویو سرتېرو) په یاد غونډه کې یوځل بیا د غړو هېوادونو له لوري تائید شو.

په پای کې په ۱۹۴۵ کال د اکتوبر په ۲۴ امریکا، انګلیستان، چین او فرانسې له خوا د منشور سند له ترلاسه کولو وروسته، د اجرا وړ وګرځېد.

عمومي اسامبلې په ۱۹۷۱ کال د اکتوبر په ۳۱ د یوه پرېکړه لیک په ترڅ کې د اکتوبر څلور وېشتمه د (ملګرو ملتونو ورځ) په نامه ونوموله.

دويمه برخه:

د ملګرو ملتونو موخې او اصول

د منشور د لومړۍ مادې له مخې د ملګرو ملتونو موخې په لاندې توګه بیان شوي دي:

- ۱- د نړیوالې سولې او امنیت ټینګښت.
- ۲- د حقوقي برابری او خپلواکۍ اصل له مخې د دولتونو ترمنځ د دوستانه اړیکو پراختیا.
- ۳- د نړۍ د ټولو ولسونو ګډو موخو ته د رسېدو او د فعالیتونو د همغږۍ په موخه د یو ګډ مرکز شتون.

پورتنيو موخو ته د رسېدو لپاره، ملګرو ملتونو د منشور د دویمې مادې پر اساس، لاندې اصول د خپل کار په لومړیتوبونو کې نیسي:

- ۱- د ملګرو ملتونو سازمان د ټولو غړو هېوادونو د خپلواکۍ او برابری اصل ته په کتو سر جوړ شوی دی.

- ۲- ټول غړي هېوادونه باید له ژمنې سره سم په منشور کې راغلي تعهدات په ښه نیت ترسره کړي.

- ۳- د غړو ترمنځ نړيوالې شخړې او اختلافونه بايد په سوله ييزه توگه حل او فصل شي.
- ۴- غړي هېوادونه بايد يو دبل پر وړاندې له هر ډول زور او فشار، چې د ملگرو ملتونو سازمان له اهدافو سره په ټکر کې وي، ډډه وکړي.
- ۵- غړي هېوادونه بايد په هر هغه اقدام کې چې د ملگرو ملتونو سازمان يې د منشور له مخې ترسره کوي، په هغه کې مرسته وکړي او همدارنگه هر کله چې سازمان د يو سرغړونکي هېواد پر وړاندې په قهري اقدام لاس پورې کوي، غړي هېوادونه بايد له سرغړونکي هېواد سره له هر راز مرستې ډډه وکړي.
- ۶- د ملگرو ملتونو سازمان هڅه کوي، هر هغه هېوادونه چې له دې سازمان سره غړيتوب نه لري او د نړيوالې سولې او امنيت په ساتنه کې گټور تمامېدای شي، د دغه سازمان له اصولو سره سم عمل وکړي.
- ۷- هغه مسايل چې د هېوادونو په کورنيو چارو پورې اړه لري، د سازمان له لاسوهنې څخه خوندي دي. خو دغه مصونيت نړيوالې سولې ته د گواښ، له اصولو څخه د سرغړونې او پر هېوادونو د تېري په صورت کې د سازمان د قهري اقداماتو مخه نه شي نيولی.
- پورتنیو اصولو ته په پام له منشور څخه د دوي اساسي قاعدې د پايلې په توگه اخيستی شو:
- ۱- سلبي قاعده: د نړيوالو اختلافونو د حل په موخه د زور او قهریه قوې له استعمال څخه د غړو هېوادونو منع کول؛
- ۲- ايجابي قاعده: د خپل منځي اختلافونو په اړه د سوله ييز حل لپاره د غړو دولتونو مکلفيت؛

درېمه برخه:

د ملگرو ملتونو سازمان جوړښت

۱- د ملگرو ملتونو په سازمان کې د غړيتوب شرايط:

- له تاريخي پلوه کولی شو چې د ملگرو ملتونو سازمان پر دوو برخو ووېشو:
- ۱- اصلي يا بنسټگر غړي ۲- نوي غړي

۱- اصلي يا بنسټگر غړي

د ملگرو ملتونو سازمان اصلي او لومړني غړي نږدې ۵۱ هېوادونه دي چې د سنفرانسيسکو په کنفرانس کې يې د بنسټ اېښودونکو په توگه برخه اخيستی وه او د ملگرو ملتونو اعلاميه يې لاسليک کړې ده.

همدغه راز ياد هېوادونه د محور هېوادونو (المان، جاپان او ايتاليا) پر وړاندې هم جنگېدلي وو. ترکيه، مصر، عراق، ايران او سوريه هم د ملگرو ملتونو د بنسټ اېښودونکو له جملې څخه وو. د ملگرو ملتونو د غړو په اړه د منشور په درېيمه ماده کې راغلي:

((د ملگرو ملتونو اصلي غړي هغه هېوادونه دي چې د نړيوال سازمان د تاسيس لپاره يې په سنفرانسيسکو غونډه کې گډون کړی و او هم د ملگرو ملتونو اعلاميه او منشور يې لاسليک کړي دي)).

۲- نوي غړي

د نويو غړو لپاره د منلو شرايط: د منشور څلورمې مادې له مخې، په ملگرو ملتونو سازمان کې د نويو غړو لپاره څلور شرطونه اړين دي:

۱- دولت والی

۲- سوله غوښتنه

۳- د منشور پر پکړو ته درناوی

۴- د منشور پلي کول

لومړی شرط: په ملگرو ملتونو سازمان کې د غړيتوب لومړی شرط د دولت شتون دی او دغه عنصر د دوو لاملونو له مخې د بحث وړ دی:

الف: د غړو هېوادونو د حاکميت د برابري اصل (د منشور دويمې مادې، لومړی بند):

هغه هېوادونه چې پوره خپلواکي نه لري، د سازمان د هغو غړو هېوادونو په پرتله چې بشپړه خپلواکي لري، له مساوي حقونو څخه نه شي برخمن کېدای.

ب: په منشور کې د ژمنو د پلي کولو وړتيا او توانمندی (د منشور شپږمه ماده، لومړی بند):

هغه هېوادونه چې د (دولت والي) ځانگړنه او سياسي خپلواکي نه لري، په هېڅ صورت نه شي کولی د هغو ژمنو، چې منشور د هغه په رعايت مکلف گرځولي، خپل مسؤليت ترسره کړي. لکه له نورو هېوادونو سره اقتصادي او سياسي همکاري او د ملگرو ملتونو په چوکاټ کې د نړيوالې سولې د ټينگښت په موخه د وسلوالو ځواکونو استول.

استثناء: د ملگرو ملتونو په سازمان کې دا استثنا د اوکراين او سپيني روسيې (بلاروس) د غړيتوب په اړه وه.

که څه هم د پخواني شوروي اتحاد د ۱۹۴۴ کال اصلاح شوي اساسي قانون خپلو ټولو جمهوريتونو ته له بهرنيو هېوادونو سره د سياسي او ډيپلوماتيکو اړيکو د ټينگولو اجازه ورکړې وه، خو دا کار د ملگرو ملتونو د منشور خلاف عمل و.

د يادو دوو جمهوريتونو غړيتوب په حقيقت کې هغه پرېکړه وه، چې د يالتا په کنفرانس کې د روزولټ په خوښه ترسره شوه، يعنې شوروي اتحاد ته د ملگرو ملتونو په سازمان کې د يوې پرځای د درېو را يو حق ورکړل شو.

دويم شرط: دا شرط د هغو هېوادونو لپاره دی، چې غواړي په ملگرو ملتونو سازمان کې نوی غړيتوب ترلاسه کړي. په دې معنا چې متقاضي (د غړيتوب غوښتونکی دولت) بايد پر نورو هېوادونو د يرغل انگيزه او هوډ ونه لري او له بهرنيو هېوادونو سره خپلې اړيکې د سولې غوښتنې پر بنسټ عيارې کړي. د يادونې ده چې د سولې غوښتنې شرط پخوا د هغو هېوادونو لپاره په کار وړل کېده، چې د محور هېوادونو (المان، جاپان او ايتاليا) پر وړاندې په جگړه بوخت وو.

درېيم شرط: د منشور د ژمنو عملي کول د ملگرو ملتونو په سازمان کې د غړيتوب اساسي شرط گڼل کېږي، ځکه د سازمان د حقوقو او مکلفيتونو منل د منشور د مفاداتو په منلو پورې تړاو لري.

څلورم شرط: په ملگرو ملتونو سازمان کې د نويو غړو لپاره څلورم او وروستی شرط د دولت په وړتيا او د منشور د ژمنو پر پلي کولو راڅرخي، چې دغه موضوع عمومي اسامبلې او امنيت شورا ته سپارل شوې ده او دلته به يې په تفصيل سره وڅېړو.

۲- د ملگرو ملتونو په سازمان کې د غړيتوب طرز العمل

په ملگرو ملتونو سازمان کې غړيتوب، د امنيت شورا په توصیې او د عمومي اسامبلې له تائيد وروسته منل کېږي. (د منشور څلورمه ماده، دويمه فقره).

په دې توگه عمومي اسامبله د نوي غړيتوب وړاندیز په دوه ثلثه رایو تائيدوي. د ملگرو ملتونو په سازمان کې د غړيتوب منلو طرز العمل د ملتونو ټولني په پرتله يو څه پېچلی دی.

په ملتونو ټولنه کې د نويو غړو منل د عمومي اسامبلې انحصاري واک و، په داسې حال کې چې په ملگرو ملتونو سازمان کې بيا امنيت شورا د ویتو له حق څخه برخمنه ده.

د يادونې ده، چې د منشور په څلورمه ماده کې د توصیې (Recommendation) د کلیمې معنا د منشور له (۱۱، ۱۰، ۱۴، ۳۲، ۳۷ او ۳۸ مو) مادو سره توپير لري. يعنې دلته (توصيه) يوه ساده رایه او مشورتي نظر چې حقوقي ارزښت ولري، نه ده. بلکې دغه کلمه دلته د پرېکړې (Decision) په معنا په کار وړل شوې ده.

په امنيت شورا کې د نوي غړيتوب د موضوع د څېړلو په موخه د رایې غوڅ اکثریت ته اړتيا ده او دا کار سبب کېږي، چې د امنيت شورا دايمي غړي عملاً د ویتو له حق څخه برخمن اوسي. تر ۱۹۵۵ کال پورې شوروي اتحاد ۴۷ ځلي د هغو شپاړسو هېوادونو په وړاندې ویتو وکاروله، چې

غونډتل يې د ملگرو ملتونو په سازمان کې نوي غړيتوب ترلاسه کړي. شوروي اتحاد دا کار په ملگرو ملتونو سازمان کې د سوسياليسټي بلاگ هېوادونو د غړيتوب نه منلو په غبرگون کې ترسره کاوه.

په داسې حال کې چې لويديځو هېوادونو په دقت سره د هر نوي غړيتوب د وړانديز پر څپلو ټينگار کاوه، پخواني شوروي اتحاد په پرلپسې توگه د ملگرو ملتونو په سازمان کې د نوي غړيتوب وړانديزونه ردول.

دغو ناندريو کابو درې کاله دوام وکړ او سازمان يې له يوې اوږدې کشالې سره مخامخ کړی و. د ۱۹۵۵ کال په ډيسمبر کې دوو نړيوالو پېښو يعنې د ستالين مړينې او د ژنيو سرمشريزې غونډې، په ختيځ او لويديځ سياسي بلاکونو پورې اړوند ۱۲ هېوادونو ته په سازمان کې د نوي غړيتوب شرايط برابر کړل.

بالاخره د دغو شپاړسو هېوادونو د غړيتوب موضوع د امنيت شورا تر تصويب وروسته عمومي اسامبلې ته د تائيد په موخه وړاندې شوه او عمومي اسامبلې هم له جاپان او مغولستان پرته، د يادو هېوادونو غړيتوب د رايو په اکثريت ومانه.

پورتنۍ حقوقي مسئله چې د منشور د ۴ مادې ۲ فقرې له امله رامنځته شوې وه، عمومي اسامبلې دوه ځله د تفسير په موخه نړيوالې محکمې ته وړاندې کړه:

۱- د محکمې په لومړۍ مشورتي پرېکړه کې چې د ۱۹۴۸ کال د مې په ۲۸ ترسره شوه، راغلي و: د ملگرو ملتونو سازمان هېڅ غړی نه شي کولی سازمان ته د هغو هېوادونو غړيتوب وړانديز وکړي، چې د غړيتوب له طرز العمل او شريطو سره برابر نه وي. دا پرېکړه په حقيقت کې په ضمني توگه پخواني شوروي اتحاد ته متوجې وه او د دغه هېواد کړنې يې محکومولې.

۲- د ۱۹۵۰ کال د مارچ په درېيمه، د محکمې په دويمه رايه کې راغلي وو: عمومي اسامبله نه شي کولای، د يوه هېواد غړيتوب ومني، مگر داچې امنيت شورا ورسره له مخکې توافق کړی وي.

هغه مهمه مسئله چې له غړيتوب څخه وروسته مطرح کېږي، د دولتونو ټوليزه او انفرادي پېژندنه ده. د عمومي اسامبلې له خوا د هېواد غړيتوب منل د ټوليزې پېژندنې لږترلږه دوه پر درېيمه برخه جوړوي. خو ايا انفرادي پېژندنه هم په دې کې راتلاي شي؟

يا په بل عبارت، ايا د يوه نوي هېواد له ټوليزې پېژندنې سره هممهاله، انفرادي پېژندنه هم بايد ترسره شي او که نه؟

دا مسئله د فلسطين په اړه په جدي توگه مطرح شوه. که څه هم اسرائيل له جوړېدو سره سم د ملگرو ملتونو غړی شو او د عمومي اسامبلې لخوا هم وپېژندل شو، خو عربي هېوادونو د نوموړي هېواد په رسميت پېژندلو څخه ډډه وکړه.

د اسلامي هېوادونو دغه دريځ له نړيوالو اصولو او مقرراتو سره په ټکر کې نه و ځکه په ۱۹۵۰ کال کې د سازمان د سکرټريټ په دې اړه يوه اعلاميه خپره کړه چې انفرادي پېژندنه په کې شرط نه وه گڼل شوې. يو شمېر ليکوالانو لکه رايټ (Q.wright) د نويو غړو انفرادي پېژندنه د ټولو دولتونو خپلواک حق گڼي.

۳- د ملگرو ملتونو په سازمان کې د نا غړو دولتونو وضعيت

د ملگرو ملتونو منشور د هغو هېوادونو لپاره ځانگړي مقررات په پام کې نيولي دي، چې د سازمان غړي نه دي:

لومړی: د ناغړو هېوادونو له خوا د منشور منل: د منشور ۲ مادې ۲ فقرې له مخې، هغه هېوادونه چې د ملگرو ملتونو غړيتوب نه لري، د سازمان منشور ته په درناوي کولی شي چې د نړيوالې سولې او امنيت په برخه کې له ملگرو ملتونو سره همکاري وکړي.

دوهم: د ناغړو هېوادونو ترمنځ د نړيوالو شخړو هواری: د منشور ۲۲ مادې له مخې، هغه مسايل چې په امنيت شورا کې تر بحث لاندې وي او د ملگرو ملتونو يو نا غړی دولت په مسئله کې ځان بنسټل وگڼي، امنيت شورا به نوموړي دولت ته په قضيه کې د گډون بلنه ورکړي، خو د رايې حق نه لري او امنيت شورا مکلفه ده چې يادو هېوادونو ته وړ او مناسب شرايط برابر کړي.

پورتني مقررات د ناغړو دولتونو له حقونو او مواضعو څخه د ملاتړ په موخه ټاکل شوي دي. په همدې اساس، ملگري ملتونه به د هېڅ هېواد په حق کې ناسم قضاوت و نه کړي.

همدغه راز د امنيت شورا داخلي کړنلارې له مخې، شورا کولی شي ناغړي هېوادونه د اختلاف او شخړې په صورت کې د توضيحاتو په موخه شورا ته راوغواړي.

د نړيوالې قضايي روپې پر بنسټ، د ملگرو ملتونو سازمان حقوقي شخصيت پر ناغړو دولتونو هم منل کېږي او سازمان کولی شي پر هغوی دعوا اقامه کړي. (د نړيوالې محکمې مشورتي پرېکړه، ۱۱، اپرېل، ۱۹۴۹).

دغه راز د عمومي اسامبلې پرېکړې هم د ټولو هېوادونو (غړو او ناغړو) په وړاندې د اجرا وړ دي. (د ناميبيا د قضيبې په اړه د نړيوالې محکمې پرېکړه، ۲۱، جون، ۱۹۷۱).

بل ځای د منشور د ۳۵ مادې درېيمه فقره هم ورته حکم کوي: (هغه هېوادونه چې د ملگرو ملتونو غړي نه دي، منشور ته په بشپړ درناوي کولی شي د خپلو حقوقي مسايلو د حل په موخه د امنيت شورا او عمومي اسامبلې پام ځان ته راواړوي).

همدغه راز د منشور په ۵۰ ماده کې هم ورته خبره شوې ده: (کله چې د امنيت شورا له لوري د يوه هېواد پر وړاندې قهري او احتياطي تدابير نيول کېږي او دغه تدابير د يوه بل هېواد د اقتصادي

زيان لامل شي، زيانمن هېواد کولی شي چې د يادې ستونزې په اړه امنيت شورا سره خبرې وکړي).

۴- له ملگرو ملتونو سره د همکارۍ په موخه د ناغرو هېوادونو رابلل

د ملگرو ملتونو له سازمان سره د ناغرو هېوادونو همکارۍ په فرعي سازمانونو؛ په ځانگړې توگه په سيمه ييزو اقتصادي کمپسيونونو کې د پام وړ ده او ددې همکاريو مخينه بايد د بروس (Bruce) په راپور کې چې په ۱۹۳۹ کال کې د ملتونو ټولني د ځانگړې کمپټې په مرسته چمتو شوی و، ولټوو.

په ياد راپور کې د غړو او ناغرو دولتونو ترمنځ د مساوي حقونو پربنسټ د اقتصادي او ټولنيزې همکارۍ لپاره د يوې مرکزي دايمي کمپټې د جوړېدو وړانديز شوی و. ناغري دولتونه او سمهال په ملگرو ملتونو کې خپل څارونکي استازي لري. لکه سويس له ۱۹۲۲ کال څخه تر ۲۰۰۲ زېږديز کاله پورې په ملگرو ملتونو کې څارونکي غړي لرل. واتيکان له يو دايمي پلاوي سره، ۱۹۲۷.

سره له دې چې سويس تر ۲۰۰۲ کال پورې د ملگرو ملتونو رسمي غړی نه و، خو د ملگرو ملتونو سازمان په دغه هېواد کې يو دايمي مقر پرانيستی و. نا غري دولتونه کولی شي چې په خپله خوښه د ملگرو ملتونو سازمان په ځينو ارگانونو، لکه د ملگرو ملتونو پراختيايي پروگرام او د ملگرو ملتونو د پراختيا او سوداگرۍ په کنفرانس کې برخه واخلي. سازمان په خپلو کنفرانسونو کې ناغرو هېوادونو ته د گډون بلنه هم ورکوي.

۵- د کوچنيو هېوادونو (micro-state) وضعیت

په نړيوالو سازمانونو کې له جغرافيوي پلوه د کوچنيو هېوادونو غړيتوب، يوه ستونزمنه مسئله گڼل کېږي، ځکه يو شمېر هېوادونه ډېر کوچنی جغرافيوي مساحت او لږ شمېر نفوس لري. لکه د باربادوس هېواد د ۴۳۰ کیلومتره مربع پراخوالي سره په ۱۹۲۲ کال کې په ملگرو ملتونو کې د غړيتوب پرمهال ۲۵۰ زره وگړي لرل. دغه راز مالديف هېواد د ۳۰۰ کیلومتره مربع پراخوالي سره په ۱۹۲۵ کال کې په ملگرو ملتونو کې د غړيتوب پرمهال ۱۱۰ زره وگړي لرل. خو په ملتونو ټولنه کې وضعیت بل ډول و، په ياد سازمان کې میکرو يا کوچنيو هېوادونو ته د غړيتوب حق نه ورکول کېده.

که څه هم په سازمانونو کې د دولتونو د غړیتوب لپاره د نفوس او جغرافیې کوم ټاکلي او ځانګړي حدود نشته، خو له دې سره سره بیا هم په دې اړه د ملګرو ملتونو او ملتونو ټولني ترمخ ډېر توپيرو.

د ملګرو ملتونو سازمان، جغرافیوي پراخوالی او نفوس شرط نه ګڼي، بلکې دولتوالی او حاکمیت د یوه هېواد د غړیتوب د مهمو عناصرو په توګه پېژني.

په همدې اساس، د ملګرو ملتونو سازمان د ۱۹۷۴ او ۱۹۷۳ کلونو ترمخ نږدې ۲۲ نوي غړي ومنل. له دې جملې یوازې اته هېوادونو له یو میلیون څخه ډېر وګړي لرل او پاتې نور له دې څخه په ټیټه کچه کې وو.

په هر حال، امریکا په ۱۹۶۹ کال کې د ملګرو ملتونو سازمان ته وړاندیز وکړ، چې له کوچنیو هېوادونو څخه دې په عمومي اسامبلې کې د رایې حق واخیستل شي او په بدل کې دې ورته مالي ونډه معاف کړل شي.

دغه راز انګلیستان هم ورته وړاندیز وکړ، چې کوچني هېوادونه په سازمان کې د غړیتوب اخیستو په بدل کې باید په خپل خوښه د رایې کارونې له حق څخه تېر شي.

۶- د دولتونو د استازيو پلاويو وضعیت

د منشور په مقدمه کې راغلي، چې دولتونو د خپل ولس د استازیتوب په موخه د ملګرو ملتونو سازمان جوړ کړی دی او همدغه دولتونه دي چې خپل منتخب استازي سازمان ته لېږي؛ ځکه ولس په مستقیم ډول په سازمان کې برخه نه شي اخیستی.

هر غړی هېواد د ملګرو ملتونو په سازمان کې یو دایمي پلاوی لري. د منشور له څلورمې مادې پرته چې د نویو غړو شرایط په کې ذکر شوي دي، د استازي پلاوي په اړه کوم ځانګړي مقررات نه دي ټاکل شوي، خو د امنیت شورا، عمومي اسامبلې او اقتصادي او ټولنیزې شورا داخلي کړنلارې په دې برخه کې څرګند مقررات لري.

د یادو ارګانونو د کړنلارې پر اساس که چېرې د یوه دولت د پلاوي اعتبار په اړه اختلاف رامنځته کېږي، پلاوی کولی شي تروروستی پرېکړې پورې خپل کار ته دوام ورکړي.

د چین او هنګري د پلاويو وضعیت هغه موارد وو، چې په ملګرو ملتونو سازمان کې یې د استازي پلاوي د اعتبار پر سر ناندري پورته شوې.

که څه هم چین د ملګرو ملتونو سازمان اصلي غړی او د سنفرانسيسکو کنفرانس بنسټګرو، خو د کمونستي نظام په منځته راتګ سره د دغه هېواد غړیتوب په سازمان کې یو څه لانجمن شو.

په ۱۹۴۹ کال کې د مایوتسه ټونګ په مشرۍ د یو کمونیستي انقلاب په ترڅ کې د چین ولسي ډیموکراټیک جمهوریت رامنځته شو او د چین جمهوري حکومت د چانګکایچک په مشرۍ د فرموس (formose) په نامه کوچنۍ ټاپو ته ولېږل شو.

په پیګنگ کې کمونیستي نظام واکمن و او د فرموس په ټاپو کې د پخواني حکومت مشرانو (taipeh) ځان ته خپلواک حکومت جوړ کړ. که څه هم دغه رهبران له سیاسي صحنې څخه څنګ ته شوي وو، خو بیا هم دوی خپل ځانونه د چيني ولس مشروع استازي بلل. په همدې موخه د ملګرو ملتونو په سازمان کې د چین استازی پلاوی چې په ۱۹۴۵ کال کې د پخواني حکومت له خوا لېږدل شوی و، په خپل ځای پاتې شو.

په ۱۹۵۰ کال کې په ملګرو ملتونو سازمان کې د چین د استازیتوب مسئله په جدي توګه مطرح شوه، خو یولس کاله یعنې تر ۱۹۶۱ کال پورې دا مسئله د عمومي اسامبلې د کار په اجنډا کې شامله نه شوه. په ۱۹۶۱ کال کې دوه مسلې، (په ملګرو ملتونو کې د چین استازیتوب) او (په ملګرو ملتونو کې د چین ولسي جمهوریت د حقونو خونديتوب) د عمومي اسامبلې کاري اجنډا وې.

پخواني شوروي اتحاد په ۱۹۴۹ کال په ملګرو ملتونو سازمان کې د چین کمونستي نظام د استازیتوب مسئله د سازمان په بېلابېلو ارګانونو کې مطرح کړه، خو دغو ارګانونو د خپلې داخلي کړنلارې له مخې د شوروي وړاندیز رد کړ.

د ملګرو ملتونو ټول ارګانونه، لکه عمومي اسامبله د منشور د ۲۱ مادې، امنیت شورا د منشور د ۳۰ مادې او اقتصادي-ټولنیزه شورا د منشور د ۷۲ مادې له مخې کولی شي، چې خپلې داخلي کړنلارې په خپله تدوین او جوړې کړي. د یادو کړنلارو د پرېکړو له مخې، د سازمان د اصلي ارګانونو پرېکړې باید په درې ثلثه رایو ترسره شي.

دغه راز په ۱۹۵۰ کال د ډیسمبر په ۱۴ د عمومي اسامبلې له خوا د ۳۹۲ نمبر پرېکړې لیک په ترڅ کې د چین د استازیتوب پرمسلې سربېره، د رایو ترلاسه کولو پراکثريت چې دوه پر درېیمه برخه وه، هم ټینګار وشو.

په ملګرو ملتونو سازمان کې په ۲۰ لسيزه کې چې د غړیتوب لپاره د رایو ساده اکثریت په پام کې نیول شوی و، ډېری هېوادونو وکړای شول چې د سازمان غړیتوب خپل کړي. خو چین د منشور ۱۸ مادې او ۲ فقرې پرېنستې، نه شوای کولی چې د رایو په ساده اکثریت د ملګرو ملتونو غړیتوب ترلاسه کړي.

د یادي مادې له مخې، مهم مسایل باید په دوه ثلثه رایو تصویب شي. امریکا چې هغه مهال په ملګرو ملتونو کې د چین کمونستي نظام د غړیتوب سخت مخالفه وه، په ۱۹۵۰ کال کې پر عمومي اسامبلې یو نوی پرېکړه لیک تصویب کړ.

په پرېکړه لیک کې راغلي وو: (د منشور اتلسمې مادې له مخې د چین په استازیتوب کې د بدلون په اړه ټول وړاندیزونه، یوه مهمه او جدي مسئله گڼل کېږي).

په ۱۹۷۰ کال کې د چین کمونیستي نظام د غړیتوب په اړه رای گیری وشوه خو بریالی نه شو. د ۱۹۷۱ کال په جولای کې د البانیا او یو شمېر نورو هېوادونو په وړاندیز دا مسئله یو ځل بیا عمومي اسامبلې ته وړاندې شوه، خو د امریکا د پرلپسې مخالفت له امله موضوع یو ځل بیا رد شوه او د چین له ملي جمهوري دولت (تایوان) څخه یې غوښتنه وکړه چې په عمومي اسامبلې کې خپل غړیتوب ته دوام ورکړي.

بالاخره، د ۱۹۷۱ کال د اکتوبر په ۲۵ نېټه، له ۲۱ کلونو انتظار وروسته د امریکا له مخالفتونو سره- سره د چین کمونیست دولت په ۷۲ موافقو، ۳۵ مخالفو او ۱۷ ممتنع رایو وکولای شول چې د ملگرو ملتونو غړیتوب ترلاسه کړي.

۷- د وتلو او اېستلو شرایط، د غړیتوب ځنډول او رایه

الف- د ملگرو ملتونو سازمان څخه وتل

د ملگرو ملتونو له سازمان څخه د غړو هېوادونو د وتلو د مخنیوي په برخه کې کوم ځانگړي مقررات نه دي پېښیږي، خو د اېستلو لپاره یې په منشور کې ځینې مقررات ټاکلي دي. د ملگرو ملتونو د منشور د تدوین او تنظیم پرمهال یو شمېر هېوادونو په منشور کې غړو هېوادونو ته د وتلو له حق سره مخالفت کاوه.

د سنفرانسیسکو د لومړي کمېسیون مشر هانري رولن (H.Rolin) په دې باور و، چې د دولتونو خاص او استثنايي حالت باید په پام کې ونیول شي او له سازمان څخه د غړو د وتلو په برخه کې باید ځنډ رامنځته نه شي.

د نوموړي په اند، د دوه دلایلو له امله باید د دولتونو د خروج یا وتلو مخه ونه نیول شي:

۱- د دولتونو د حاکمیت اراده

۲- په ځانگړو حالاتو کې کېدای شي وتل یوازې له سازمان سره د مخالفت وسیله وي.

د ملگرو ملتونو سازمان له جوړېدا راهیسې تر اوسه یو ځل دا ډول پېښه رامنځته شوې ده، چې په ۱۹۲۴ کال کې له دغه سازمان څخه د اندونیزیا وتل و. نوموړي هېواد په همدې نېټه رسماً اعلان کړه، چې د ۱۹۲۵ کال د مارچ له لومړۍ نېټې څخه وروسته د سازمان له غړیتوب څخه وځي. د اندونیزیا د وتلو لامل په سازمان کې د مالیزیا د غړیتوب له امله و چې له نوموړي هېواد سره یې یو لړ سیاسي او جغرافیوي اختلافات درلودل.

په هر حال، په ۱۹۲۲ کال د مارچ په يوولسمه د يوې نظامي کودتا له لارې د اندونيزيا ولسمشر سوکارنو له واک څخه گوښه کړای شو او دې هېواد يو ځل بيا په ۱۹۲۲ کال کې ملگرو ملتونو سازمان سره خپله همکاري له سره پيل کړه.

که څه هم له سازمان څخه وتل تر يو ځل ډېر تکرار نه شول، خو له فرعي مؤسسو او سازمانونو څخه وتل په ځلونو تکرار شوي دي.

که د يوه هېواد بهرنی سياست د يو فرعي سازمان له فعاليتونو سره په ټکر کې وي، ياد هېواد کولی شي په خپله خوښه له سازمان څخه ووځي.

د سويلي افريقا هېواد په ۱۹۵۳ کال کې د يونيسکو او د روغتيا نړيوالو سازمانونو له غړيتوب څخه ووت.

همدا راز په ۱۹۵۰ کال کې د روغتيا له نړيوال سازمان څخه د بلغارستان، رومانيا، چکسلواکيا، هنگري او پولنډ هېوادونو وتل هغه موارد وو، چې نورو دولتونو هم په ورته اقدام لاس پورې کړ او له فرعي سازمانونو څخه د بېلابېلو لاملونو له امله ووتل.

ب- د غړو اېستل

د منشور د ۲ مادې له مخې، که د ملگرو ملتونو سازمان هر غړی د منشور له پرېکړو څخه سرغړونه وکړي، د امنيت شورا او عمومي اسامبلې له خوا به د سازمان له غړيتوب څخه واپستل شي.

له نړيوالو دولتي سازمانونو څخه د اېستلو پېښه يوازې يو ځل په ۱۹۳۹ کال کې ترسره شوه. هغه مهال پخواني شوروي اتحاد پر فنلینډ د پوځي يرغل له امله د ملتونو له ټولني څخه واپستل شو.

د ملگرو ملتونو د سازمان له جوړېدا راهيسې تر اوسه هېڅ هېواد له دې سازمان څخه نه دی اېستل شوی او نه هم د اېستل شوي هېواد د بياځلي غړيتوب لپاره په منشور کې کوم مقررات پېښيني شوي دي.

ج- د غړيتوب ځنډول

د منشور ۵۰ مادې له مخې، کله چې امنيت شورا د يوه غړي هېواد پر وړاندې په قهري اقدام لاس پورې کړي، د شورا په وړاندیز به د عمومي اسامبلې له لوري د نوموړي هېواد ځيني حقوق او امتيازات وځنډول شي. د يادونې ده، چې دا حقوق او امتيازات بنایي د امنيت شورا له خوا بېرته ورکړل شي.

په ياده ماده کې هغه حقوق او مزایا چې ځنډول کېږي، نه دي په ډاگه شوي، خو داسې انگېرل کېږي چې له ځنډ څخه موخه د رايې ورکولو حق، د ټاکلو حق او د سازمان د ټولو ارگانونو په غونډو کې د نه گډون حق دی.

لکه په ۱۹۷۴ کال کې د عمومي اسامبلې په عمومي غونډه کې د اسیایي او افریقایي هېوادونو ډلې د غوښتنې پر اساس، سویلي افریقا د عمومي اسامبلې په غونډه کې له گډون څخه محرومه شوه.

د-د رایې حق

د منشور ۱۹ مادې له مخې، د ملگرو ملتونو هر هغه غړی چې د مالي ونډې په ورکړه کې له دوه کلونو ډېر ځنډ وکړي، په عمومي اسامبلې کې د رایې ورکولو حق نه لري، خو که چېرې عمومي اسامبله دا جوت ته کړي چې د ونډې نه ورکول د مالي بې وسۍ له امله دی، په دې صورت کې غړی هېواد کولی شي د رایو له حق څخه گټه واخلي.

کانگو ته د ملگرو ملتونو له خوا د سوله ساتو ځواکونو لېږل د شوروي او فرانسې له مخالفت سره مخ شو او دا یې یو غیر قانوني عمل وباله. یادو هېوادونو ددې کړنې په غبرگون کې سازمان ته د مالي ونډې له ورکړې څخه ډډه وکړه او ادعا یې کوله چې د منشور د ۱۷ مادې او ۲ فقرې له مخې، د دوی لپاره هېڅ کوم قانوني مکلفیت نشته.

د یادې مادې دویمه فقره داسې حکم کوي: (د سازمان لگښت د عمومي اسامبلې له لوري د ټاکل شوې ونډې له مخې، د غړو هېوادونو پر غاړه ده). عمومي اسامبلې ددې قضیې د حل په موخه له نړیوالې محکمې څخه د مشورتي نظر غوښتنه وکړه او محکمې په ۱۹۶۲ کال د جولای په شلمه نېټه په دې اړه خپله پرېکړه اعلان کړه.

په پرېکړه کې راغلي و، چې پوځي عملیات د نړیوالې سولې او امنیت د ساتنې په منظور ترسره کېږي او دغه مسئله د ملگرو ملتونو سازمان له واکونو څخه ده او همدا راز د دې عملیاتو لگښت کېدای شي د ټول سازمان د بودیجې یوه برخه وگڼل شي او ټول غړي هېوادونه د لگښت پر ورکړې مکلف دي.

د ۱۹۶۴ کال په عمومي غونډه کې امریکا د منشور د ۱۹ مادې پر بنسټ عمومي اسامبلې ته وړاندیز وکړ، چې د مالي ونډې نه ورکولو له امله دې په ملگرو ملتونو سازمان کې د شوروي او فرانسې د رایې حق وځنډول شي، خو دا چې دا مسئله د نړیوالو ستونزو د زېږېدو لامل کېده، په ۱۹۶۵ کال امریکا له خپلې پرېکړې و اوښته او فرانسې سره له دې چې په کانگو یې پوځي عملیات غیر قانوني گڼلي وو، په ۱۹۷۲ کال کې خپله ځنډ بدلې مالي ونډه سازمان ته ورکړه.

۸- په ملگرو ملتونو کې اصلاحات

په نړیواله کچه بدلونونو ته په پام سره، پر نړیوالې ټولنې د حاکمو قواعدو اصلاح او بیا کتنې ته اړتیا لیدل کېږي. د ملگرو ملتونو منشور هم د نورو نړیوالو تړونونو په څېر اصلاح ته اړتیا لري. د

هېوادونو ترمنځ د قدرت په موازنه کې بدلون او د هېوادونو د شمېر زياتوالی سبب شوي چې د سازمان په مقرراتو کې يو لړ اصلاحات او بدلونونه رامنځته شي.

په ملگرو ملتونو کې د اصلاحاتو بهير په دوه لنډو جملو کې په دې ډول بيانولی شو:

۱- د سازمان له تاسيس څخه تر زريزې اعلاميې پورې (۲۰۰۰ ميلادي کال)

۲- په ۲۰۰۰ ميلادي کال کې له زريزې اعلاميې وروسته د اصلاحاتو نوی بهير

۱- د ملگرو ملتونو له تاسيس څخه تر ۲۰۰۰ ميلادي کال پورې:

د ملگرو ملتونو سازمان په جوړښت کې د اصلاح لپاره هڅې په لومړي ځل په ۱۹۴۷ کال کې د امريکا د سنا مجلس د مالي چارو کمېټې له طرحې وروسته پيل شوې او هغه عمده اصلاحات چې په دې وخت کې ترسره شول دلته به يې په لنډه ډول بيان کړو:

- د امنيت شورا د غير دايمي غړو شمېر له ۲ څخه ۱۰ ته لوړول: په ۱۹۲۳ کال کې د عمومي اسامبلې له خوا د يوه پرېکړه ليک په ترڅ کې د امنيت شورا د غير دايمي غړو په شمېر کې زياتوالی راغی، چې دغه کار د سازمان په جوړښت کې د بدلون لامل شو. په ۱۹۴۵ کال کې د سازمان د ټولو غړو شمېر ۵۱ هېوادونه وو، خو په ۱۹۲۳ کال کې دغه شمېر ۱۱۴ ته لوړ شو.

- د امنيت شورا د رای گيری په نصاب کې بدلون: د عمومي اسامبلې د ۱۹۲۳ کال پرېکړه ليک له مخې د امنيت شورا د رایو اکثریت له ۷ څخه ۱۰ ته لوړ شو.

- د جغرافيوې وېش له مخې د امنيت شورا په غير دايمي غړيتوب کې بدلون: تر ۱۹۲۵ کال پورې د امنيت شورا د غير دايمي غړو لپاره جغرافيوې وېش په دې ډول وو:

۱- د لاتيني امريکا هېوادونه (۲ غړي)

۲- ختيځه اروپا (۱ غړی)

۳- لويديځه اروپا (۱ غړی)

۴- منځنی ختيځ (۱ غړی)

۵- د گډوگتو هېوادونه (۱ غړی)

خو د ۱۹۲۳ کال پرېکړه ليک له مخې، په ۱۹۲۵ کال کې د جغرافيوې وېش پر اساس د امنيت شورا په غير دايمي غړيتوب کې په لاندې توگه بدلون راغی:

اسيايي - افريقايي هېوادونه (۵ غړي)

د لاتيني امريکا هېوادونه (۲ غړي)

د ختيځې اروپا هېوادونه (۱ غړی)

د لويديځې اروپا هېوادونه (۱ غړی)

نور هېوادونه (۱ غړی)

- د يو کلنې دورې لپاره د امنيت شورا غړيتوب ترلاسه کولو شونتيا: که څه هم د منشور ۲۳ مادې په امنيت شورا کې د غير دايمي غړيتوب موده دوه کاله ټاکلې ده، خو له شپېتمې ميلادي لسيزې وروسته هغو دولتونو ته د يوه کال لپاره په امنيت شورا کې د غړيتوب زمينه برابره شوه، چې د عمومي اسامبلې له خوا يې مساوي رايې ترلاسه کړې وې.

- د اقتصادي او ټولنيزې شورا د غړو زياتوالی: د ۱۹۲۳ کال پرېکړه ليک له مخې د اقتصادي او ټولنيزې شورا غړي له ۱۸ څخه ۲۷ او له ۲۷ څخه ۵۴ ته لوړ شول.

- د (XXVI) ۲۸۴۷ نمبر پرېکړه ليک له مخې د منشور ۲۱ مه ماده اصلاح شوه، چې پر اساس به يې د اقتصادي او ټولنيزې شورا غړي د جغرافيوې وېش له مخې ټاکل کېدل.

- د غړو هېوادونو په مالي ونډه کې بدلون: تر ۱۹۵۵ کال پورې امريکا ۳۹ سلنه، انگلستان ۱۱ سلنه او پخواني شوروي اتحاد ۲ سلنه د ملگرو ملتونو بوديجه پرې کوله، چې د بوديجې ټولټال ۲۰ سلنه برخه يې جوړوله او پاتې ۴۰ سلنه د نورو غړو له خوا ورکول کېده.

خو د سازمان د غړو زياتوالي ته په پام سره چې ۱۱۸ ته رسېدلي وو، عمومي اسامبلې په ۱۹۵۵ زېږديز کال کې د غړو هېوادونو د مالي ونډې په کچه کې بدلون راوست چې حد اکثر ۳ سلنه او حد اقل ۴ سلنه وټاکل شوه. د درېيم ځل لپاره په ۱۹۷۷ کال کې د غړو په مالي ونډه کې بدلون راغی. خو د وروستي ځل لپاره په ۲۰۰۰ ميلادي کال کې حد اکثر ۲۵ سلنه او حد اقل ۲۲ سلنه وټاکل شوه.

۲- په ۲۰۰۰ ميلادي کال کې د زريزې اعلاميې له مخې د نويو اصلاحاتو بهير

عمومي اسامبلې د ۲۰۰۰ ز کال په سپټمبر کې د ۱۴۷ غړو هېوادونو په گډون د يوې غونډې په ترڅ کې د زريزې اعلاميې (millennium declaration) په نوم يوه گډه اعلاميه خپره کړه، چې په ملگرو ملتونو کې د نويو اصلاحاتو پيلامه گڼل کېږي.

دغه اقدامات د پخواني عمومي منشي کوفي عنان له خوا په ۱۹۹۷ کال کې پيل شوي وو. نوموړي په ملگرو ملتونو کې د لازمواصلاحاتو په موخه يو ۱۲ کسيز پلاوی وگوماره.

پلاوي د ((تنگونې، گوانبونو او بدلونونه؛ سوله ييزه نړۍ: زموږ گډه مسؤليت)) تر نامه لاندې په ۲۰۰۴ کال کې خپل راپور خپور کړ.

کوفي عنان هم د ياد راپور پر بنسټ د ((امنيت، ازادۍ او بشري حقونو د لا تحقق په موخه هڅې)) په نوم په ۲۰۰۵ کال کې خپل راپور د نظر او ارزونې په موخه د عمومي اسامبلې غونډې ته وړاندې کړ.

عمومي اسامبلې هم د درې ورځنۍ سرمشريزې غونډې په پای کې د ملگرو ملتونو د اصلاحاتو په اړه يو پرېکړه ليک خپور کړ.

- ۱- د بشر حقوقو د شورا جوړول
- ۲- د سولې کمېسيون جوړول
- ۳- د بشریت پروړاندې د جنایت د مخنیوي طرحه، ټولوژنه او جنګي جنایت خو په دې ناسته کې غړي په دې بريالي نه شول چې په سازمان کې اړین او لازم اصلاحات راولي. دغه اصلاحات په امنیت شورا کې اړین وو.

څلورمه برخه:

د ملګرو ملتونو اصلي څانګې

د ملګرو ملتونو اصلي ارګانونه په لاندې ډول دي:

- ۱- امنیت شورا
- ۲- عمومي اسامبله
- ۳- اقتصادي او ټولنيزه شورا
- ۴- نړيواله محکمه
- ۵- دارالانشاء
- ۶- د قيموميت شورا.

لومړۍ څانګه: امنیت شورا

د منشور ۲۴ مادې له مخې امنیت شورا د ملګرو ملتونو له اصلي څانګو څخه ګڼل کېږي او د نړيوالې سولې او امنیت د ټينګښت دنده پر غاړه لري. د یادونې ده، چې امنیت شورا ته ددې ډول مسؤليت سپارل، د سترو قدرتونو له خوا چې د دويمې نړيوالې جګړې پرمهال يې د يوه نړيوال سازمان د جوړېدو هيله لرله، د ډومبارټن او کس کنفرانس په طرحه کې وړاندیز شوی و. د ملګرو ملتونو سازمان د تاسيس پرمهال د سازمان په چوکاټ کې د يوه دايمي اجرايوې ارګان د جوړولو پېشينيې وشوه، ترڅو وکړای شي نړيوالې سولې او امنیت ته د ورپېښو ګواښونو پرمهال پر يوه بېرني اقدام لاس پورې کړي او د منشور په اووم څپرکي کې پېشينيې شوی اجباري مکانيزم پلي کړي.

۱- دامنیت شورا جوړښت

امنیت شورا د پخوانۍ ملتونو ټولنيې شورا ته ورته له يو څو محدودو هېوادونو څخه جوړه شوې د ملګرو ملتونو اصلي څانګه ده.

د امنیت شورا غړي پر دوو برخو وېشل شوي دي، چې دايمي او غير دايمي غړي نومېږي. د ملتونو ټولني برعکس، د ملگرو ملتونو امنیت شورا نیمه دايمي غړي له يوې دورې زیات نه شي کولی، چې د امنیت شورا غړیتوب ته ځان ونوموي.

د منشور ۲۳ مادې له مخې امنیت شورا له پنځلس غړو څخه جوړه شوې ده.

چین، فرانسه، روسیه، انگلستان او د امریکا متحده ایالات د شورا دايمي غړي دي، چې یاد پنځه غړي په امنیت شورا کې د دايمي غړیتوب پر ځانگړي امتیازات سربېره، د (ویټو) له ځانگړي امتیاز څخه هم برخمن دي.

پروفیسور جېس آپ (JESSUP) د امنیت شورا پنځو دايمي غړو ته د دې ډول امتیازونو د ورکړې موضوع څېړلې او وایي، چې دا امتیاز د یادو هېوادونو ترمنځ له نورو غړو سره د قدرت پرسر د اختلاف له امله دی. یا په بل عبارت؛ دا چې د نړيوالې سولې او امنیت ساتنې مسؤلیت په لومړي سر کې د دغو پنځو دايمي غړو پر غاړه دی، په دې اړه تصمیم او د دې مسؤلیت د ترسره کولو څرنگوالی هم باید د دوی پر غاړه وي.

که څه هم په ۱۹۴۵ کال کې د لویو قدرتونو په توگه امنیت شورا ته د پنځو دايمي غړو ټاکل د یوه انکار نه منونکي حقیقت په توگه ومنل شو، خو د شلمې پېړۍ په وروستیو کې نه شو کولی ووايو، چې دغه پنځه غړي اوس هم د نړيوال زبرځواک په توگه پاتې او یا پاتې به شي.

دا چې د امنیت شورا د پنځو دايمي غړو ټاکل په نړيواله کچه د قدرت انډول ته کتو یو سیاسي انتخاب و، په اوسنیو شرایطو کې د قدرت بدلون او د نویو نړيوالو قدرتونو رامنځته کېدو ته په کتو سره، د امنیت شورا پر اوسني جوړښت باید له سره غور وشي.

له همدې امله د ملگرو ملتونو په سازمان کې یو شمېر هېوادونه په جدي ډول د امنیت شورا د غړو د ډېرېدو غوښتونکي دي. د المان، جاپان، برازیل او هند په څېر یو شمېر نور مخ پر ودې هېوادونه په امنیت شورا کې د نوي دايمي غړیتوب مستحق گڼل کېږي.

که څه هم د امنیت شورا پر جوړښت بیا کتنه نه ده شوې، خو د غیر دايمي غړو د جوړښت په اړه ځیني اصلاحات رامنځته شوي دي. په ۱۹۴۵ کال کې د شورا دايمي غړي پنځه هېوادونه او غیر دايمي غړي چې د عمومي اسامبلې له خوا د دوو کلونو لپاره انتخابېدل، شپږ وو.

د یادونې ده، چې د امنیت شورا لومړني جوړښت په ۱۹۲۳ کال کې د عمومي اسامبلې د یوه اصلاحي پرېکړه لیک له مخې بدلون وموند او دغه اصلاح په ۱۹۵۷ کال د اجرا وړ وگرځېده. یاده اصلاحيه بې له دې چې د شورا د دايمي غړو په جوړښت کې بدلون رامنځته کړي، د غیر دايمي غړو شمېر بې له شپږو څخه لسو ته لوړ کړ. په همدې اساس، د امنیت شورا ټول غړي له ۱۱ څخه ۱۵ ته زیات شول، چې له دې جملې ۵ دايمي او ۱۰ غیر دايمي غړي دي.

دا بدلون د ملگرو ملتونو د غړو شمېرته په کتو، چې له ۱۹۲۳ کال څخه تر ۱۹۷۳ کاله پورې له ۱۱۲ هېوادونو څخه ۱۳۵ دولتونو ته زيات شوي وو، ترسره شو. د منشور د ۲۳ مادې پر بنسټ، عمومي اسامبله بايد په امنيت شورا کې د غير دايمي غړو د ټاکلو پرمهال لاندې معيارونه په پام کې ونيسي:

۱- د نړيوالې سولې او امنيت او د سازمان د نورو موخو په تحقق کې مرسته؛

۲- د جغرافيه له مخې په شورا کې د څو کيو عادلانه وېش؛

د غير دايمي غړو ټاکل د عمومي اسامبلې د رايو په اکثريت (دوه ثلثه) ترسره کېږي، خو د رايو دا اکثريت په اسانۍ نه شي ترلاسه کېدای. ځيني هېوادونو لکه پولنډ د رای گیری په ۵۱ دوره (۱۹۲۳)، يوگوسلاويا په شپږدېرشمه دوره (۱۹۵۵) او يونان په نولسمه دوره (۱۹۵۱) کې د امنيت شورا غير دايمي غړيتوب ترلاسه کړ.

د امنيت شورا څوکۍ ته نوماندو هېوادونو کولی شول چې له خپل نوماندۍ څخه تېر شي. لکه کاناډا په ۱۹۴۲ کال، هند په ۱۹۴۷ کال او لبنان په ۱۹۵۰ کال کې امنيت شورا ته له خپل نوماندۍ څخه تېر شول. همدغه راز د مساوي رايو په صورت کې به پچه اچونه ترسره کېده. دغه راز د امنيت شورا غير دايمي غړو په توگه په يو وخت ددوه هېوادونو ټاکل هم شونې وو.

د يادونې ده، چې په يو وخت د دوه نوماندانو ټاکل، د منشور ۲۳ مادې د دويمې فقرې خلاف عمل دی، ځکه د يادې مادې له مخې د امنيت شورا هر غير دايمي غړی د دوو کلونو لپاره ټاکل کېږي، خو وروسته دا مسئله بيا د عمومي اسامبلې له خوا تصويب شوه او په منشور کې اصلاح راغله او د هېوادونو د غړيتوب موده يو کال وټاکل شوه. له ۱۹۵۵ کال څخه تر ۱۹۶۳ کال پورې پنځه ځلي د هممهاله انتخاب پېښه رامنځته شوه:

يوگوسلاويا- فلپين (۱۹۵۵، ډيسمبر ۲۰)

پولنډ- ترکيه (۱۹۵۹ ډيسمبر ۱)

ليبيا- ايرلينډ (۱۹۶۰، ډيسمبر ۲۰)

رومانيا- فلپين (۱۹۶۱، ډيسمبر ۱)

چکسلواکيا- ماليزيا (۱۹۶۳، اکتوبر ۳۰).

لکه مخکې چې ورته اشاره وشوه، د امنيت شورا د غير دايمي غړو په ټاکلو کې د عمومي اسامبلې يو معيار د جغرافيه پر اساس د څو کيو عادلانه وېش دی، خو عمومي اسامبلې ددغه وېش لپاره عملاً سياسي يا حقوقي وېش په پام کې نيولی دی.

د گډو گټو (commonwealth) هېوادونه له ۱۹۲۴، ۱۹۲۵ او ۱۹۷۲ کلونو پرته، نور په پرلپسې توگه د امنيت شورا غير دايمي غړي پاتې شوي دي. په همدې اساس، د لاتيني امريکا، عربي او افريقايي هېوادونه به معمولاً د امنيت شورا غير دايمي غړي وو.

د پروفیسور ویرالې (virally) په وینا، عمومي اسامبلې په امنیت شورا کې د غیر دایمي غړو د ټاکلو لپاره د فزیکي جغرافیې پرځای سیاسي جغرافیه د معیار په توګه ټاکلې ده. دې قاعدې ته په کتو چې د (غیر دایمي غړو ټاکل باید عادلانه وي) پورتنۍ کرښه هېڅ راز معقولیت او توجیه نه لري. تر ۱۹۲۵ کاله پورې د جغرافیې وېش پر بنسټ د امنیت په شورا کې د غیر دایمي غړو ټاکل په لاندې ډول و:

- د لاتیني امریکا دولتونه (۲ غړي)

- لوېدیځه اروپا (۱ غړی)

- ختیځه اروپا (۱ غړی)

- منځنی ختیځ (۱ غړی)

- د ګډو ګټو هېوادونه (۱ غړی)

پورتنۍ ډلبندي یا وېش څو مسایل په ډاګه کوي: لومړی دا چې، د لاتیني امریکا هېوادونو ته د دوه څو کیو ځانګړي کول، هغه مهال چې ملګرو ملتونو له شپېتو څخه زیات غړي نه لرل او د شلو په شاو خوا کې غړي یې د لاتیني امریکا هېوادونه وو، کومه نیوکه پرې نه وه. خو وروسته سازمان ته د افریقایې او اسیایې هېوادونو په راتلو سره، په لومړي وېش کې بدلون رامنځته شو او د لاتیني امریکا د هېوادونو لپاره وروستی وېش د منلو وړ نه وو.

پر دې سربېره، د (ختیځې اروپا هېوادونه) تر نامه لاندې دا عنوان سم نه و. ځینې وخت د ختیځې اروپا نوم کمونیسټي هېوادونو ته کارول کېده او کله به ورڅخه هغه هېوادونه مقصد وو چې له ختیځ کمونیسټي بلاک سره تړلي نه وو، بلکې یوازې په ختیځه اروپا کې یې موقعیت درلود. لکه یوګوسلاویا.

همدغه راز په ختیځه اروپا کې لویدیځ پلوه هېوادونو هم موقعیت درلود، لکه یونان او ترکیه. دویمه مسئله دا چې یو شمېر هېوادونه به کله د منځني ختیځ او کله به هم د ختیځې اروپا په نوم، د امنیت شورا غړیتوب ته ټاکل کېدل، لکه ترکیه.

د منشور د ۲۳ مادې تعدیل چې له مخې یې د امنیت شورا په غیر دایمي غړو کې زیاتوالی راغی او همدغه راز په ۱۹۲۳ کال د عمومي اسامبلې د ۱۹۹۱ نمبر پرېکړه لیک له مخې، د جغرافیوي وېش له مخې د امنیت شورا غیر دایمي غړيو ټاکل په لاندې ډول بدلون وموند:

- اسیایې - افریقایې دولتونه (۵ غړي)

- د لاتیني امریکا دولتونه (۲ غړي)

- د ختیځې اروپا دولتونه (۱ غړی)

- د لویدیځې اروپا دولتونه (۱ غړی)

- د پاسفیک سیمې او نور دولتونه لکه کاناډا، نوی زیلانډ او... (۱ غړی)

د امنيت شورا پر دايمي او غير دايمي غړو سربېره، د منشور د ۳۱ مادې له مخې، د ملگرو ملتونو هر غړی چې په امنيت شورا کې غړيتوب نه لري، کولی شي د شورا په غونډو کې د ناظر په توگه گډون وکړي.

همداراز د منشور د ۳۲ مادې له مخې، د ملگرو ملتونو هغه غړي چې په امنيت شورا کې غړيتوب نه لري او يا هر هغه هېواد چې د ملگرو ملتونو غړيتوب نه لري، کولی شي د امنيت شورا په غونډو کې برخه واخلي او امنيت شورا مکلفه ده چې نا غړو هېوادونو ته په شورا کې د گډون په موخه عادلانه او وړ شرايط په پام کې ونيسي.

۲- په امنيت شورا کې د رايې اچونې ډول

په ۱۹۴۴ کال د يالټا په کنفرانس کې امريکا وړانديز وکړ، چې د منشور ۲۷ مه ماده بايد په امنيت شورا کې د رايې اچونې ډول ته ځانگړې شي.

د ملتونو ټولني په امنيت شورا کې پرېکړې به د رايو په اتفاق ترسره کېدې، خو د ملگرو ملتونو په امنيت شورا کې برعکس، د رايو په اکثريت ترسره کېږي. اکثريت رايې په ټولو پرېکړو کې معيار او شرط نه دي.

د سازمان داخلي مسايلو لکه، د داخلي کړنلارې په اړه د رايو څرنگوالی نظر نورو مسايلو ته توپير لري. په ۱۹۲۲ کال کې د منشور د ۲۷ مې مادې ۲ مې فقرې د اصلاح له مخې، د سازمان د داخلي کړنلارو د تعديل او اصلاح لپاره د نهو مثبتو رايو اکثريت شرط ټاکل شوی دی.

دلته د رايې ورکونکي د غړيتوب ډول (دايمي او غير دايمي) په پام کې نه دی نيول شوی، بلکې د رايو دغه اکثريت د شمېر له مخې دی.

د يادونې ده چې د کړنلارې په تعديل کې د امنيت شورا د دايمي غړو منفي رايه کوم اغېز نه شي لرلی او په دې اړه پرېکړه په ۹ مثبتو رايو ترسره کېږي.

د ملگرو ملتونو منشور، د سازمان په داخلي کړنلارې پورې اړوند مسايل نه دي مشخص کړي او په دې برخه کې گونگ پاتې دي، خو د امنيت شورا د رويې پر بنسټ کولی شو چې لاندې موارد د سازمان د داخلي کړنلارې يوه برخه وگڼو:

د شورا په غونډو پورې اړوند مسايل، د غونډې اجنډا ټاکل، د شورا د مشر ټاکل، په شورا کې د سازمان د غړو گډون، يوه هېواد او يا يوه شخص ته د شورا په کارونو کې د گډون بلنه او نور مسايل.

د سنفرانسيسکو په کنفرانس کې يوه تفسيري لايحه وړاندې شوه چې د امنيت شورا دايمي غړو له خوا د تائيد وړ وگرځېده. په ياده لايحه کې راغلي وو، چې د امنيت شورا د غونډو په اجنډا کې

د هرې مسئلې شاملول، د داخلي کړنلارې يوه برخه گڼل کېږي. په همدې اساس، د امنيت شورا هېڅ دايمي غړی نه شي کولی چې له ويتو څخه په استفادې اجندا رد کړي. له اجندا پرته د نورو مسایلو په اړه پرېکړې د رايو په کيفي اکثريت يعنې له ويتو پرته په نهو مثبتو رايو ترسره کېږي. په دې ډول مسایلو کې که د شورا له پنځلسو غړو څخه څوارلس يې مثبتې رايې او يو دايمي غړی منفي رايه يا ويتو وکاروي، مسئله ويتو او رد گڼل کېږي. هغه مسایل چې د رايو کيفي اکثريت ته اړتيا لري په لاندې توگه دي:

- د اختلافونو سوله ييز حل؛

- تنبيهي اقدامات؛

- د غړو اېستل او د غړيتوب ځنډول؛

- له عمومي اسامبلې سره د امنيت شورا همکاري او د سرمنشي ټاکنه.

د منشور په ۲۷ ماده کې درج شوی اصل دوي استشناوې لري:

لومړی، د منشور د شپږم څپرکي له مخې هغه هېوادونه چې د اختلاف په طرف کې واقع وي (nemo iudex in re sua)، په غونډه کې د تصميم يا رايې اچونې حق نه لري. دويمه استثناء د امنيت شورا د هغو اقداماتو په اړه ده، چې د سيمه ييزو شخړو د حل په منظور ترسره کېږي.

د منشور د ۲۵ مې مادې دويمې فقرې له مخې، د ملگرو ملتونو غړي کولی شي چې امنيت شورا ته تر مراجعې مخکې، خپلې سيمه ييزې ستونزې د هوکړه ليکونو او د سيمه ييزو سازمانونو په مرسته حل او فصل کړي.

۳- د يوه دايمي غړي د امتناع حقوقي اثار

په رای گيرۍ کې د يوه غړي امتناع ويتو نه گڼل کېږي او مصوبه يا پرېکړه د نورو مصوبو په څېر الزاميت او حقوقي اثار لري. دا پېښه په لومړي ځل د امنيت شورا په نهه دېرشمه غونډه کې د شوروي اتحاد له لوري د هسپانيا د قضیې په اړه رامنځته شوه. شوروي اتحاد د هسپانيا په قضیه کې ممتنع رايه وکاروله او څرگنده يې کړه چې له امتناع څخه يې موخه ويتو نه ده، چې دغه رويه د ډېری هېوادونو د تائيد وړوگرځېده.

يونان ته د ورلېږل شوي کمېسيون په اړه مهمې توصيه نامې (۱۹۴۲)، د ارام سمندرگي پر ټاپوگانو د امريکا د ستراتيژيک قيموميت تائيد (۱۹۴۲)، نړيوالې محکمې ته د کورفو تنگي د قضیې ارجاع کول (۱۹۴۷) او په ملگرو ملتونو کې د اسرئيلو غړيتوب (۱۹۴۹)، ټول هغه مسایل وو چې د امنيت شورا د ځينو دايمي غړو له امتناع سره مخ شول.

د ممتنع رايې په اړه په ۱۹۷۱ کال کې نړيوالې محکمې خپله پرېکړه داسې اعلان کړه:

په امنيت شورا کې د ممتنع رايو په اړه پورتنی غبرگونونه دا په ډاگه کوي چې د امنيت شورا د يوه دايمي غړي ممتنع رايه د شورا پر پرېکړو هېڅ راز اغېزه نه شي لرلی. د امنيت شورا داخلي کړنلاره د ملگرو ملتونو د غړو له خوا د تائيد وړ گرځېدلې. په همدې اساس، که پورتنی عرف د منشور ۲۷ مې مادې له ۳ فقرې سره په ټکر کې رانه شي، نو تر يوه بريده به د ويتو کارولو په وړاندې د يوه عملي تفسير بڼه خپله کړي.

۴- د امنيت شورا دندې او واکونه

د منشور ۲۴، ۲۵ او ۲۶ مې مادې د امنيت شورا دندې بيان کړي دي. د يادو مادو له مخې د نړيوالې سولې او امنيت د ساتنې مسؤليت امنيت شورا ته سپارل شوی دی. د سازمان غړو پر دې سلا کړې، چې امنيت شورا د خپلې وسپارل شوې دندې د اجرا واک لري. ددې ترڅنگ، امنيت شورا مکلفه ده چې د سازمان د اهدافو او اصولو په چوکاټ کې خپل فعاليتونه ترسره کړي. يا په بل عبارت، د امنيت شورا دندې او پرېکړې تر منشور پورې محدودې دي او له دې د ډېرو فعاليتونو واک نه لري. د منشور د ۲۵ مې مادې له مخې، د سازمان غړي په دې موافقه کوي چې د منشور د پرېکړو پر بنسټ به د امنيت شورا ټولې پرېکړې مني. له پورتنۍ مادې څخه څرگندېږي، چې د غړو موافقه يوازې د شورا پرېکړو ته شاملېږي او توصيه نامې (Recommendations) په کې نه راځي. امنيت شورا د خپلې اصلي دندې په اجرا (د نړيوالې سولې او امنيت ساتنه) کې له دوه لارو عمل کوي:

- د نړيوالو شخړو د هوارې په موخه سوله ييزه مداخله. (د منشور شپږم څپرکی).

- قهري مداخله او يا اجباري تدابير. (د منشور اووم څپرکی).

الف- د اختلافونو سوله ييز حل

د نړيوالو شخړو او اختلافونو د حل په موخه، د ملگرو ملتونو د منشور په شپږم څپرکي کې يولي مقررات پېشېښي شوي دي او دغه څپرکی شپږم مادې لري. (۳۳-۳۸). د يادو مقرراتو پر بنسټ، ټولې هغه شخړې چې نړيوالې سولې او ثبات ته گواښ پېښوي، امنيت شورا ته په کې د مداخلې واک ورکړل شوی دی. امنيت شورا دې ډول مسلو ته له سوله ييز حل لارې رسيدگي کوي.

د ملگرو ملتونو امنيت شورا نړيوالې سولې ته د ورپېښو گواښونو، د سولې نقضولو او د پوځي يرغل په صورت کې، د دعوا دواړو لورو ته د سوله ييز حل لارې چارې توصيه کوي او ددې کار لپاره د شپږم څپرکي پر مقرراتو عمل کوي.

د منشور ۳۳ مه ماده، د ستونزې په هوارې کې تر ډېره دوديزو (عرفي) روشونو ته اشاره کوي او بنسټې غاړې په خپلو کې خبرو اترو ته هڅوي او په خپل منځ کې د روغې جوړې عرفي لارې چارې په لاندې ډول په گوته کوي:

۱- خبرې (Negotiation)

۲- منځگړيتوب (Mediation)

۳- جوړجاړی (conciliation)

۴- داوري (Arbitrage)

۵- قضايي رسيدگي (judicial settlement)

الف: د نړيوالو شخړو د حل صلاحيت لرونکي مراجع: له پورتنیو دوديزو روشونو پرته، لاندني مقامات او مراجع کولی شي چې په نړيوالو شخړو او اختلافونو پورې اړوند مسایل امنيت شورا ته ارجاع يا وړاندې کړي:

د سازمان غړي هېوادونه: د منشور ۳۵ مې مادې له مخې د ملگرو ملتونو ټول غړي کولی شي، چې د هر ډول نړيوالو شخړو په اړه عمومي اسامبلې يا امنيت شورا ته خبر ورکړي.

د سازمان ناغړي هېوادونه: هر هغه هېواد چې د ملگرو ملتونو غړی نه دی، په شخړه کې د بنسټتيا په صورت کې کولی شي، امنيت شورا ته مراجعه وکړي، خو مشروط پر دې چې د منشور مقررات ته درناوی ولري. (د منشور د ۳۵ مې مادې ۲ فقره).

عمومي اسامبله: عمومي اسامبله نړيوالې سولې او امنيت ته د گواښ په صورت کې کولی شي، امنيت شورا ته خبر ورکړي. (د ۱۱ مې مادې ۳ فقره).

د يادونې ده، که امنيت شورا د يوې شخړې يا اختلاف د حل په موخه عملاً په دنده بوخت وي، عمومي اسامبله د امنيت شورا له لارښونې پرته نه شي کولی چې د شخړې په اړه اقدام وکړي. (۱۲ مه ماده، ۱ فقره).

په همدې اساس ویلی شو چې عمومي اسامبله په دې ډول مسایلو کې يو ډول ثانوي واک لري. عمومي منشي: د ملگرو ملتونو عمومي منشي کولی شي، د هرې هغې موضوع په اړه چې نړيوالې سولې او امنيت ته گواښ پېښوي، امنيت شورا ته خبر ورکړي. (۹۹ مه ماده).

امنيت شورا ته د يادو مراجعو له خوا د يوې نړيوالې امنيتي مسئلې تر وړاندې کولو وروسته، شورا د خپل کار په اجنډا کې د موضوع په شاملولو غور کوي او اجنډا بايد د رايو په اکثريت (۹ رايو) تصويب شي. يعنې له پورتنیو شرط پرته، هره مسئله په خپل سر د امنيت شورا د کار په اجنډا کې نه شي راتلای.

د يادونې ده، چې دغه پرېکړه د واک له مسئلې سره کوم تړاو نه لري او امنيت شورا بنایي دخپل کار په اجنډا کې د مسئلې تر خپرلو وروسته، دې پایلې ته ورسېږي چې ارجاع شوې موضوع

نړيواله مسئله نه ده او دا چې د منشور ۷ مې مادې، دويمې فقرې د هېوادونو داخلي مسايل د امنيت شورا واک نه گڼي، نو شورا ته په دې ډول مسايلو کې د مداخلې حق نه دی ورکړل شوی. خو بيا هم امنيت شورا اختيار لري چې کومه موضوع د خپل کار په اجنډا کې شامله او کومه شامله نه کړي.

د دولتونو ترمنځ د نړيوالو امنيتي مسايلو د حل په موخه، امنيت شورا مسؤليت لري چې د دعوا بنسکېلو غاړو ته په مذاکراتو کې يوازې د گډون حق ورکړي. همدغه راز شورا کولی شي، چې په مسئله کې نورو ذينفع هېوادونو ته هم د گډون اجازه ورکړي.

امنيت شورا کولی شي چې د يادو مسايلو د خپرلو په موخه يوه لنډه مهاله کمېټه جوړه کړي. ب: د منشور له مخې شخړو ته د حل لاره: امنيت شورا د منشور د شپږم خپرکي له مخې کولی شي په لاندې توگه نړيوالو ستونزو ته رسيدگي وکړي:

۱- د منشور د ۳۳ مې مادې، دويمې فقرې له مخې امنيت شورا صلاحيت لري، د دعوا له بنسکېلو غاړو (مدعي او مدعي عليه) څخه وغواړي چې خپل اختلاف د عرفي تعاملاتو (خبرې، منځگړيتوب، جوړجاړی ...) په مرسته حل کړي، چې په دې صورت کې د انتخاب حق د دعوا دواړو غاړو ته ورکول کېږي.

۲- د منشور د ۳۲ مې مادې لومړۍ فقرې له مخې امنيت شورا کولی شي چې د دعوا په هر پړاو کې مناسبه کړنچاره توصيه کړي. په دې صورت کې د موضوع د حل ډول د دعوا دواړو غاړو ته وړاندیز کېږي. د کورفو تنگي په قضيه کې، امنيت شورا د دعوا دواړو لورو ته توصيه وکړه، چې موضوع نړيوالې محکمې ته وړاندې کړي.

۳- هغه جدي اختلافات چې بنيادي د طرفينو حقوق اغېزمن کړي، امنيت شورا کولی شي د حل مناسبه لاره پېشنهاد کړي ترڅو اختلاف ته د پای ټکی کېښودل شي. په دې ډول مواردو کې امنيت شورا د نيمه قضايي مرجع يا ارگان رول لوبوي او دا طريقه يوازې هغه وخت د استفادې وړ ده، کله چې يوه مسئله نړيوالې سولې او امنيت ته گواښ رامنځته کړي.

۴- امنيت شورا کولی شي د اختلافونو د حل په موخه يوه لنډ مهاله کمېټه جوړه کړي. لکه په ۱۹۴۷ کال کې په اندونيزيا کې د سولې کمېټه او د هند او پاکستان ترمنځ د کشمير د مسئلې په اړه د يوې منځگړې کمېټې جوړول د يادولو دي.

همدغه راز امنيت شورا کولی شي ځيني مسئلې د حل په موخه د سازمان نورو اصلي ارگانونو ته وړاندې کړي. لکه عمومي اسامبلې ته د فلسطين د مسئلې ارجاع کول.

لکه څنگه چې ليدل کېږي، د منشور د شپږم خپرکي (د اختلافونو سوله ييز حل) له مخې د امنيت شورا واکونه معمولاً پر (توصيې) ولاړ دي.

د دعوا د طرفينو له خوا د (توصيه نامې) منل لازمي نه دي، بلکې دمنشور د ۲۵ مې مادې پر بنسټ يوازې د شورا پر پرېکړې الزامي بڼه لري. مثلاً، هغه توصيه نامه چې امنيت شورا د کورفو تنگي په قضيه کې نړيوالې محکمې ته صادره کړې وه، د يادې توصيه نامې د اجرا لپاره د طرفينو له لوري کومه ژمنه نه وه موجوده. د منشور د اوم خپرکي له مخې د امنيت شورا پر پرېکړې يوازې د سوله ساتنې، د سولې نقض او د پوځي يرغل په برخه کې الزامي بڼه لري.

ب- جبري او تنبهي اقدامات:

دا چې د نړيوالې سولې د ټينگښت مسؤليت د امنيت شورا پر غاړه دی، نو پر اجباري اقدام لاس پورې کول بايد د سولې د ټينگښت لپاره تر ټولو غوره لار وگڼو. د ملگرو ملتونو موخې د منشور د اووم خپرکي د مقرراتو (له ۳۹ مې نه تر ۵۱ مې مادې) په اجرا کې صورت مومي. هغه پر پرېکړې چې امنيت شورا يې په دې برخه کې نيسي، پر ټولو غړو هېوادونو لازمي دي.

د منشور د ۳۹ مې مادې له مخې، امنيت شورا د سولې پر وړاندې هر ډول گواښ تر غور لاندې نيسي او د نړيوالې سولې او امنيت د ټينگښت په موخه د منشور ۴۱ او ۴۲ مو مادو له مخې لازم اقدامات ترسره کوي.

امنيت شورا سولې ته د گواښ يا د پوځي يرغل په صورت کې د منشور د اووم خپرکي له مخې له قهري او تنبهي روشونو څخه کار اخلي.

د يادونې ده، چې د نړيوالې سولې او امنيت په برخه کې د امنيت شورا کړنې د منشور ۳۹ مې مادې سره ورته والی نه لري.

شورا يوازې د رودزيا قضيه پر وړاندې ۲۳۲ (۱۹۶۶) او ۲۵۳ نمبر پر پرېکړه ليکونو (۱۹۶۸) ته اشاره کړې ده.

د (سولې ته گواښ او د سولې نقض او يرغل) د مفاهيمو په اړه دوه ټکي د يادولو وړ دي: لومړی دا چې د منشور په ۳۹ مه ماده کې د (سولې) له کليمې څخه اصلي موخه نه ده په ډاگه شوې، که چېرې له دې څخه موخه (نړيواله سوله) وي، نو هغه کوم موارد دي چې موربې د سولې پر وړاندې گواښ او نقض گڼو؟

ايا امنيت شورا کولی شي د هغه کورني اختلاف په اړه چې د نړيوالې سولې پر وړاندې گواښ نه گڼل کېږي، پر پوځي اقدام لاس پورې کړي او که نه؟

د يوه داخلي اختلاف يا شخړې پر وړاندې پوځي اقدام به د منشور خلاف عمل وي.

د کوریا او اندونیزیا د داخلي مسايلو په اړه همدا موضوع تر بحث لاندې ونيول شوه او پرېکړه وشوه، چې امنیت شورا د هېڅ ډول مداخلې حق نه لري، ځکه په دې ډول مسايلو کې هر ډول اقدام د یادو هېوادونو په کورنیو چارو کې د ښکاره لاسوهنې په معنا ده.

کانگو د خپل داخلي بحران د حل په موخه د ملګرو ملتونو له سازمان څخه د مداخلې غوښتنه کړې وه او امنیت شورا هم د منشور د ۴۰ مادې پر اساس د تاوتریخوالي او بحران د مخنیوي په موخه اقدام وکړ او سیمې ته یې سوله ساتي ځواکونه ولېږل. خو بیا هم د ملګرو ملتونو عمومي منشي د دولتونو په کورنیو چارو کې د نه لاسوهنې اصل ته په پام سره له نړیوالو سوله ساتو ځواکونو وغوښتل چې په جګړې کې له هېڅ ښکېلې غاړې څخه ملاتړ ونه کړي او یوازې د خلکو د سر-مال ساتنې او سولې د ټینګښت په موخه خپل ماموریت په ښه توګه سرته ورسوي. بله دا چې په همدې ۳۹ مه ماده کې د (سولې پر وړاندې ګواښ، د سولې نقض او د یرغل) مفاهیم هم څرګند تعریف نه لري.

باید وویل شي، چې د دغو مفاهیمو نه تعریفول یو قصدي عمل و او د سنفرانسيسکو په کنفرانس کې د دې مسئلې په اړه پرېکړه په قصدي ډول امنیت شورا ته وسپارل شوه. په یاد کنفرانس کې د (سولې پر وړاندې ګواښ، نقض او پوځي یرغل) د مفاهیمو د بررسی-پرمهال، د یرغل کلیمې د تعریف ډله د دغه مفهوم په تعریف بریالۍ نه شوه. یو شمېر هېوادونو له دې کار سره خپل مخالفت څرګند کړ او ویل یې، ناشونې ده ترڅو داسې یو نوملړ جوړ شي چې په هغه کې ټول تجاوز کارانه کړنې په ګوته شوي وي. د همدې ناندريو په لړ کې په ۱۹۵۰ کال کې، په تېره بیا د کوریا د جګړې پرمهال، د یرغل تعریف ته اړتیا ولیدل شوه.

عمومي اسامبلې په ۱۹۵۰ کال دغه موضوع د خپل کار په اجندا کې ونيوله او په دې اړه تر اوږدو بحثونو وروسته بالاخره په ۱۹۷۴ کال کې د یرغل مفهوم د تعریف په اړه یو پرېکړه لیک تصویب شو.

په نوي تعریف کې هم چې د غړو هېوادونو له خوا د اجماع (consensus) په ډول تصویب شو، د پخوا په څېر د هغو کړنو بشپړ نوملړ چې یرغل بلل کېږي، نه دی په ډاګه شوی. یرغل کلیمې ته د حقوقي تعریف موندنې پرځای، غوره داده چې (یرغل) باید د موثوقو مادي اطلاعاتو د ترلاسه کولو په پایله کې تشخیص کړل شي.

امنیت شورا هم د خپلو کمېسیونونو د راپور تر اورېدو وروسته د پرېکړه لیک پر صادرېدو اقدام کوي. دغې شورا د کوریا د قضیې په اړه د (UNCOK) کمېسیون او د لبنان د قضیې په اړه د (UNOGIL) کمېسیون د راپورونو تر اورېدو وروسته خپل پرېکړه لیکونه صادر کړل.

د منشور د اووم څپرکي له مخې، امنیت شورا کولی شي په دوه ډوله قهري يا تنبیهي اقداماتو لاس پورې کړي:

۱- د منشور ۴۱ مې مادې له مخې امنیت شورا باید داسې اقدامات ترلاس لاندې ونیسي چې زور په کې ونه کارول شي.

په دې ډول اقدام کې امنیت شورا کولی شي چې د ملګرو ملتونو له غړو څخه غوښتنه وکړي، ترڅو له سرغړونکو هېوادونو سره سیاسي او اقتصادي اړیکې پرې کړي.

۲- د ۴۲ مې مادې له مخې داسې اقدامات باید ترسره شي، چې زور په کې کارول شوی وي.

که چېرې امنیت شورا په ۴۱ مه ماده کې پېشبیني شوي اقدامات کافي ونه ګڼي، د نړيوالې سولې او ټيکاو په موخه کولی شي چې له هوايي، ځمکنی او سمندري پوځي ځواک څخه کار واخلي او دغه پوځي اقدام بنایي د پوځي مانور، محاصرې او یا پوځي عملیاتو په بڼه وي.

مخکې له دې چې امنیت شورا پر پوځي او تنبیهي اقداماتو غور وکړي، د منشور ۳۹ مې مادې له مخې شورا باید دا په ډاګه کړي چې ایا نړيوال امنیت او سوله ګواښل شوې او یا پر کوم هېواد پوځي يرغل شوی دی او که نه؟

که چېرې له پورتنیو مواردو څخه یو مورد نقض شوی وي، شورا به د رایو په غوڅ اکثریت ۱۵/۹ تصمیم ونیسي.

له داخلي مسایلو پرته په امنیت شورا کې د نورو مهمو مسایلو په اړه د رایو غوڅ اکثریت ددې لامل شوی چې د دايمي غړو او د هغوی د متحدینو پر وړاندې هر ډول قهري او تنبیهي اقدام ناشونی شي.

دا په حقیقت کې د ویتو نتیجه ده چې د نړۍ ستر قدرتونه یې له هر ډول جبري اقداماتو څخه خوندي کړي دي.

د ملګرو ملتونو سازمان له تاسیس وروسته، پر نړيوالو اړیکو حاکم دوه قطبي نظام سبب شو چې د منشور ۴۱ او ۴۲ مې مادې په سمه توګه پلي نه شي، ځکه د لويديځ او ختیځ بلاک دوه سرسخت سیالان (امریکا او شوروي) په امنیت شورا کې د ویتو له حق څخه برخمن وو او هغه پرېکړې چې د دوی د متحدینو خلاف وي، ویتو کېدې.

د ۱۹۴۷ او ۱۹۶۰ کلونو ترمنځ د اندونیزیا او کانګو د بحران پرمهال امنیت شورا ونه شوای کړای چې د منشور اووم څپرکي له مخې لازم اقدامات ترسره کړي.

په ۱۹۵۰ کال کې د کوریا په قضیه کې د شوروي اتحاد د نه ګډون له امله، امنیت شورا بریالی شوه چې ځیني اقدامات او تدابیر ترلاس لاندې ونیسي.

۵- ویتو veto

د ملتونو ټولني له تجربو څخه په استفادې چې د نړيوال امنيت په ټينگښت کې پاتې راغله، د ملگرو ملتونو سازمان د تاسيس پرمهال غړو هېوادونو د نړيوالې سولې د تضمين په موخه هوکړه وکړه، چې د امنيت شورا دايمي غړو ته بايد د ممتازې رايې حق (ويتو) ورکړل شي. ددې امتياز وړانديز د امريکا پخواني ولسمشر روزولټ له لوري د يالټا په کنفرانس کې وشو، چې د انگلستان او شوروي اتحاد په گډون د يو شمېر هېوادونو د مشرانو له خوا ومنل شو. په همدې اساس، د امنيت شورا دايمي غړي په شورا کې د يوې اساسي نړيوالې مسئلې په اړه د اختلاف په صورت کې له ويتو څخه استفاده کوي.

د منشور د ۲۵ مې مادې له مخې د امنيت شورا پرېکړې د ملگرو ملتونو پر ټولو غړو د اجرا وړ دي او د شورا پرېکړې پر ځان لازمي بولي.

د ملتونو ټولني په ميثاق کې دې ته ورته څه نه و پېشيني شوي. د ميثاق په شپاړسمه ماده کې راغلي وو: ((که د ملتونو ټولني کوم غړی پر بل پوځي بريد وکړي، لکه د ټولني پر ټولو غړو چې بريد شوی وي. په دې صورت کې د ټولني غړي تر ټولو لومړی بايد له تېري کوونکي هېواد سره خپلې سوداگريزې او اقتصادي اړيکې پرې کړي)).

خو د اجرايوي ضمانت نه شتون او سازشونه سبب شول چې دغه مقررات نيمگړې او اجرا نه شي. د ملتونو په ټولنه کې د تنبیهي مقرراتو وضع کول، د سزاگانو ټاکل او د سرغړونکو پر وړاندې اقدام د اسامبلې مسؤليت و او شورا ددې ډول مسايلو واک نه درلود.

له همدې امله د ټولني اسامبلې ونه شو کړای چې د نړيوالو شخړو مخه ونيسي او بالاخره کوچنۍ شخړې په لويو بحرانونو واوښتلې او وړانګونکو جگړو ټوله نړۍ په سر واخيسته. بالاخره د دويمې نړيوالې جگړې په جريان کې متفقين دې هوکړې ته ورسېدل چې د نړيوالې سولې او امنيت د ټينگښت په موخه بايد له څو محدودو نړيوالو قدرتونو څخه يو سازمان رامنځته کړي.

په همدې لړ کې د ۱۹۴۳ کال د اکتوبر په ۳۰ د مسکو په اعلاميه کې د گډ امنيتي سيستم پر جوړېدا ټينگار وشو او دغه سيستم د ۱۹۴۴ کال په سپټمبر کې د ډومبارټن او کس په کنفرانس کې تصويب او د ملگرو ملتونو په منشور کې گډ نړيوال امنيتي سيستم پېشيني شو.

په دې سيستم کې تر ټولو عمده مسئله د امنيت په شورا کې د تصميم نيونې ډول دی. په شورا کې د تصميم نيونې مسئله د دايمي غړو د (ويتو) پر حق راڅرخي.

(ويتو) په امنيت شورا کې د پرېکړه ليک د تصويب پرمهال دهر دايمي غړي منفي رايې ته ويل کېږي. منفي رايه يوازې د نړيوالو مسايلو په اړه کارول کېږي، نه د سازمان د داخلي مسايلو په اړه.

د يوې مسئلې په اړه د امنيت شورا د يوه دايمي غړي او د عمومي اسامبلې منفي رايو ته غبرگه ويتو (Double veto) ورته ويل كېږي.

د امنيت شورا د دايمي غړو له خوا د ويتو له حق څخه په غير عادلانه توگه استفاده كېږي چې د وخت او نړيوالو شرايطو عوامل ددې حق په كارولو كې اغېز لري. هغه پرېكړې چې د امنيت شورا د جوړېدا له پيل څخه تر ۲۰۰۸ كال پورې وېتو شوي دي، په لاندې ډول دي:

روسيې ۱۲۳ ځلي، امريكا ۸۱ ځلي، انگليستان ۳۲ ځلي، فرانسې ۱۸ ځلي او چين ۲ ځلي. شوروي د ۱۹۴۲ او ۱۹۶۲ كلونو ترمنځ ۱۰۰ ځلي او له ۱۹۶۲ كال نه تر ۱۹۸۹ كال پورې ۱۲ ځلي له دې حق څخه استفاده كړې ده.

دا چې شوروي د ملگرو ملتونو سازمان ته د غرب پلوه هېوادونو له راتگ څخه اندېښنه لرله، نو له همدې امله تر ۱۹۶۲ كال پورې په ملگرو ملتونو كې د لويديځ بلاک هېوادونو د غړيتوب د مخنيوي په موخه يې ۵۰ ځلي ويتو كارولي دي.

انگليستان او فرانسې معمولاً ددې لپاره چې يو ماهوي پرېكړه ليك د شورا له خوا په تصويب ونه رسېږي، له ويتو څخه استفاده كړې ده.

امريكا اته ځلي د فلسطين، درې ځلي پرلبنان د اسرئيلو د يرغل (۱۹۸۲)، يو ځل د اسرئيلو له خوا د لبنان د سويلي سيمې د اشغال او يو ځل د اسرئيلو د بريدونو د محكومولو په تړاو د ويتو له حق څخه استفاده كړې ده.

همدغه راز د امريكا متحده ايالتو د مركزي امريكا د مساييلو په باب په لاندې مواردو كې له ويتو څخه كار اخيستی دی:

په ۱۹۸۲ كال كې د هاندوراس پر وړاندې پوځي عمليات، په ۱۹۸۳ كال كې پر گرانادا پوځي يرغل او په ۱۹۸۴ كال كې د نيكاراگوا پر سرحدي سيمو د ماینونو كرل.

يو شمېر هېوادونه د ويتو له حق څخه د دفاع په موخه بېلابېل دلايل وړاندې كوي، خو ځيني نور بيا ددې امتياز پر وړاندې مخالفت كوي او په دې اړه خپل دلايل لري، چې دلته به يې په تفصيل سره وڅېړو.

الف: د ويتو پلويان

د ويتو له حق څخه د دفاع پلويان په لاندنيو دلايلو استناد كوي:

۱- د ويتو حق يو قانوني امتياز دی چې په ۱۹۴۵ كال كې د ملگرو ملتونو د بنسټ ايښودونكو غړو او وروسته د نويو غړو له خوا د امنيت شورا پنځه دايمي غړو ته ورکړل شو. د ملگرو ملتونو غړو د منشور تر تصويب وروسته د شورا د پرېكړو الزاميت منلی دی.

- ۲- دا چې د پنځو سترو قدرتونو گټې او نظریات سره جلا دي، طبیعي ده چې نور هېوادونه به د دغو پاشلو نظریاتو او گټو تابع وي. په همدې اساس، کله چې د امنیت شورا دایمي غړي د یوې مسئلې پر سر توافق ته ورسېږي، د یوه نړیوال لیدلوري او سیاسي حل استازیتوب کوي.
- ۳- د ویتو حق د عمومي اسامبلې په وړاندې د توازن یو عامل ګڼل کېږي. په عمومي اسامبلې کې ډېر کوچني هېوادونه لکه (کومور) او (سېشل) د چین او امریکا په څېر لویو هېوادونو سره په رایه کې برابر حق لري، خو په امنیت شورا کې د رایې ډول د قدرت پر اساس ټاکل شوی دی.
- ۴- ویتو د امنیت شورا د دندې په اجرا کې د نړیوالې سولې او منیت ساتنې په برخه کې یو مهم عامل نه شي کېدای. ځکه که ویتو نه وای، دغو پنځو نړیوالو قدرتونو به خپلو موخو ته د رسېدا لپاره له نورو لارو چارو کار اخیست.
- ویتو په امنیت شورا کې د دایمي غړو ترمنځ د شخړې او اختلاف مخه نیسي.
- که چېرې د ویتو حق موجود نه وای، ممکن د ملتونو ټولني په څېر، ځیني قدرتونه له سازمان څخه وتلي وای.

ب: د ویتو مخالفین

- هغه کسان چې د ویتو له حق سره مخالفت کوي داسې دلایل وړاندې کوي:
- ۱- د ویتو حق د منشور د دویمې مادې او لومړۍ فقرې له مخې د غړو هېوادونو د حاکمیت د برابری له اصل سره په ټکر کې دی.
- ۲- د امنیت شورا دایمي غړو ته د ویتو حق ورکړه، د شورا له خوا د دوی پر وړاندې هر ډول اقدام ناشونی کوي. که چېرې د امنیت شورا د یوه دایمي غړي له خوا سوله نقض یا تجاوز کارانه اقدام ترسره شي، متجاوز هېواد کولی شي چې له ویتو څخه په استفادې د ځان پر وړاندې د امنیت شورا د هر ډول اقدام یا پرېکړې مخه ونیسي.
- د بېلګې په توګه کولی شو لاندې پېښو ته اشاره وکړو:
- الف- په ۱۹۵۲ کال کې د هنګري په قضیه کې شوروي اتحاد مداخله وکړه او د وخت حکومت په نسکورولو سره یې په ښکاره د دغه هېواد خپلو اکې ترپښو لاندې کړه.
- ملګرو ملتونو د پېښې د څېړنې په موخه یوه ځانګړې کمېټه جوړه کړه، خو هنګري ته د ورټګ اجازه ور نه کړل شوه.
- دغه راز امنیت شورا غوښتل چې د شوروي ددې اقدام پر وړاندې یو پرېکړه لیک صادر کړي خو نوموړي هېواد ویتو کړ او قضیه همداسې پاتې شوه.
- ب- پر افغانستان د شوروي د پوځي يرغل د غندنې په اړه امنیت شورا د یوه پرېکړې مسوده وړاندې کړه، خو شوروي دغه پرېکړه لیک ویتو او رد کړ.

- ج- په ۱۹۸۳ کال کې امريکا پر گرانادا پوځي يرغل وکړ. امنيت شورا د امريکا ددې اقدام پر وړاندې يو پرېکړه ليک چمتو کړ، خو د نوموړي هېواد له خوا وپتو شو.
- ۳- د شورا ددایمي غړو گټو ته په کتو په شورا کې ډېری پرېکړې له ځنډ يا رکود سره مخ کېږي. دلته به له يو څو بېلگو يادونه وکړو:
- الف- په ۱۹۷۴ کال کې انگليستان، امريکا او فرانسې د ملگرو ملتونو سازمان څخه د سوېلي افريقا د اېستلو پرېکړه ليک وپتو کړ.
- ب- په ۱۹۸۲ کال کې د امريکا متحده ايالاتو پر لبنان د اسرئيلو ديرغل په اړه درې پرېکړه ليکونه وپتو کړل.
- ج- او په ۱۹۸۲ کال کې امريکا او انگلستان د فالکلن ټاپو د بحران په اړه پرېکړه ليک وپتو کړ.

۲- د امنيت شورا کړنلاره (کاري طرز العمل)

د امنيت شورا مؤقت طرز العمل د غونډو رابلل، اجنډا، رياست او نور اړونده مسایل دي چې په لنډ ډول به ورته اشاره وکړو:

الف- د شورا غونډې

د شورا غونډې پر دوو برخو: نوبتي او غير نوبتي وېشل شوي دي. نوبتي غونډې د منشور د ۲۸ مې مادې ۲ فقرې او مؤقتې غونډې د داخلي کړنلارې د ۴ مادې پر بنسټ په کال کې دوه ځلي د ايرېږي. دغه راز غير نوبتي غونډې د اړتيا پر مهال د ايرېږي. د غونډو ترمنځ واټن لږ تر لږه بايد څوارلس ورځې وي، خو دغه قاعده تر ډېره د شورا له خوا نه ده رعايت شوې. مثلاً، امنيت شورا په ۱۹۵۹ کال کې يوازې نهه غونډې وکړې چې دا د ملگرو ملتونو په تاريخ کې ترټولو کم شمېر غونډې بلل کېږي.

د امنيت شورا غونډې د عمومي اسامبلې په توصيه، د شورا د هر غړي او يا د عمومي منشي د غوښتنې پر اساس جوړېږي.

که د منشور د ۳۵ مې او ۱۱ مې مادو پر اساس کوم اختلاف يا شخړې د امنيت شورا پام ځان ته ور واړاوه، د شورا رئيس کولی شي چې غونډه دايره کړي.

ب- دکار اجنډا

د ملگرو ملتونو عمومي منشي د بېلابېلو هېوادونو او د اصلي څانگو عرايض او په امنيت شورا پورې اړوند نور مسایل شورا ته د بحث لپاره وړاندې کوي.

امنيت شورا د هرې غونډې لنډ مهاله اجنډا د عمومي منشي له خوا تنظيم او وروسته شورا ته د تصويب لپاره وړاندې کېږي.

د کار اجندا بايد له غونډې لږ تر لږه درې ورځې مخکې د عمومي منشي له خوا امنيت شورا ته اعلان شي. خو په بېرنيو حالاتو کې د غونډې له جوړېدا سره هممهاله اعلانېږي. شورا د غونډې تر پيل وړاندې بايد خپله اجندا تصويب کړي. که په غونډه کې پر ټاکل شوې اجندا غور و نه شي، موضوع به راتلونکې غونډې ته وځنډول شي. مگر دا چې شورا بل ډول تصميم ونيسي.

ج- د شورا مشري

د امنيت شورا مشري د انگليسي الفبا تورو په ترتيب په نوبتي ډول د هر دايمي غړي هېواد پر غاړه وي. د امنيت شورا د رياست دوره يوه مياشت ټاکل شوې ده.

که د امنيت شورا مشر په شورا کې د يوې مسئلې خپرل چې دده په هېواد پورې اړه ولري، د دندې د بڼه اجرا او حسن نيت پراساس کولی شي د شورا له مشري څخه تېر شي چې په دې صورت کې د شورا څوکي بايد د انگليسي الفبا تورو له مخې بل هېواد ته وسپارل شي.

د- د شورا د چارو اداره

د شورا مشر د غونډې اجندا اعلانوي او هر غړي ته د بحث او نظر وړاندې کولو لپاره په نوبت سره بلنه ورکوي. شورا کولی شي د اړتيا پرمهال د يوې ځانگړې موضوع د خپرلو په موخه کمېسيون، کمېټه يا يو مخبر وټاکي. د شورا مشر کولی شي چې مخبر ته د لومړيتوب حق ورکړي. کله چې د يادو مراجعو له خوا طرحه وړاندې شي، د شورا مشر بايد له ځنډ پرته خپل حکم صادر کړي.

که حکم تر نيوکې لاندې راشي، نو د شورا مشر بايد په امنيت شورا کې خپل قضاوت د بېرنيو تصميم نيونې لپاره وړاندې کړي. د شورا د مشر حکم تر هغه چې نقض شوی نه وي، معتبر گڼل کېږي.

وړاندیز شوي پرېکړه لیکونه، اصلاحيې او د ماهوي طرحو وړاندیزونه (substantive motions) بايد په لیکلې بڼه استازو ته ورکړل شي.

اصلي وړاندیزونو (principa motions) او د پرېکړه لیکونو طرحو ته لومړيتوب ورکول کېږي. لاندې وړاندیزونه چې په ترتيب سره ذکر شوي دي، په غونډه کې به پر ټولو اصلي وړاندیزونو او د پرېکړه لیکونو پر طرحو لومړيتوب ولري:

۱- د غونډې ځنډول

۲- د غونډې مؤقتي رخصتي

۳- بلې ټاکل شوې ورځ او ساعت ته د غونډې ځنډول

۴- يوې ټاکلې نېټې ته د خبرو ځنډول

۵- اصلاحيې پېژندنه

د وړاندیز شوې طرحې او پرېکړه لیک په اړه تر رای گیری مخکې، د لغوه کېدو امکان یې شته دی. د ملګرو ملتونو هر غړی د امنیت شورا په غونډو کې برخه نه شي اخیستی. که امنیت شورا په یوه غونډه کې د یوه غړي ګډون لازمي او ګټور وګڼي او یا هم د منشور د ۳۵ مې مادې او لومړۍ فقرې له مخې یوې مسئلې ته د امنیت شورا پام ورو واړوي، کولی شي چې نوموړي هېواد ته د شورا په غونډه کې یوازې د ګډون اجازه ورکړي.

که د منشور د پورتنۍ مادې او یا ۳۲ مې مادې له مخې د ملګرو ملتونو یوه غړي ته په امنیت شورا کې د ګډون اجازه ورکړل شي، دغه غړی کولی شي چې شورا ته د پرېکړه لیک یوه طرحه وړاندې کړي.

طرحه به د امنیت شورا د یوه غړي له غوښتنې وروسته شورا ته د رای اخیستنې په موخه وړاندې شي.

ه- د شورا بنکاره غونډې

د امنیت شورا غونډې څرګندې (علني) دي، مګر دا چې بل ډول تصمیم ونيول شي. البته د شورا له لوري عمومي اسامبلې ته د عمومي منشي د ټاکنې په اړه توصیه باید په سري غونډه کې ترسره شي.

د شورا د علني غونډې رسمي سوابق او همدارنګه نور اړونده اسناد باید له ځنډ پرته په رسمي ژبو خپاره شي.

سرمنشي باید د شورا د پټې غونډې په اړه یوه خبرپاڼه خپره کړي. د ملګرو ملتونو هغه غړي چې د شورا په سري غونډو کې برخه اخلي، له غونډې وروسته کولی شي چې د سوابقو د ترلاسه کولو لپاره عمومي دفتر ته مراجعه وکړي.

امنیت شورا کولی شي د ملګرو ملتونو هغو غړو ته چې جواز لري، یادو سوابقو او اسنادو ته د لاسرسي اجازه ورکړي.

عمومي منشي هر کال باید د محرمو دوسیو او اسنادو یو لېست چمتو او امنیت شورا ته یې وړاندې کړي. امنیت شورا د اسنادو له ترلاسه کولو وروسته پرېکړه کوي چې له دې جملې کوم اسناد باید بنکاره او کوم یې پټ یا محرم وساتل شي.

و- په امنیت شورا کې اصلاحات

د ملګرو ملتونو سازمان له تاسیس څخه راهیسې په امنیت شورا کې د څوکیو د عادلانه وېش موضوع مطرح ده او له هماغه پیله یو شمېر هېوادونو امریکا، روس، چین، فرانسې او انګلستان ته د وېتو حق له ورکړې سره مخالفت کاوه.

خو په دې اړه رسمي وړاندیز په ۱۹۵۷ کال کې د لاتینې امریکا د ۱۷ هېوادونو له خوا د عمومي اسامبلې یولسمې او دولسمې عمومي غونډې اجنډا ته وړاندې شو.

همدغه راز په ۱۹۵۲ کال کې د ناپېیلو هېوادونو غورځنگ او په ۱۹۲۳ کال کې د افریقا د خپلواکې شورا کنفرانس له خوا هم د اصلاح وړاندیزونه وشول.

خو د سازمان د غړو زیاتوالي ته په کتو په سازمان کې د اصلاح غوښتنې بهیر کېندی شو او بالاخره په ۱۹۲۳ کال کې د [۱۸/۱۹۹۱] نمبر پرېکړه لیک له مخې د عمومي اسامبلې له لوري په امنیت شورا کې د غیر دایمي غړو شمېر له ۲ څخه ۱۰ ته زیات شو.

د نړیوالو بدلونونو په لړ کې په امنیت شورا کې د اصلاحاتو مسئله له سره مطرح شوه او له ۱۹۷۹ کال راهیسې د عمومي اسامبلې د کلنۍ غونډې د بحث موضوع ده.

په سومالیا کې د ملګرو ملتونو د ماموریت د پاتې راتلو له امله، د ناپېیلو غورځنگ سازمان په خپله لسمه سرمشریزه غونډه کې چې په ۱۹۹۲ کال په جاګارتا کې ترسره شوه، په امنیت شورا کې د اصلاحاتو غوښتنه وکړه.

بالاخره عمومي اسامبلې په ۱۹۹۳ کال کې د یوه پرېکړه لیک په ترڅ کې یوې کمېټې ته دنده وسپارله ترڅو په امنیت شورا کې د نویو غړو د زیاتېدو مسئله وڅېړي.

دغې کاري کمېټې یوه لسیزه فعالیت وکړ خو نه یوازې دا چې په امنیت شورا کې د غړو د زیاتوالي په اړه د ملګرو ملتونو غړي په خپل منځ کې سره توافق ته ونه رسېدل، بلکې ترمنځ یې جدي اختلافونه هم رامنځته شول.

په ملګرو ملتونو، په ځانګړې توګه د امنیت شورا په جوړښت کې د نویو اصلاحاتو بله لړۍ په ۲۰۰۳ کال کې د ملګرو ملتونو د پخواني عمومي منشي کوفي عنان له خوا پیل شوه.

نوموړي د بدلونونو په موخه یو شپاړس کسيز پلاوی وګوماره او پلاوي له څېړنې وروسته په ۲۰۰۴ کال د ډیسمبر په ۲ مه خپل راپور عمومي منشي ته وړاندې کړ.

له راپور وروسته عمومي منشي د (امنیت، پرمختګ او بشري حقونو د لا تحقق په موخه) تر نامه لاندې په ۲۰۰۵ کال د مارچ په ۲۱ مه یوه اعلامیه خپره کړه، چې د امنیت شورا په جوړښت کې د بدلونونو په موخه د دوو اصلاحي موډلونو (الف موډل- ب موډل) وړاندیز په کې شوی و.

خو دغه موډلونه تر اوسه نه دي منل شوي او اوس هم د عمومي اسامبلې په هره غونډه کې د دولتونو له خوا مطرح کېږي.

د کوفي عنان وړاندیز شوي موډلونه په دې ډول دي:

- **الف موډل:** په دې موډل کې دنړۍ له بېلابېلو لویو وچو څخه بې له وېټو ۲ دایمي غړي او ۱۳ غیردایمي وړاندیز شوي دي.

د الف موډل پر اساس ۲ دایمي څوکۍ افریقا، دوه اسیا، ۱ څوکۍ اروپا او ۱ څوکۍ د امریکا لویې وچې ته ځانګړې شوې دي. همدا راز د غیردایمي غړیتوب لپاره ۴ څوکۍ افریقا، ۳ څوکۍ اسیا، ۳ څوکۍ اسیا او پاسفیک او ۲ څوکۍ اروپا او ۴ څوکۍ امریکا ته ځانګړې شوې دي.

ددې موډل له مخې غیر دایمي غړي یوازې د یوې دورې لپاره د دوو کلونو په مخه ټاکل کېږي. **ب موډل:** ددې موډل له مخې د امنیت شورا اوسني ۱۵ غړي ۲۴ ته زیات شوي دي. په دغه موډل کې دایمي غړي نه دي پېشبیني شوي، خو ۸ غړي پرته له ټاکلې دورې څخه د څلورو کلونو لپاره پېشنهاد شوي دي. پر دې سربېره دوه غړي پرته له ټاکلې دورې څخه د دوو کلونو لپاره پېشنهاد شوي دي. هغه غړي چې د تجدید وړ نه دي او د څلورو کلونو لپاره ټاکل کېږي، په دې ډول دي: اسيا، افريقا، اروپا او امریکا هر یو دوه دوه غړي. همدغه راز ۴ غیر دایمي څوکی- افريقا، ۳ اسيا، ۱ اروپا او ۳ امریکا ته ځانگړې شوې دي.

دويمه څانگه: عمومي اسامبله

۱- د عمومي اسامبلې د غړو جوړښت

عمومي اسامبله د ملگرو ملتونو له غړو څخه جوړ مهم مشورتي ارگان دی. د ملگرو ملتونو هر غړی دولت کولی شي چې په اسامبله کې پنځه تنه استازي ولري او هر هېواد یوازې د یوې رایې حق لري.

عمومي اسامبله د یو نړیوال مجلس په توگه د نړیوالې ټولنې د غړو د نظریاتو او بحثونو ځای دی. که څه هم عمومي اسامبله د ملگرو ملتونو یو نړیوال ارگان گڼل کېږي، خو تر یوې مودې سازمان ته د نوي غړیتوب له منلو ډډه وکړه. هغه دوه عمده دلایل چې په ملگرو ملتونو سازمان کې یې د یو شمېر هېوادونو د غړیتوب مخنیوی کاوه په دې ډول دي:

- د دوو نړیوالو زبرځواکونو (امریکا او شوروي) سیالی؛

- له جغرافیوي پلوه د یو شمېر هېوادونو کوچنیوالی.

تر ۱۹۵۵ کال پورې د یادو دوو زبرځواکونو سیاسي رقابت ددې لامل شو چې سازمان ته د نویو هېوادونو پرمخ د غړیتوب دروازې وتړل شي.

خو وروسته یو زیات شمېر لویو او کوچنیو هېوادونو د ملگرو ملتونو سازمان ته د غړیتوب لار پیدا کړه چې له دې سره د عمومي اسامبلې د نړیوال توب ماهیت څرگند شو. خو بیا هم ځیني هېوادونه د ځینو دلایلو له مخې له غړیتوب څخه پاتې شول. لکه ختیځ- لویدیځ المان او سوېلي او شمالي کوریا.

بالاخره دغو هېوادونو هم په ۱۹۷۳ او ۱۹۹۱ کلونو کې په رسمي ډول د ملگرو ملتونو غړیتوب ترلاسه کړ. دغه راز سویس هم په ۲۰۰۲ کال کې د ملگرو ملتونو غړی شو.

د نوي غړيتوب په ترلاسه کولو کې يو بل خنډ له جغرافيوي پلوه د يو شمېر هېوادونو د کوچنيوالي مسئله وه.

تراويامي لسيزې پورې امريکا او يو شمېر نورو لويديځو هېوادونو په ملگرو ملتونو سازمان کې د کوچنيو هېوادونو (Micro-state) له غړيتوب سره مخالفت کاوه او دليل يې دا و چې کوچني هېوادونه نه شي کولی د منشور د پرېکړو مطابق خپلې ژمنې سرته ورسوي. په همدې اساس، په ۱۹۲۷ کال کې د ملگرو ملتونو عمومي منشي (اوتانت) هم څرگنده کړه چې کوچني هېوادونه د منشور د پرېکړو د پلي کولو وړتيا نه لري. د استعمار ځورنې او د نويو هېوادونو په رامنځته کېدو سره، د کوچنيو هېوادونو په اړه دا ډول نظريات بدل شول او د اويايمې لسيزې په لومړيو کې کوچني هېوادونه وتوانېدل چې د ملگرو ملتونو غړيتوب ترلاسه کړي او له دې سره د عمومي اسامبلې نړيوال توب تحقق پيدا کړ.

۲- رايه

د منشور د ۱۸ مې مادې له مخې د عمومي اسامبلې هر غړی د يوې رايې حق لري او د رايې اچونې طريقه د موضوع په ارزښت پورې اړه لري.

په عمومي اسامبلې کې د بحث وړ مسايل کولی شو په لاندې ډول ووېشو:

۱- مهم مسايل ۲- بېلابېل مسايل

عمومي اسامبله د مهمو مسايلو په اړه په دوه ثلثه رايو تصميم نيسي او مهم مسايل په لاندې ډول دي:

- د نړيوالې سولې او امنيت د ټينگښت په اړه توصيه کول

- د امنيت شورا د غيردايمي غړو ټاکل

- د اقتصادي او ټولنيزې شورا د غړو ټاکل

- د منشور ۸۲ مې مادې له مخې د قيموميت شورا د غړو ټاکل

- د ملگرو ملتونو په سازمان کې د نويو غړو منل

- د غړو د مزايوو او حقونو ځنډول او د غړو اېستل

- د قيموميت په نظام پورې د اړونده مسايلو راجع کول

- او په بوديچې پورې اړونده مسايل

د يادونې ده، که څه هم عمومي اسامبله کولی شي چې د رايو په ساده اکثريت نور مسايل په د مهمو مسايلو په نوملړ کې شامل کړي، خو تر دې مهاله يې د مهمو مسايلو په نوملړ کې نور مسايل نه دي شامل کړي او يوازې پورتنی مسايل تر بحث او څېړنې لاندې نيسي.

په همدې اساس عمومي اسامبلې په ۱۹۵۰ کال کې د سوېلي افريقا مسئله نړيوالې محکمې ته وړاندې کړه او خپل دغه اقدام يې يو غير مهم تصميم وگانه.

د عمومي اسامبلې ترسره شوي پرېکړې او تصميمونه د (مصوبې)، (پرېکړه ليک) او (اعلاميې) په نومونو يادېږي.

په عمومي اسامبلې کې د رايې اچونې په اړه اعلان له نورو هغو سره توپير لري. ځينې وخت د يوې موضوع په اړه د رايې اچونې اعلان د ټولو غړو د خوښې (گډ تصميم) پراساس صورت نيسي چې په دې ډول حالت کې د عمومي اسامبلې غړي له گډ تصميم څخه هرکلی کوي او دا ډول تصميم د ټولپوښتنې اړتيا هم له منځه وړي.

خو ځينې وخت بيا له يوې موضوع سره د توافق په صورت کې غړي په علني ډول خپل يو لاس پورته کوي.

دغه راز ډېری وختونه مستقيمه رايه هم کارول کېږي چې په دې ډول رايه اچونه کې د هر هېواد د استازي نوم اخيستل کېږي او راځي خپله رايه وړاندې کوي.

همدا راز پټه رايه اچونه هم هغه طريقه ده چې معمولاً په ټاکنو کې ترې استفاده کېږي.

د پټې رايې اچونې ښکاره بېلگه د عمومي اسامبلې نولسمه عمومي غونډې ده، چې په ياده غونډه کې تصميمونه او پرېکړه ليکونه له رای گيرۍ پرته د رايو په اتفاق ترسره شول.

د رای گيرۍ دغه ډول تر ډېره اغېزمن دی، ځکه چې د غړو ترمنځ د ناندريو او شخړو مخه نيسي.

د يادونې ده چې په عمومي اسامبله کې د ټولو غړو رايې سره برابري دي او د اسامبلې ټول غړي (لوی، کوچني، ځواکمن او کمزوري) هېوادونه د رايې اچونې له برابرې حقونو څخه برخمن دي.

په يوه سازمان کې د رايې د برابري اصل د يوې مسئلې د اغېزمن حل تر ټولو غوره لار گڼل کېږي. خو دا چې د ځانگړو موضوعاتو په اړه پرېکړې په انفرادي ډول نه شي ترسره کېدای، نو د رای گيرۍ په جريان کې په عمومي اسامبله کې بېلابېلې ډلې جوړېږي. لکه د لاتيني امريکا د هېوادونو ډله، د اسيايي او افريقايي هېوادونو ډله او د لويديځو هېوادونو ډله.

په اسامبله کې دغه ډلبازۍ ددې سبب کېږي چې يو شمېر محدود هېوادونه له يوه ځانگړې بلاک سره په يوځای کېدو تر يوه بريده خپل سياسي نفوذ پراخ کړي، داسې چې د هغه له حقيقي قدرت سره په تناسب کې نه وي.

له همدې امله د امريکا متحده ايالات، عمومي اسامبله د اکثريت ديکتاتورۍ د مرکز په نامه يادوي، ځکه د درېيمې نړۍ هېوادونه په گډه د يوې ځانگړې ډلې په جوړولو له خپل نفوذ څخه په استفادې د ځينو مسايلو په اړه په خپله گټه پرېکړه کوي.

۳- د عمومي اسامبلې دندې او واکونه

عمومي اسامبله چې د ټولو هېوادونو له استازو څخه جوړه شوې ده، د يوه نړيوال ليدلوري څرگندونه کوي.

د عمومي اسامبلې ټول غړي د منشور د ۱۰ مې او ۱۷ مې مادو پر بنسټ له پراخو واکونو څخه برخمن دي.

هغو بېلابېلو مسایلو ته په پام سره چې د عمومي اسامبلې په غونډو کې تریخت لاندې نیول کېږي، کولی شو ووايو چې دغه ارگان د نړيوالو پر عمومي افکارو باندې د پام وړ اغېز لري. د عمومي اسامبلې له دې ځانگړنو سره نه شو کولی چې دې ارگان ته يو نړيوال پارلمان ووايو او يا هم د هېوادونو له داخلي پارلمانونو سره يې پرتله کړو، ځکه عمومي اسامبله داسې قوانين نه تصویبوي چې الزامي وي خو پرېکړه لیکونه يې توصیوي بڼه لري.

د منشور لسمې مادې عمومي اسامبلې ته پراخ واکونه ورکړي دي. د يادې مادې له مخې (عمومي اسامبله کولی شي د منشور په چوکاټ کې هره مسئله د خپلو واکونو له مخې تریخت او غور لاندې ونیسي او همدارنگه د منشور په ۱۲ مه ماده کې له راغلي حالت پرته، عمومي اسامبلې کولی شي د ملگرو ملتونو غړو يا امنيت شورا ته د ځينو مسایلو په اړه توصیه وکړي). همداراز د منشور په ۱۱ مه ماده کې راغلي دي:

((عمومي اسامبله کولی شي چې د نړيوالې سولې او امنيت په موخه د گډې همکارۍ اصول لکه د بې وسلې کولو او د وسلو د تنظيم اصول تریخت او څېړنې لاندې ونیسي او دغه راز کولی شي چې د يادو اصولو په اړه د سازمان غړو او يا هم امنيت شورا ته توصیه وکړي. همدغه راز د مهمو مسایلو په اړه پرېکړه به د عمومي اسامبلې له خوا تریخت وروسته امنيت شورا ته وړاندې شي)).

په ټوله کې کولی شو چې د عمومي اسامبلې واکونه پر انحصاري او غير انحصاري واکونو ووېشو.

الف: د عمومي اسامبلې انحصاري واکونه

عمومي اسامبله په لاندې برخو کې انحصاري واک لري او د سازمان نورې څانگې حق نه لري چې د اسامبلې په چارو کې لاسوهنه وکړي.

- د فرعي څانگو جوړول؛

- د نړيوالو حقوقو تدریجي پراختیا او تدوین؛

- ناخپلواکه سیمې؛

- او د ملگرو ملتونو داخلي مسایل.

۱- **د فرعي څانگو جوړول**: عمومي اسامبله کولی شي چې فرعي څانگې جوړې کړي. د فرعي څانگو له جملې د ملگرو ملتونو اختصاصي صندوق دی، چې موخه یې له مخ پر ودې هېوادونو سره د پانگونې په برخه کې مالي مرسته ده.

خو وروسته دغه صندوق بیا (د ملگرو ملتونو پراختیایي پروگرام) په نوم ونومول شو. فرعي څانگې به وروسته هر یو په جلا-جلا توگه وڅېړو.

۲- **د بین المللي حقوقو تدریجي پراختیا او تدوین**: د منشور د ۱۳ مې مادې له مخې، عمومي اسامبله د نړيوالو حقوقو د پراختیا او تدوین په موخه لازمي هڅې کوي. په همدې اساس، عمومي اسامبلې په ۱۹۴۷ کال کې د نړيوالو حقوقو (international law commission) په نامه یو کمېسیون جوړ کړ.

یاد کمېسیون د نړۍ له څلور دېرش تکړه حقوقپوهانو څخه جوړ شوی دی او د اسامبلې له خوا د پنځو کلونو لپاره ټاکل کېږي.

دا کمېسیون په کال کې یو ځل غونډه کوي او غړي یې په کمېسیون کې د خپل دولت استازیتوب نه شي کولی بلکې د هغوی ټاکل د علمي صلاحیت او تخصص پر اساس کېږي.

د کمېسیون عمده مسؤلیتونه د نړيوالو حقوقو پراختیا او د قانوني طرحو چمتو کول دي. البته ځینې وختونه د عمومي اسامبلې او اقتصادي او ټولنیزې شورا له لوري هم نوموړي کمېسیون ته ځینې طرحې وړاندې کېږي.

وروسته له دې چې کمېسیون قانوني طرحه چمتو کړي، عمومي اسامبله د یوه کنوانسیون د لاسلیک په موخه یو نړيوال کنفرانس جوړوي.

هغه نړيوال کنوانسیونونه چې ملگرو ملتونو تر دې دمه لاسلیک کړي دي:

۱- د سمندرونو او تر څارنې لاندې سیمو په اړه کنوانسیون، ژنیو (۱۹۵۸)

۲- د سواحلو په اړه کنوانسیون، ژنیو (۱۹۵۸)

۳- د ازادو اوبو په اړه کنوانسیون، ژنیو (۱۹۵۸)

۴- په ازادو سمندرگیو کې د کبانو بنکار او د ژوندیو موجوداتو د ساتنې په اړه کنوانسیون، ژنیو - (۱۹۵۸).

۵- په ډیپلوماتیکو اړیکو پورې اړوند کنوانسیون، ویانا - (۱۹۶۱)

۶- په قونسولي اړیکو پورې اړوند کنوانسیون، ویانا - (۱۹۶۳)

۷- د معاهداتو په حقوقو پورې اړوند کنوانسیون، ویانا - (۱۹۶۹)

۳- **ناخپلواکه سیمې**:

عمومي اسامبله ترقیمومیت (سرپرستی) لاندې سیمو په اړه یو لړ پراخ واکونه لري.

د قيموميت او څارنې په اړه د هوکړه ليکونو تصويب او د تر قيموميت لاندې هېوادونو ته د خپلواکۍ په اړه پرېکړه، د عمومي اسامبلې له انحصاري واکونو څخه گڼل کېږي. عمومي اسامبلې ناخپلواکه سيمو ته د ازادۍ په ترلاسه کولو کې ډېرې هلې ځلې کړې دي. اسامبلې په ۱۹۶۰ کال کې هغه سيمې چې د يو شمېر هېوادونو له خوا مستعمره او اشغال شوې وې، د خپلواکۍ په اړه يې يوه اعلاميه خپره کړه او د دې اعلاميې د څار او پلي کېدا په موخه يې يوه کمېټه هم جوړه کړه.

۴- د ملگرو ملتونو کورني مسایل:

د امنيت شورا د غير دايمي غړو ټاکل، د اقتصادي او ټولنيزې شورا، د نورو تخصصي غړو ټاکل او د بوديجې تنظيم د عمومي اسامبلې له انحصاري واکونو څخه گڼل کېږي. دا چې د سازمان د بوديجې تصويب تر ټولو مهمه مسئله ده، لاندې به يې په تفصيل سره وڅېړو. - د بوديجې تنظيم او چمتو کول: د ملگرو ملتونو د بوديجې د تنظيم په اړه د منشور او لسمه ماده داسې وايي:

الف- عمومي اسامبله د ملگرو ملتونو د سازمان د بوديجې د تصويب او څېړلو واک لري.
ب- عمومي اسامبله مسؤليت لري چې د سازمان د مالي لگښت د تأمين په موخه له غړو هېوادونو څخه ټاکلې ونډه راټوله کړي.
ج- عمومي اسامبله ټول هغه مالي او بوديجوي مسایل چې د ۵۷ مې مادې له مخې د سازمان تخصصي ارگانونو ته منظورېږي، تصويب او څېړي.
له پورتنۍ مادې څخه داسې بنکاري چې د ملگرو ملتونو د بوديجې تنظيم او تصويب او پر غړو دولتونو د مالي ونډې وېشل، د عمومي اسامبلې له انحصاري واکونو څخه شمېرل کېږي. د عمومي اسامبلې له لوري د بوديجې تر تصويب وروسته پر ټولو غړو د اجرا وړ ده. د ملگرو ملتونو سازمان د بوديجې په اړه د لاندې پرو معلوماتو لپاره لاندې درې ټکي د يادولو وړ دي:

۱- د ملگرو ملتونو د سازمان د مالي لگښت ورکړه؛

۲- د ملگرو ملتونو د بوديجې د تصويب او تنظيم پړاوونه؛

۳- د غړو هېوادونو له لوري د سازمان مالي ونډه.

۱- د ملگرو ملتونو مالي لگښت: د ملگرو ملتونو د سازمان مالي لگښت په درې برخو وېشل شوی دی:

● عادي بوديجه: عادي بوديجه په هرو دوو کلونو کې يوځل د عمومي اسامبلې له لوري تصويبېږي. د بوديجې پېشنهاد لومړی د عمومي منشي له خوا کېږي، وروسته بيا د څېړلو په موخه د اداري او بوديجوي چارو مشورتي کمېټې ته وړاندې کېږي.

همدارنگه پر پېشنهادي بودیجې بیا کتنه او بېلابېلو څانگو ته د بودیجې تخصیص، د پروگرامونو او همغږۍ ۳۴ کسيزې کمیټې (committee for programs and coordination) له لوري ترسره کېږي.

د ۲۰۰۹ - ۲۰۰۸ کلونو ځانگړې شوې بودیجه چې په ترتیب سره په ۲۰۰۷ کال د ډیسمبر په ۲۱ په مقدماتي پړاو کې تصویب شوه، نږدې ۱۷،۴ ملیارډه امریکایي ډالره اټکل شوې وه.

● نا اټکل شوې او غیر عادي بودیجه (unforeseen and Extraordinary Expenses) د ملگرو ملتونو نا اټکل شوې او فوق العاده بودیجه په هرو دوو کلونو کې په عمومي بودیجه کې پېشبیني کېږي.

عمومي منشي واک لري چې د ملگرو ملتونو د مالي او بودیجوي چارو له مشورتي کمیټې سره په سلا او همغږۍ د نړيوالو بیړنیو مسایلو په موخه نږدې دوه میلیونه کلنۍ بودیجه چمتو کړي. که چېرې د ځانگړې یا غیر عادي بودیجې لپاره تر دوو میلیونه ډالره زیاتو پیسو ته اړتیا ولیدل شي، عمومي اسامبله باید په دې اړه بیړنۍ غونډه راوغواړي او پرېکړه وکړي.

مثلاً، په ۱۹۸۸ کال کې د ایران او عراق ترمنځ له اوربند وروسته، ملگرو ملتونو د دواړو هېوادونو ترمنځ پر گډه پوله نړيوال سوله ساتي ځواکونه ځای پرځای کړل او ددغه ماموریت د مالي لگښت لپاره عمومي اسامبلې بیړنۍ غونډه وکړه او اړه شوه، ترڅو د شپږو میاشتو لپاره نا اټکل شوې بودیجه چې نږدې ۲۰۰،۰۰۰،۷۵ امریکایي ډالرو ته رسېده، په تصویب ورسوي.

● د معاشونو له مالیاتو څخه لاسته راغلې بودیجه (working capital fund) په ۱۹۴۸ کال کې د معاشونو د مالیاتو صندوق په جوړېدو سره، د هر کال لپاره د څلوېښت میلیونه ډالرو معادل بودیجه ورته اټکل شوه.

په ۱۹۸۵ کال کې دا مبلغ ۱۰۰ میلیونه ډالرو ته لوړ شو چې د یو شمېر هېوادونو له نیوکو سره مخ شو.

ددې صندوق پیسې چې د غړو دولتونو له خوا تأمینېږي، په سازمان کې د بودیجې کسر په جبرانولو کې مرسته کوي.

په بودیجه کې د کسر لامل د غړو له خوا په خپل وخت د مالي ونډې (سهم) نه ورکول دي. پر دې سربېره ملگري ملتونه (د سازمان د گډ ځانگړي صندوق) په نوم د پیسو یو بل صندوق هم لري چې په ۱۹۷۰ کال کې د غړو هېوادونو د داوطلبانه مرستو پراساس جوړ شو. ددې صندوق د جوړولو موخه د مالي بحران پرمهال له سازمان سره مالي مرسته کول دي.

د یادونې ده چې د پیسو له یادو دوو صندوقونو څخه یوه هم د ۱۹۸۵ کال د بودیجې کسر جبران نه شوی کړای او نه هم د سازمان مالي ستونزو په حل کې یې مرسته کړې ده.

دا راز په ۱۹۸۵ کال کې د غړو هېوادونو په ځانگړې توگه د امريکا له خوا د کلنۍ مالي ونډې نه ورکول، د سازمان په بوديجه کې لوی کسر رامنځته کړ چې له دې سره په صندوق کې هم څه پاتې نه شول.

خو بالاخره د سازمان ستونزه حل نه شوه، ځکه چې د معاشونو له مالياتو څخه لاسته راغلې پيسې د ځانگړو حالاتو او په بوديجه کې د کوچني کسر لپاره اټکل شوې وې، نه د لوی بوديجوي کسر لپاره، چې په ملگرو ملتونو کې د لوی مالي بحران سبب وگرځېد.

د ملگرو ملتونو د بوديجې د تنظيم څرنگوالی او د تصويب پړاوونه

• د بوديجې د تنظيمولو څرنگوالی: د ملگرو ملتونو بوديجه د عمومي اسامبلې په مختلفو کمېټو کې تر يو لړ بحث او څېړنې وروسته چمتو کېږي او دا کمېټې عبارت دي له:

۱- پنځمه کمېټه يا د ملگرو ملتونو د مالي او اداري چارو کمېټه

۲- د مالي او اداري چارو مشورتي کمېټه

۳- د پالیسۍ او همغږۍ کمېټه

۴- د مالي ونډې کمېټه

۱- پنځمه کمېټه: پنځه کمېټه د عمومي اسامبلې يوه مهمه کمېټه ده، چې د سازمان ټول اداري او مالي مسايل لکه: بوديجه، د پرسونل استخدام، د هېوادونو په ونډو کې بدلون، مالي چمتو والی او د تخصصي سازمانونو بوديجوي مسايل تر مطالعې او څېړنې لاندې نيسي.

د کمېټې پرېکړې د رايو په ساده اکثریت ترسره کېږي او وروسته خپلې پرېکړې عمومي اسامبلې ته وړاندې کوي. کمېټه معمولاً د عمومي اسامبلې د عادي غونډو پر مهال خپلې غونډې دايروي، خو د اړتيا او د بېړنۍ بوديجې د تصويب پر مهال کولی شي له عمومي اسامبلې سره په يو وخت بېړنۍ غونډه دايره کړي.

دا چې مالي کمېټه پر مالي چارو د څارنې مسؤليت لري، نو د عمومي اسامبلې د نورو کمېټو په منځ کې ځانگړی ځای لري.

د عمومي اسامبلې په هره کمېټه کې چې د مالي مسايلو په اړه پرېکړې کېږي، ترڅو چې د مالي کمېټې تائيد ترلاسه نه کړي، په اسامبلې کې به تصويب نه شي.

هغه عمده مسايل چې هر کال د پنځمې کمېټې تر څار لاندې پرې بحث کېږي:

- د ملگرو ملتونو د دوه کلنې بوديجې تصويب او خپرل

- د مالي راپورونو او د تخصصي سازمانونو د مالي چارو خپرل

- د سازمان د فعاليتونو د همغږۍ او پراختيا په موخه د پروگرامونو او طرحو خپرل

- د سازمان پر دوه کلنې جاري بوديجې بيا کتنه او خپرل

- د سازمان بېرني مالي وضعيت
- د ملگرو ملتونو د څارنې د گډ مرکز د راپورونو خپرل
- د ملگرو ملتونو د غړو لپاره د مالي ونډو ټاکل
- د سازمان د استخدام چارې
- د کنفرانسونو د کمېټې د راپورونو خپرل
- د ملگرو ملتونو او د هغه د تخصصي سازمانونو د کارکوونکو مصونیتونو او مزایاو پورې اړونده مسایلو ته رسیدگي
- د ملگرو ملتونو د کارکوونکو په اړه د سازمان گډ سهم او په دې اړه د استخدام د نړيوال کمېسيون د راپورونو خپرل
- د تقاعد د چارو خپرل
- د نړۍ په بېلابېلو برخو کې د ملگرو ملتونو په چوکاټ کې د نړيوالو سوله ساتو ځواکونو د مالي چارو خپرل
- د ملگرو ملتونو د مالي بحران خپرل.
- ۲- د مالي او بودیجوي چارو مشورتي کمېټه: دا کمېټه په ۱۹۴۲ کال کې جوړه شوه چې د سازمان ۱۲ غړي په کې برخه لري.
- نوموړې کمېټه د عمومي اسامبلې د کاري طرز العمل ۱۵۵ او ۱۵۷ مو مادو پر اساس فعالیت کوي او دنده یې د سازمان د مالي او اداري چارو مطالعه او له پنځمې کمېټې سره مرسته کول دي. هغه مهم موضوعات چې په دې کمېټه کې تر بحث لاندې نیول کېږي: د سازمان د کلنۍ بودیجې په اړه د عمومي منشي د راپور خپرل؛ د تخصصي سازمانونو د بودیجې خپرل او د هغوی مالي چارو په اړه لازم وړاندیزونه او د ملگرو ملتونو د مالي مسؤل د راپورونو خپرل.
- ۳- د پالیسۍ جوړونې او همغږۍ کمېټه: دا کمېټه په لومړي سر کې په اقتصادي او ټولنيزې شورا پورې تړلې وه، خو وروسته په ۱۹۷۲ کال کې د عمومي اسامبلې د يوې فرعي څانگې په توگه ومنل شوه. د دې کمېټې مهمې دندې:
- د سازمان د منځ مهاله پروگرامونو خپرل؛ د پروگرامونو د لومړیتوبونو پېژندل؛ د سکرټريټ د کارونو په اړه توصیه؛ د تخصصي سازمانونو د برنامو بررسی او د عمومي اسامبلې له پنځمې کمیټې سره همکاري.
- یاده کمېټه او سمهال ۳۴ غړي لري چې ۹ له افریقا، ۷ له اسیا، ۷ له لاتینې امریکا، ۴ له ختیځې اروپا او ۷ غړي یې له لوېدیځې امریکا ټاکل کېږي.
- د پالیسۍ جوړونې او همغږۍ کمیټې د کرنلارې له مخې، دغه کمېټه په کال کې شپږ اونۍ د پالیسۍ جوړونې او څلور اونۍ د بودیجې د خپرلو په موخه غونډې کوي.

۴- د ونډو کمېټه: د مالي ونډې د ورکړې کمېټه په ۱۹۴۶ کال کې رامنځته شوې ده او د عمومي اسامبلې له مهمو څانگو څخه گڼل کېږي.

ددې کمېټې مهمې دندې: پر غړو هېوادونو د سازمان د بودیجې د مالي ونډې وېشنه، د هغو غړو په اړه پرېکړه نيول چې ونډه يې ځنډولې وي او د فرعي سازمانونو د غړو د ونډې په اړه مشورتي توصیې.

نوموړې کمېټه اتلس غړي لري چې د جغرافيوې وېش پرېنست او د تجربې له مخې د درې کلونو لپاره ټاکل کېږي.

د يادونې وړ ده چې د غړو په ټاکنه کې پر جغرافيوې معيار سربېره، ياده کمېټه څو کاله په پرلپسې ډول د امريکا او شوروي په ولکه کې وه.

کمېټه هر کال د خپلو فعاليتونو، د غړو د ونډې، د ونډې لپاره د معيارونو ټاکل او د سازمان د بودیجې د مناسب وېش په هکله عمومي اسامبلې ته راپور وړاندې کوي.

کمېټه دغه راز په هرو دوو کلونو کې يو ځل د سازمان بودیجه د درې کلونو لپاره د يو لړ معيارونو له مخې پر غړو هېوادونو باندې تقسيموي او خپل گزارش پنځمې کمېټې ته وړاندې کوي. دغه معيارونه د هېوادونو اقتصادي ځواک، نفوس او د هېوادونو د سړي سر عايد له مخې ټاکل شوي دي.

● د بودیجې د تصويب پړاوونه: د ملگرو ملتونو د سازمان بودیجه له ۱۹۷۴ کال راهيسې په هرو دوو کلونو کې يو ځل د عمومي منشي له خوا د عمومي اسامبلې کلنۍ غونډې ته د تصويب په موخه وړاندې کېږي.

د اسامبلې پنځمې کمېټې ته د بودیجې تر وړاندې کولو مخکې د مالي او اداري چارو مشورتي کمېټه او د پالیسۍ او همغږۍ کمېټه، د بودیجې په باب د عمومي منشي راپور په غور او دقت تر بحث او څېړنې لاندې نيسي او وروسته بيا د عمومي منشي له خوا اسامبلې ته وړاندې کېږي.

عمومي اسامبلې دا راپورونه د نهايي کولو او ارزولو په موخه پنځمې کمېټې ته لېږي. نوموړې کمېټه مسؤليت لري چې د عمومي اسامبلې د درې مياشتنۍ عادي غونډې په جريان کې راپورونه وڅېړي او خپله وروستۍ پرېکړه عمومي اسامبلې ته وړاندې کړي.

د ملگرو ملتونو د سازمان د بودیجې د تمويل طريقه

د عمومي اسامبلې د کرنلارې د ۱۲۰ مې مادې له مخې، د سازمان د مالي ونډې کمېټه په هرو دوو کلونو کې يو ځل د سازمان مالي لگښت پر غړو دولتونو تقسيموي.

دغه راز نوموړې کمېټه کولی شي چې د اسامبلې د کرنلارې ۶۰ مادې له مخې، د ملگرو ملتونو د ناغړو دولتونو مالي ونډه وټاکي.

هر دولت خپله ونډه بايد د عمومي منشي تر اعلان وروسته د دېرش ورځو په لړ کې او يا د ميلادي کال له پيل سره سم چې د ملگرو ملتونو مالي کال هم گڼل کېږي، تحويل کړي. که د ځينو هېوادونو مالي کال د سازمان له مالي کال سره په ټکر کې و او نه شي کولی چې پروخت خپلې ونډې سازمان ته تحويل کړي، د بوديجې د کسر په صورت کې سازمان کولی شي چې د معاشونو د مالياتو له پولي صندوق او يا له احتياطي صندوق څخه خپله مالي اړتيا پوره کړي. د دولتونو ترمنځ د سازمان د بوديجې وېش پر ځانگړو معيارونو ولاړ دی، چې مهم او اصلي هغه يې د پيسو د ورکړې ظرفيت (Real capacity to pay) په نوم يادېږي. همدغه راز دوه نور معيارونه هم په پام کې نيول شوي دي چې د (سړي سر کلنی او ملي عايد) څخه عبارت دي او په امريکايي ډالرو محاسبه کېږي. په يادو دوو معيارونو کې د هغوی منځنۍ کچه (حد اوسط) محاسبه کېږي. د بېلگې په توگه، د ۱۹۸۹ او ۱۹۹۱ کلونو د ونډې ټاکلو لپاره منځنی حد لس کاله ۱۹۷۸-۱۹۸۷ د مالي ونډې د ټاکلو لپاره د هېوادونو د سرسړي کلنی عايد په پام کې نيول شوی دی. د هېوادونو د اقتصادي ځواک د معيار پر اساس، تر ټولو زياته ونډه امريکا ورکوي. په ۱۹۴۲ کال کې د ملگرو ملتونو له (۱۹،۳۹۰،۰۰۰) امريکايي ډالره بوديجې څخه ۳۹ سلنه امريکا، ۱۱ سلنه انگليستان، ۲ سلنه شوروي او پاتې نوره برخه يې ۵۲ غړو تمويل کړې وه. تر ۱۹۵۵ کال پورې د ملگرو ملتونو د بوديجې کابو نيمه برخه امريکا، انگليستان او شوروي اتحاد تامينوله. خو په همدې کال کې سازمان ته د نويو غړو په زياتېدو چې ۱۱۸ ته ورسېدل، عمومي اسامبلې پرېکړه وکړه چې غړو هېوادونو ته بايد د مالي ونډې د ورکړې لپاره حداکثر او حداقل معيار وټاکي، چې حداکثر د بوديجې دېرش سلنه او حداقل يې څلور سلنه وټاکل شو. په ۱۹۷۰ کال کې په ملگرو ملتونو کې د ونډو د معيارونو د ټاکلو موضوع مطرح شوه او پرېکړه وشوه چې پر پخواني معيار سربېره بايد نوي معيارونه لکه نفوس، تورم، د هېوادونو اقتصادي بحران، په بهرنيو اسعارو د داخلي اسعارو د تبادلې وړتيا او نور په پام کې ونيول شي. په همدې لړ کې عمومي اسامبلې په ۱۹۷۳ کال کې تصميم ونيوه چې بايد تر ټولو لوړه ونډه ۲۵ سلنه او ټيټه يې ۰،۰۲ برخه وټاکل شي. خو په ۱۹۷۷ کال کې د حداقل ونډې په اړه ځينې اصلاحات رامنځته شول او دا کچه ۰،۰۱ ته راکمه شوه او د حداکثر په کچه کې کوم بدلون را نه غی. خو په ۱۹۹۷ کال کې يو ځل بيا د حداقل کچه راکمه شوه او د عمومي اسامبلې د ۲۵/۲۱۵ پرېکړه پر اساس، دغه کچه ۰،۰۱ وټاکل شوه. خو په ۲۰۰۰ کال کې په حداکثر کچه کې يو ځل بدلون راغی او ۲۲ سلنه وټاکل شوه چې د امريکا ونډه هم همدومره ده.

ب- د عمومي اسامبلې غير انحصاري واکونه

د عمومي اسامبلې غير انحصاري عمده واکونه: د نړيوالې سولې او امنيت ساتنه، د نړيوالې محکمې د قاضيانو ټاکل، د عمومي منشي ټاکل، د نويو غړو منل - اېستل، د غړيتوب ځنډول او د منشور اصلاح.

۱- د نړيوالې سولې او امنيت ساتنه: د عمومي اسامبلې تر ټولو عمده غير انحصاري واک چې په حقيقت کې د امنيت شورا له واک سره تداخل لري، د نړيوالې سولې او امنيت ساتنه ده. د اسامبلې واکونه په لاندې ډول خلاصه کولی شو:

۱- د منشور لسمه ماده: ((عمومي اسامبله کولی شي د منشور له مخې هره مسئله که هغه په هر ارگان پورې اړه ولري، تریخت لاندې ونیسي او په ۱۲ مه ماده کې له راغلي حالت پرته عمومي اسامبله همدغه راز کولی شي چې د ملگرو ملتونو غړو يا امنيت شورا ته د ځينو مسایلو په اړه توصیه وکړي)).

عمومي اسامبله د منشور د لسمې او يوولسمې مادې له مخې کولی شي چې د خپرو شويو توصیو او پرېکړه لیکونو په واسطه د نړيوالو پر عمومي افکارو د نفوذ يو عامل شي.

له بل پلوه که چېرې کومه مسئله په امنيت شورا کې د يوه دايمي غړي له لوري وپتو شي او شورا له ناندريو سره مخ کړي، عمومي اسامبله کولی شي چې د مسئلې د حل په موخه اقدام وکړي او د اړتيا په صورت کې بنایي پرېکړه لیک هم تصویب کړي.

۲- عمومي اسامبله د لومړۍ کمېټې له لارې سياسي او امنيتي مسایل څېړي.

۳- عمومي اسامبله د ملگرو ملتونو پر ټولو فعاليتونو د څارنې په ترڅ کې هر کال د امنيت شورا او عمومي منشي د کار راپور څېړي او په اړه يې لازمي توصیې کوي.

۴- عمومي اسامبله د امنيت شورا د غير دايمي غړو په ټاکنه کې مهم رول لوبوي. د امنيت شورا ۲ پر ۳ برخه غړي د عمومي اسامبلې له لوري ټاکل کېږي.

عمومي اسامبله د پراخو واکونو د لرلو ترڅنگ، د نړيوالې سولې او امنيت ساتنې دويمه درجه مسؤليت هم پر غاړه لري.

د عمل په ډگر کې امنيت شورا په دې برخه کې لومړنی رول ترسره کوي. يو شمېر هېوادونو د نړيوالې سولې او امنيت ساتنې په برخه کې د عمومي اسامبلې د رول د برجسته کولو په موخه ځيني اقدامات ترسره کړي دي، چې په لاندې ډول دي:

۱- د لنډ مهالې کمیټې جوړول - interim committee

د سړې جگړې پرمهال د امریکا او شوروي ترمنځ اړیکې ترینګرې شوې او د ملګرو ملتونو په سازمان کې د هرې مسئلې په اړه د دواړو هېوادونو هوکړه یو ناممکن کار ګرځېدلی وو. له ویتو څخه د شوروي پرلپسې استفادې د امنیت شورا فعالیتونه په ټیټه درولې وو، خو امریکا په عمومي اسامبله کې د ډېری هېوادونو ملاتړ له ځانه سره درلود.

ددې لپاره چې د نړیوالې سولې او امنیت په تړاو د ځینو مهمو پرېکړو واک له امنیت شورا څخه عمومي اسامبلې ته ولېږل شي، وړاندیز وشو ترڅو د منشور د ۲۲ مې مادې له مخې یوه لنډمهاله کمیټه جوړه شي.

د یادې کمیټې د جوړېدو موخه د هغه وضعیت کابو کول وو، چې په عمومي اسامبله کې یې د مهمو پرېکړو مخه نیولې وه.

لنډمهاله کمیټه د عمومي اسامبلې له ټولو غړو څخه جوړه شوې وه او د هر غړي هېواد یوه استازي په کمیټه کې برخه لرله.

د کمیټې واک تر یوه بریده خپله له عمومي اسامبلې څخه محدود و. ددې ترڅنګ، یادې کمیټې واک درلود چې عمومي اسامبلې ته د وړاندیز شویو مسایلو د حل په موخه اقدام وکړي او دا راز د اړتیا پر مهال د بیړنیو غونډو د جوړولو صلاحیت یې هم درلود.

د یادونې وړ ده چې شوروي اتحاد د لنډ مهالې کمیټې له جوړېدو سره مخالفت څرګند کړ او دا کار یې د منشور د ۲۰ مې مادې خلاف عمل وباله.

دغه کمیټه تر ړنګېدو وروسته په ۱۹۴۹ کال کې یوځل بیا جوړه شوه، خو له دې وروسته بیا نه ده جوړه شوې او عمومي اسامبله تر دې مهاله په دې توانېدلې چې د نړیوالې سولې او امنیت د ټینګښت په موخه ټول مسایل د خپلې کلنۍ عمومي او بیړنیو غونډو له لارې وڅېړي او په اړه یې اړونده ارګانونو ته لازمي توصیې وکړي.

۲- د سولې لپاره د یووالي پرېکړه لیک

د سولې په موخه د یووالې ترنامه لاندې پرېکړه لیک چې د ۱۹۵۰ کال د نومبر په ۳ د عمومي اسامبلې له خوا تصویب شو، د نړیوالې سولې او ټیکاو په برخه کې د عمومي اسامبلې لپاره یوه لویه لاسته راوړنه وه.

دغه پرېکړه لیک د کوریا د جگړې او په ملګرو ملتونو کې د چین د خلکو جمهوریت د غړیتوب منلو په اړه د شوروي اتحاد د اعتراض په غبرګون کې خپور شوی و.

امریکا د ملګرو ملتونو سوله ساتي ځواکونه د سوېلې کوریا د ملاتړ په موخه د شمالي کوریا پر وړاندې جگړې ته ولېږل.

شوروي ددې اقدام د مخنيوي لپاره امنيت شورا ته مراجعه وكړه، خو امريكا په عمومي اسامبلې كې د سولې لپاره د يووالي ترنامه لاندې د پرېكړه ليك مسئله مطرح كړه. په ياد پرېكړه ليك كې راغلي وو: ((كه امنيت شورا د سولې د ناقضينو او متجاوزينو پروړاندې اقدام ونه شو كړای، عمومي اسامبله به د يوې بېړنۍ غونډې په ترڅ كې بحراني سيمې ته د وسلوالو ځواكونو د لېږلو پرېكړه وكړي)). دا پرېكړه ليك د شوروي د تمې خلاف په تصويب ورسېد.

۳- د ګډو اقداماتو كمېټه (collective measures committee)

دا كمېټه څوارلس غړي لري او دنده يې د عمومي اسامبلې د توصيې پر بنسټ د ملګرو ملتونو د ټولو غړو د فعاليتونو همغږي كول دي.

د سولې په اړه مسايل لکه: نړيوالې سولې ته د ګواښ او پوځي يرغل په صورت كې عمومي اسامبله د ۲۴ ساعتونو په ترڅ كې د امنيت شورا په توصيه بېړنۍ غونډه جوړوي. دا رويه د انگليستان او فرانسې له مخالفت وروسته له هغه وخت راهيسې دود شوه، كله چې په ۱۹۵۲ د اکتوبر په ۳۱ د سويس ګانال د شخړې په اړه امريكا د مصر پر وړاندې د پوځي عملياتو د درولو پرېكړه ليك تصويب كړ.

همدغه راز له دې پېښې څلور ورځې وروسته د همدې كال په نومبر كې پخواني شوروي اتحاد په امنيت شورا كې د هنګري مسئله وپتو كړه. خو د د ټوليزو اقداماتو د كمېټې له لوري مسئله د بررسۍ لپاره عمومي اسامبلې ته ارجاع شوه.

۴- د عمومي اسامبلې بېړنۍ ځانګړې كمېټې

د (سولې او يووالي ترنامه لاندې پرېكړه ليك) د عمومي اسامبلې د بېړنيو كمېټو د رامنځته كېدو اساس نه شي كېدای، بلکې دا ډول كمېټې په اصل كې د امنيت شورا د ځينو غړو په هڅو جوړې شوې دي.

که د امنيت شورا يو غړی تشخيص كړي چې د يوې وپتو شوې مسئلې په اړه د غړو ترمنځ اختلاف د شورا كار له خنډ او ځنډ سره مخ كوي، كولی شي چې په دې ډول اقدام لاس پورې كړي. د ملګرو ملتونو عمومي اسامبلې تر ۱۹۹۱ کاله پورې نهه بېړنۍ غونډې كړي دي چې پنځه يې د پورتنۍ يادې مسئلې په اړه او څلور نورې يې د سولې لپاره د يووالي پرېكړې پراساس دايرې كړي دي.

۲- د نړيوالې محکمې د قاضيانو ټاکل: د نړيوالې محکمې لپاره قاضيان ددغې محکمې د اساسنامې د ۴ او ۱۴ مو مادو پر بنسټ د امنيت شورا او عمومي اسامبلې له خوا په گډه ټاکل کېږي.

۳- د عمومي منشي ټاکل: د منشور د ۹۷ مادې له مخې د ملگرو ملتونو منشي د امنيت شورا په توصيه د عمومي اسامبلې له خوا ټاکل کېږي.

۴- د نويو غړو منل: د منشور د څلورمې مادې دويمې فقرې له مخې، د ملگرو ملتونو په سازمان کې د نوي غړيتوب منل د امنيت شورا په وړاندیز او د عمومي اسامبلې په تائيد تر سره کېږي.

۵- اېستل: د ملگرو ملتونو د منشور شپږمې مادې له مخې که د امنيت شورا هر غړي په منشور کې له راغليو اصولو څخه سرغړونه وکړه، د شورا په توصيه او د اسامبلې په تائيد به د ملگرو ملتونو له سازمان څخه واپستل شي.

۲- د غړيتوب ځنډول: د منشور د ۵ مادې له مخې که چېرې امنيت شورا د کوم غړي دولت پر وړاندې اقدام وکړي، امنيت شورا کولی شي عمومي اسامبلې ته توصيه وکړي ترڅو نوموړی هېواد له امتيازونو او مصؤنيتونو څخه محروم کړي.

دغه امتيازات او مصؤنيتونه کېدای شي د امنيت شورا له لوري بېرته ورکړل شي. د ملگرو ملتونو په سازمان کې تر اوسه د غړيتوب ځنډولو او اېستلو پېښه نه ده رامنځته شوې، خو د يوشمېر هېوادونو باور ليکونه بېرته ورکړل شوي دي.

لکه په ۱۹۷۴ کال د سپټمبر په دېرشمه د عمومي اسامبلې د ۳۲۰۷ نمبر پرېکړه ليک (XXX) له مخې د سوېلي افريقا باور ليک مسترد شو.

۷- د منشور اصلاح: د منشور د ۱۰۹ مې مادې له مخې، د منشور تعديل او بيا کتنه د ملگرو ملتونو د ټولو غړو په گډون د يو عمومي کنفرانس له لارې د عمومي اسامبلې په درې ثلثه رایو او د امنيت شورا په نهو مثبتو رایو صورت مومي. په دې کنفرانس کې هر غړی د يوې رایې حق لري.

۵- د عمومي اسامبلې اړونده کمېټې

د عمومي اسامبلې اصلي کمېټې په دې ډول دي:

- لومړۍ کمېټه: د سياسي او امنيتي چارو کمېټه؛
- دويمه کمېټه: د اقتصادي او مالي چارو کمېټه
- درېيمه کمېټه: د ټولنيزو، بشري او کلتوري چارو کمېټه
- څلورمه کمېټه: د ناخپلواکه سيمو او قيموميت کمېټه

- پنځمه کمېټه: اداري او بودیجوي کمېټه

- شپږمه کمېټه: د حقوقي چارو کمېټه

- اومه کمېټه: د سياسي چارو کمېټه.

عمومي اسامبله په پورتنیو کمېټو سرپرته دوه تشریحاتي کمېټې او دوه دايمي کمېټې هم لري. تشریحاتي کمېټې له عمومي کمېټې او د باور لیکونو کمېټو څخه عبارت دي او همدغه راز دايمي کمېټې عبارت دي له: اداري او بودیجوي کمېټه او د غړیتوب د ونډو (حق العضویت) کمېټه.

هغه موضوعات چې د عمومي اسامبلې په غونډه کې مطرح کېږي، عمومي کمېټه دغه موضوعات د غور او څېړنې په موخه اړوندو کمېټو ته، چې د عمومي اسامبلې اوه گوني اصلي کمېټې دي، وړاندې کوي.

اصلي کمېټې د غړو هېوادونو له استازو څخه جوړې شوې دي چې خبرې او مذاکرات په کې ترسره کېږي. عمومي اسامبله یوازې د غونډې په پای کې د اصلي کمېټو د راپورونو په اړه د رای گیری لپاره له سره غونډه دایروي.

د یادونې وړ ده چې په عمومي اسامبله کې پر یوې موضوع بیا کتنه او خبرې دېر لږ ترسره کېږي. پر یادو کمېټو سرپرته، عمومي اسامبله کولی شي چې د خپلې دندې د اجرا پر مهال د منشور د ۲۲ مې مادې پر بنسټ د اړتیا پر مهال فرعي څانگې جوړې کړي.

۲- د عمومي اسامبلې کاري طرز العمل

الف- غونډې

عمومي اسامبله درې ډوله غونډې لري: عادي غونډې، ځانگړې غونډې او بیړنۍ غونډې. ۱- عادي غونډې: عادي غونډې هر کال د سپټمبر میاشتې په درېیمه اونۍ د سه شنبې په ورځ دایرېږي او د عمومي کمېټې د توصیې پر اساس د غونډې د پای نېټه هم په همدې ورځ ټاکل کېږي. د عمومي اسامبلې مقر یا ځای د امریکا په نیویارک ښار کې موقعیت لري. عمومي اسامبله کولی شي چې د تېرې غونډې د پرېکړې او یا د اکثریت غړو د غوښتنې پر اساس له اصلي مقر څخه پرته په بل ځای کې غونډه دایره کړي.

دغه راز د ملگرو ملتونو هر غړی کولی شي چې د کلنۍ غونډې تر پیله درې میاشتې وړاندې له سازمان څخه غوښتنه وکړي چې له اصلي مقر (نیویارک) څخه پرته په بل ځای کې غونډه جوړه کړي.

عمومي منشي دغه وړاندیز د ملگرو ملتونو ټولو غړو ته رسوي او یوه میاشت وخت لري خو په دې اړه غور وکړي.

له يوې مياشتې وروسته که چېرې د غړيو اکثريت برخه له دې وړانديز سره همغږې (موافق) وو، نو غونډه به په هماغه ترتيب ترسره شي.

عمومي منشي بايد د کلنۍ عمومي غونډې له پرانېستې درې مياشتې مخکې ټول غړي خبر کړي. عمومي اسامبله کولی شي چې غونډه تر يوې معلومې نېټې پورې وځنډوي.

۲- ځانگړې غونډې: ځانگړې غونډې د امنيت شورا يا د سازمان د غړو په غوښتنه جوړېږي. د عمومي اسامبلې د داخلي کړنلارې د ۸ مې مادې له مخې، ځانگړې غونډه د امنيت شورا او د ملگرو ملتونو د سازمان د غړو په وړانديز د اسامبلې د داخلي کړنلارې له ۹ مې مادې سره سم بايد د پنځلس ورځو په ترڅ کې جوړې شي.

۳- بېړنۍ غونډې: د (v) ۳۷۷ A نمبر پرېکړه لیک پر اساس عمومي منشي بايد د امنيت شورا، د اکثريت غړو او يا د يوه غړي له وړانديز سره سم د ۲۴ ساعتونو په موده کې بېړنۍ غونډه راوغواړي.

هغه ځانگړې غونډې چې د امنيت شورا په غوښتنه او يا هغه غونډې چې د سازمان اکثريت غړو په غوښتنه دايرېږي، عمومي منشي بايد د غونډې تر پيل لږترلږه څلوېښت ورځې مخکې د ملگرو ملتونو ټولو غړو ته د موضوع په اړه خبر ورکړي.

که چېرې د ۸ مې مادې پر بنسټ بېړنۍ غونډه رابلل کېږي، عمومي منشي بايد د غونډې تر پرانېستې ۱۲ ساعته وړاندې ټول غړي خبر کړي او د منشور د ۵۷ مې مادې د ۲ مې فقرې له مخې د ملگرو ملتونو ټولو اصلي او فرعي څانگو ته بايد د غونډې د دايرېدو په اړه اطلاعیه واستول شي.

ب- د غونډې اجنډا

د عادي غونډو اجنډا: د عادي غونډې اجنډا بايد د عمومي منشي له خوا تنظيم او د غونډې تر پيل لږترلږه دوه مياشتې مخکې د ملگرو ملتونو ټولو غړو ته ولېږل شي. د عادي غونډو اجنډا به داسې وي:

- د سازمان د فعاليتونو په اړه د عمومي منشي راپور
- د اصلي او فرعي څانگو راپورونه
- ټول هغه موضوعات چې په تېره غونډه کې ياداشت شوي وي
- د غړو له خوا د بحث په موخه وړاندې شوي موضوعات
- د تېر او راتلونکې کال د بوديجې په تړاو موضوعات.
- ټول هغه موضوعات چې د عمومي منشي په باور اړين وي

- د منشور د ۳۵ مې مادې او دويمې فقرې له مخې د هغو دولتونو په وړاندیزونو غور کول چې د ملګرو ملتونو غړیتوب نه لري.

د ملګرو ملتونو عمومي منشي او غړي کولی شي چې د غونډې له پیله دوه میاشتې وړاندې خپل موضوعات د غونډې اجنډا ته وسپاري.

اجنډا ته ورسپارل شوي موضوعات باید له غونډې څخه شل ورځې مخکې له ټولو غړو سره شریک شي، ترڅو په وروستي لېست کې ځای پرځای شي.

هغه مهم او عاجل مسایل چې له یوې میاشتې په لږه موده کې د عادي غونډې له پیل یا د غونډې په جریان کې په اجنډا کې د شاملولو په موخه وړاندې کېږي، د عمومي اسامبلې د اکثریت غړو له تصویب وروسته به په اجنډا کې شامل شي.

بې له اړونده کمېټې، د اجنډا له سپارلو او ووه ورځې وروسته هېڅوک نه شي کولی چې په اجنډا کې قید شوي موضوعات تریاکتني او غور لاندې ونیسي. مګر دا چې عمومي اسامبله په دوه ثلثه رایو بل ډول تصمیم ونیسي.

د ځانګړې غونډې اجنډا: د ځانګړې غونډې اجنډا د غونډې تر جوړېدو څوارلس ورځې مخکې باید د ملګرو ملتونو ټولو غړو ته ولېږل شي.

که چېرې ځانګړې غونډه د اکثریت غړو په غوښتنه یا د یوه غړي په غوښتنه راوبلل شي، اجنډا باید د غونډې له پیل څخه شل ورځې مخکې ټولو ته واستول شي.

د ځانګړې غونډې په اجنډا کې باید یوازې هغه موضوعات شامل وي، کوم چې پخوا مشخص شوي وي.

البته د سازمان هر غړی او عمومي منشي کولی شي چې د ځانګړې غونډې تر پرانېستو څلور ورځې مخکې په اجنډا کې د موضوع د شاملولو لپاره وړاندیز وکړي، خو موضوع ژر تر ژره د اجنډا په لېست کې شامله او ټولو غړو ته اعلان شي.

اجنډا باید د حاضر غړو له خوا دوه پر درېیمې برخې د رایو تصویب شي. په اجنډا کې د هېڅ راز تعدیل او تبدیل وړاندیز نه منل کېږي، مګر دا چې له غونډې څخه درې میاشتې مخکې وړاندیز شوی وي.

ج- استازي پلاوي

د ملګرو ملتونو هر غړی هېواد کولی شي چې ۵ تنه استازي، ۵ تنه نایبان، یو شمېر سلاکاران او متخصصین د یو ګډ پلاوي په ترکیب کې د ملګرو ملتونو سازمان ته ولېږي. نایب استازي ته چې د پلاوي د رئیس له خوا کومه دنده ورسپارل کېږي، باید د یوه استازي په توګه یې پرمخ یوسي.

د- د باور ليكونو كمېټه

د باور ليكونو كمېټه چې په تركيب كې نه غړي لري، د غونډې له پرانيستو سره په يو وخت كې جوړېږي.

د كمېټې غړي د اسامبلې د مشر په وړانديز او د غړو په تائيد ټاكل كېږي. نوموړې كمېټه د ملگرو ملتونو د ټولو استازو غړو باورليكونه څېرې او په اړه يې اړونده ادارې ته راپور وړاندې كوي.

كه د هر استازي د غړيتوب په اړه د چاله خواځه اعتراض موجود وو، تر هغې چې د باور ليكونو كمېټې خپل راپور نه وي بشپړ كړی او عمومي اسامبلې ته يې نه وي وړاندې كړی، نوموړی استازى كولى شي چې د نورو په څېر په عادي ډول په غونډو كې گډون وكړي.

د غونډې رئيس او مرستيال

د عمومي اسامبلې د هرې نوې غونډې په پيل كې ترڅو چې نوى رئيس ټاكل كېږي، پخوانى يعنې د تېرې دورې رئيس به د غونډې مشري كوي.

عمومي اسامبله له غړو څخه يو تن د رئيس او ۲۱ تنه به د مرستيالانو (نايبانو) په توگه ټاكي. د اووه گونو اصلي كمېټو رئيسان هم له همدغو نايبانو څخه ټاكل كېږي. هغه څوك چې عمومي كمېټې ته د مشر په توگه ټاكل كېږي، بايد د كمېټې د چارو د پرمخ بيولو وړتيا ولري. كه چېرې رئيس په غونډه كې حاضر نه و له خپلو نايبانو څخه به يو تن د غونډې مشر وټاكي. مرستيال يا نايب به د رئيس په څېر واک ولري او كه چېرې رئيس د خپلې دندې له اجرا څخه عاجز و، د پاتې مودې لپاره به نوى رئيس وټاكل شي.

د عمومي اسامبلې د مشر دندې او واکونه دا دي: د غونډې د پيل او پای اعلانول، د غونډې نظم ساتل او د غونډې پر اجندا څارنه، د خبرو لپاره د نوبت تنظيمول، د پرېکړو او تصميمونو اعلانول او رئيس همدغه راز بايد د انضباطي تدبيرونو په اړه تصميم ونيسي او پر غونډې پوره څارنه ولري.

رئيس د خپلې دندې د اجرا پرمهال د عمومي اسامبلې تابع دی. رئيس او د هغه نايبان چې د رياست كفيل گڼل كېږي، د رايې وركولو حق نه لري او كولى شي د ځان پر ځای له پلاوي څخه يو تن استازى وټاكي.

و- د اسامبلې ژبې

عمومي اسامبله او فرعي كمېټې پنځه رسمي ژبې لري: عربي، انگليسي، فرانسوي، چينايي، روسي او هسپانوي.

په عمومي اسامبله كې له دغو شپږو ژبو كه پر هرې يوې څوك خبري كوي، هماغه گړی بايد په شفاهي ډول پنځه نورو هغو ته وژباړل شي.

دغه راز هر استازی کولی شي چې د اسامبلې له رسمي ژبو پرته پر نورو ژبو هم وينا وکړي چې په دې صورت کې نوموړی استازی بايد د ژباړې اسانتيا برابره کړي چې دده وينا او خبرې په ژوندۍ بڼه د اسامبلې له شپږو رسمي ژبو څخه يوې ته يې وژباړي. هغه وينا چې په نورو غير رسمي ژبو د ملگرو ملتونو د سکرتریت د ژباړونکو له خوا وړاندې کېږي، د وينا متن له مخکې بايد ژباړل شوی وي. د عمومي اسامبلې د غونډو په لړ کې د (ملگرو ملتونو ورځپاڼه) د اسامبلې په رسمي ژبو چاپېږي. همدغه راز ټول پرېکړه لیکونه او اسناد هم په همدغو رسمي ژبو خپرېږي. د يادونې وړه چې د ملگرو ملتونو په نور رسمي ژبو باندې د اسنادو د خپرولو لگښت د سازمان پر غاړه دی، مگر په عربي ژبه د خپاره شويو اسنادو لگښت به عربي هېوادونه په خپله ورکوي.

دويمه څانگه: نړيواله محکمه

۱- تاريخچه:

ددې نړيوال قضايي ارگان بنسټ په ۱۹۰۷ کال کې د لاهای سولې په دويم کنفرانس کې کېښودل شو او د کنفرانس برخوالو په لومړي سر کې د دوو قضايي ارگانونو د جوړېدو وړاندیز کړی و: د جنګي غنيمتونو محکمه (prize court) او د داوری محکمه (Arbital court of justice). که څه هم دا دوې محکمې جوړې نه شوې، خو د کنفرانس برخوالو ته يې د يوه قضايي ارگان د جوړولو احساس ورکړ چې په پایله کې همدا احساس د نړيوالې محکمې د تاسيس سبب شو. ددې ترڅنګ، د (اليهو روټ) وړاندیز چې د نړيوالې محکمې د جوړېدو لپاره يې کړی و، هم د يادولو وړ دی. نوموړې په خپله طرحه کې وړاندیز کړی و، چې د نړۍ ټول حقوقپوهان بايد په دې محکمه کې غړيتوب ولري. که څه هم دا طرحه د ځينو هېوادونو له خوا تائيد شوه، خو د محکمې د قاضيانو د ټاکلو پرسر اختلاف راپورته شو او هر دولت غوښتل چې په محکمې کې خپل استازي ولري. دا چې محکمې کوچنی جوړښت او تشکيل درلود او د ټولو هېوادونو غوښتنې نه شوای پوره کېدای، نو د نړيوالې محکمې د تاسيس دغه طرحه همدا سې پاتې شوه. نړيوالو قضايي پېښو ته په کتو، د ملتونو ټولني له جوړېدو مخکې هم يو شمېر محاکم موجود و. ولکه په ۱۹۰۷ کال کې د مرکزي امريکا محکمه. دا چې يادې محکمې ونه کړای شوه چې د خلکو باور ترلاسه کړي، په ۱۹۱۷ کال کې د غړو هېوادونو (کاستاريکا، گواتيمالا، هاندوراس، نیکاراګوا او السلوادور) له خوا ړنگه شوه.

۲- د نړيوالې محکمې پيدايست

د يو نړيوال قضايي ارگان د جوړېدو اړتيا ته په پام د ملتونو ټولني بنسټگر غړي د نړيوالې محکمې د تاسيس په هڅه کې شول.

يادو هېوادونو خپله غوښتنه د ميثاق په څلورمه ماده کې داسې بيان کړې وه:

((د ټولني شورا ته دنده سپارل کېږي چې د يوې نړيوالې دايمي محکمې طرحه تنظيم او د ټولني غړو ته يې وسپاري. محکمه به د ټولو هغو نړيوالو شخړو او مسایلو د خپرلو او رسيدگۍ واک ولري چې دوی ته ارجاع يا وړاندې کېږي. دغه راز که چېرې د عمومي اسامبلې او شورا له خوا د مشورتي نظر څرگندولو په موخه کومه قضيه محکمې ته ارجاع شي، محکمه بايد خپله بشپړه بېطرفي وساتي)).

د همدې مادې پراساس، ملتونو ټولني پرېکړه وکړه چې د حقوقپوهانو يوه کمېټه جوړه کړي ترڅو د محکمې لپاره اساسنامه ترتيب کړي.

کمېټې د اساسنامې لپاره يوه مقدماتي طرحه چمتو کړه چې د عمومي اسامبلې او شورا له يو لړ اصلاحاتو وروسته په ۱۹۲۰ کال کې په تصويب ورسېده.

د محکمې اساسنامه د ملتونو ټولني د اکثريت غړو له لاسليک او تائيد وروسته د اجرا وړ وگرځېده او نړيوالې محکمې د ۱۹۲۲ کال د فبرورۍ په مياشت کې رسماً په خپل کار پيل وکړ. په ۱۹۲۹ کال کې په اساسنامه کې ځيني اصلاحات رامنځته شول او په ۱۹۳۲ کال کې نوې اساسنامه د اجرا وړ وگرځېده.

د نړيوالې محکمې د اساسنامې له مخې، محکمې ۱۵ قاضيان لرل چې يوولس يې اصلي او څلور يې مؤقتي وو او د عمومي اسامبلې او شورا د رايو په اکثريت به د ۹ کلونو لپاره ټاکل کېدل. د دې محکمې مقرر د لاهای د سولې په ماڼۍ کې و.

محکمې په کال کې يو ځل عادي غونډه دايروله او د اړتيا پر مهال ځانگړې او بېرڼۍ غونډې يې هم دايرولاي شوې. محکمې دغه راز يو رسمي دفتر هم درلود چې په راس کې يې يو رئيس او مرستيال و او دنده يې د اداري چارو پرمخ وړل وو.

يادې محکمې دوه ډوله، ترافعي او تفسيري صلاحيتونه درلودل چې د لومړي صلاحيت پراساس به يې حکم او د دويم صلاحيت پراساس به يې مشورتي رايه صادروله.

د محکمې يوه ځانگړنه، له ملتونو ټولني څخه د هغې حقوقي خپلواکي وه او له همدې امله له امريکا او شوروي څخه پرته، نورو ټولو هېوادونو اساسنامه رعايتوله او د محکمې واکونو ته يې درناوی درلود.

د دويمې نړيوالې جگړې پر مهال نړيواله محکمه له هاگ څخه ژنيو ته ولېږدول شوه، ځکه المان اعلان کړی و چې د قاضيانو هېڅ ډول مصونيت نه شي تضمینولی.

د دویمې نړیوالې جګړې په لړ کې کله چې متحدینو د یو نړیوال سازمان د جوړېدو وړاندیز وکړ، ورسره د یو نړیوال قضایي ارګان جوړول یې هم د خپل کار په لومړیتوبونو کې شامل کړ. د همدې موضوع په تړاو د ډومبارټین او کس په کنفرانس کې بحث وشو چې ایا د ملتونو ټولني نړیواله محکمې په خپل ځای پرېښودل شي او که پر ځای یې نوې محکمې جوړې شي. دا مسئله د ملګرو ملتونو د حقوقپوهانو کمېټې ته وسپارل شوه، خو په دې اړه بحث او څېړنه وکړي.

یادې کمېټې د ۱۹۴۵ کال د اپرېل له ۹ تر ۲۰ پورې په واشنگټن کې د یوې غونډې په ترڅ کې پرېکړه وکړه، چې د ځینو دلایلو پر اساس د نوې محکمې جوړول اړین دي. لومړی، د دې لپاره چې له پخواني حالت څخه مخینوی شي چې له مخې یې ځینو هېوادونو لکه امریکا او شوروي په پخواني محکمه کې له غړیتوب څخه ډډه کوله او همدغه راز د دې لپاره چې غړي دولتونه د هغوی له څوښې پرته د محکمې غړي اوسي، نوې محکمه باید تاسیس شي. بله دا چې نوې محکمه له پخواني محکمې سره پوره ورته والی ولري او د پخوانیو قضیو څېړلو ته به دوام ورکړي.

په همدې اساس د پخواني محکمې اساسنامه پر خپل ځای پاتې شوه او اعلان وشو، هغه تړونونه چې د ملتونو ټولني په وخت کې تړل شوي وو، ټول د اعتبار او اجرا وړ دي. د سنفرانسيسکو په کنفرانس کې د ملګرو ملتونو د منشور د لاسلیک ترڅنګ د نړیوالې محکمې اساسنامه هم د منشور ضمیمه وګرځول شوه او د کنفرانس د برخوالو له لوري د تائید وړ وګرځېده او د منشور د ۹۳ مادې له مخې د نړیوالې محکمې اساسنامه د ملګرو ملتونو پر ټولو غړو منل شوې ده.

د نوي محکمې له پرانېستو سره پخواني محکمه ښکته اعلان شوه او د محکمې قاضیانو د ۱۹۴۵ کال په اکتوبر کې له خپلې دندې استعفا وکړه او په ۱۹۴۶ کال د اپرېل په میاشت کې د ملتونو ټولني عمومي اسامبلې هم د خپل او د محکمې د کار د پای اعلان وکړ او ټول اسناد یې نوې محکمې ته تحویل کړل.

نوې محکمه د قاضیانو تر ټاکلو وروسته د ۱۹۴۶ کال په جنوري کې د عمومي اسامبلې له خوا په لندن ښار کې پرانېستل شوه او د همدې کال په اپرېل میاشت کې رسماً په لاهای کې په کار پیل وکړ.

د ملګرو ملتونو د نړیوالې محکمې اساسنامه د ملتونو ټولني له نړیوالې محکمې سره ورته والی لري او د ملګرو ملتونو نړیوالې محکمې په خپله لومړۍ غونډه کې دغه اساسنامه ومنله. خو په ۱۹۷۲ کال کې د قضایي چارو د لاسمون او اسانتیا په موخه په نوموړې اساسنامه کې یولړ بدلونونه رامنځته شول او په ۱۹۷۸ کال د جولای په لومړۍ نېټه د اجرا وړ وګرځېده.

۳- د ملتونو ټولني د محکمې او د ملگرو ملتونو د محکمې پرتله

د ملتونو ټولني او د ملگرو ملتونو سازمان د محاکمو ترمنځ گډ او اختلافي ټکي په لاندې ډول دي:

الف- گډ ټکي:

۱- دواړه محکمې له نړيوالو جگړو وروسته د نړيوالو شخړو او اختلافونو د سوله ييز حل په منظور جوړې شوې دي.

۲- د دواړو محکمو د کار ماهيت قضايي چارې دي.

۳- د دواړو محکمو دندې د دولتونو ترمنځ د اختلافونو حل او فصل او د حقوقي قضيو تفسير دي.

۴- د محکمې دروازې يوازې د دولتونو پرمخ خلاصې دي او د صلاحيت سرچينه يې هم د اختلاف اړخونه دي.

۵- يوازې نړيوالو سازمانونو ته مشورتي رايه ورکوي او دولتونه ددې ډول رايې حق نه لري.

۶- يوازې د دولتونو حقوقي قضيبې خپري او يوازې د حقوقي قضيو په اړه مشورتي رايه ورکولی شي.

۷- دواړه محکمې د هغوی له واک سره د اختلاف په صورت کې، پرېکنده تصميم نيسي.

ب- د اختلاف ټکي

۱- نړيواله محکمه د ملگرو ملتونو د اصلي څانگو له جملې څخه ده او د دې محکمې اساسنامه د منشور ضميمه او نه بېلېدونکې برخه ده.

خو د ملتونو ټولني نړيواله محکمه د ټولني جلا ارگان و او اساسنامه يې هم له ميثاق څخه جلا وه چې د عمومي اسامبلې د يو پرېکړه ليک له مخې تصويب شوې وه.

۲- د ملگرو ملتونو غړي په عين حال کې د نړيوالې محکمې غړي هم دي، خو د ملتونو ټولني په محکمه کې به غړي هېوادونه د محکمې غړي نه گڼل کېدل.

۳- د ملتونو ټولني په محکمه کې د غړيتوب دروازې يوازې ددې ټولني د غړو او هغو دولتونو پرمخ خلاصې وې چې د ميثاق په ضميمه کې يې نومونه راغلي وو، خو د ملگرو ملتونو په نړيواله محکمه کې ټولو غړو ته دا حق ورکړل شوی دی.

۴- د ملتونو ټولني نړيوالې محکمې ته يوازې ددې ټولني عمومي اسامبلې او شورا د مشورتي رايې د غوښتنې وړانديز کولی شواي، خو د ملگرو ملتونو نړيوالې محکمې ته پر عمومي اسامبلې او امنيت شورا سربېره، اصلي او فرعي ارگانونه هم کولی شي چې د يوې قضيبې په اړه مشورتي رايه وغواړي.

۵- د ملتونو ټولني د محکمې د پرېکړو پلي کول د محکوم عليه دولت په خوښه او يا د محکوم له دولت په ځواک او قدرت پورې تړلي وو، خو که د ملگرو ملتونو د نړيوالې محکمې له حکمونو څخه کوم هېواد سرغړونه وکړي، امنيت شورا يې په اړه اقدام کوي. دا چې د ملگرو ملتونو د نړيوالې محکمې احکام د داخلي محکمو له حکمونو سره توپير لري، نو د دولتونو داخلي حاکميت ته په پام ستونزمنه ده چې اغېزمن مقررات وضع شي او ځيني وختونه کېدای شي د امنيت شورا يو دايمي غړی محکوم عليه واقع شي چې دا کار وضعيت لاپسې پېچلی کوي.

لکه د نيکاراگوا له هېواد سره د امريکا دعوا، چې امريکا په کې محکومه شوې وه.

۲- پخوانۍ محکمې ۱۱ اصلي قاضيان او ۴ غير دايمي قاضيان لرل. خو اوسنۍ محکمه له ۱۵ اصلي قاضيانو څخه جوړه شوې ده.

۷- د پخوانۍ محکمې په اساسنامه کې تعديل نه و پېشيني شوی، خو د اوسنۍ نړيوالې محکمې په اساسنامه کې د منشور د ۲۹ او ۷۰ مو مادو پر بنسټ تعديل يا اصلاح شوې ده.

۴- د نړيوالې محکمې تاسيس

نړيواله محکمه د ملگرو ملتونو سازمان اصلي څانگه ده، چې اساسنامه يې د منشور نه بېلېدونکې برخه گڼل کېږي. د دې محکمې اساسنامه د ۱۹۴۵ کال د جون په ۲۲ د سنفرانسيسکو په کنفرانس کې د ملگرو ملتونو ۵۱ غړو هېوادونو له خوا لاسليک شوه او قاضيان يې هم د ۱۹۴۲ کال د فبرورۍ په ۵ د ملگرو ملتونو د عمومي اسامبلې په لومړنۍ عمومي غونډه کې وټاکل شول او همدغه کال د اپريل په ۱۸ يې رسماً په کار پيل وکړ.

الف- تشکيلات او جوړښت:

نړيواله محکمه د اساسنامې له دويمې مادې څخه تر دوه دېرشمې او همدارنگه د داخلي طرز العمل د ۳۲ او ۳۷ مو مادو له مخې اداره کېږي.

د نړيوالې محکمې د ۲ او ۳ مو مادو له مخې نړيواله محکمه په خپل ترکيب کې پنځلس قاضيان لري. دغه قاضيان له نژادي او قومي تبعيض پرته، د پوهې او مسلک پر بنسټ د امنيت شورا او عمومي اسامبلې له لوري ټاکل کېږي.

د نړيوالې محکمې قاضيان د خپل هېواد استازي نه گڼل کېږي او نه هم کولی شي چې له خپل موقف څخه په استفادې د خپل هېواد په گټه فعاليتونه ترسره کړي او يا هم د خپل دولت غوښتنې ومني.

په همدې اساس د ملگرو ملتونو سازمان په قضايي چارو کې د قاضيانو د استقلال په موخه يو لړ مصؤنيتونه وضع کړي دي.

قاضيان عزل کېدای نه شي او نه هم حق لري چې د دندې د اجرا پر مهال بله دنده پرمخ بوزي. قاضيان له ټاکل کېدو وروسته او د دندې تر پيل مخکې بايد لوړه وکړي چې د محکمې د اساسنامې پراساس خپله ورسپارل شوې دنده په بشپړې بې طرفۍ او صداقت سرته رسوي. قاضيان د نهو کلونو لپاره ټاکل کېږي او د وخت تر پوره کېدو وروسته د دويم ځل لپاره هم اتخابدای شي.

د محکمې غړي د امنيت شورا او عمومي اسامبلې له لوري د رايو په غوڅ اکثریت په مستقل ډول ټاکل کېږي او د اساسنامې د ۸ او ۱۰ مو مادو پر بنسټ د قاضيانو په ټاکنه کې د امنيت شورا د دايمي او غير دايمي غړو رايه يوشان ده او د وېتو مسئله نه مطرح کېږي. دغه راز د اساسنامې د ۱۲ مې مادې له مخې قاضيان بايد د خپلې دندې د تصدی پر مهال په سياسي او دولتي چارو بوخت نه شي.

د راز د اساسنامې په ۱۷ مه ماده کې راغلي چې د نړيوالې محکمې هېڅ غړی نه شي کولی چې د دعوا په صورت کې د يو طرف استازيتوب يا وکالت وکړي او نه هم په ملي يا بين المللي محاکمو کې د غړيتوب حق لري.

د اساسنامې د ۳۵ مې مادې د ۳ مې فقرې له مخې په قضايي جلسه کې لږ تر لږه بايد نه تنه قاضيان حضور ولري.

د نړيوالې محکمې د قاضيانو په ټاکنه کې دوه ټکي ډېر مهم دي چې د دې محکمې په اساسنامه کې هم ورته اشاره شوې ده:

لومړی، د نړيوالې محکمې د قاضيانو د ټاکلو لپاره د امنيت شورا د دايمي او غير دايمي غړو په رايه کې کوم توپير نه شته.

که چېرې امنيت شورا او عمومي اسامبلې له يوه څخه زياتو کسانو ته رايه ورکړه، نو د عمر پر اساس به له هغوی څخه تر ټولو محسن شخص ټاکل کېږي.

په همدې اساس د امنيت شورا دايمي غړي د ویتو حق نه لري. د محکمې د اساسنامې د ۱۰ مې مادې پر بنسټ هېڅ هېواد نه شي کولی چې په نړيواله محکمه کې تر يوه زيات غړي ولري.

دویم، د قاضيانو په ټاکنه کې دې ټکي ته بايد ډېره پاملرنه وشي، هغه اشخاص چې د نړيوالې محکمې غړيتوب ته ټاکل کېږي، نه يوازې دا چې په شرايطو برابر وي بلکې د نړۍ له ټولو حقوقي او قضايي سيستمونو سره بلدتيا او اشنايي ولري او د ټولو استازيتوب وکړای شي.

پورتني اصل ته په پام، چې قاضيان بايد د نړۍ د ټولو بشري تمدنونو او حقوقي نظامونو استازيتوب وکړای شي، ددې ترڅنگ دولتونه نه شي کولی چې په خپله خوښه محکمې ته قاضيان پېشنهاد کړي، بلکې دغه کار په دوو پړاوونو کې صورت مومي:

لومړی پړاو: په دغه پړاو کې د ملي ډلو له خوا نوماند قاضیان معرفي کېږي او یاد قاضیان د داوړی محکمې غړي دي. دغه قاضیان له ملي مراجعو لکه داخلي قضايي ادارو او د حقوقو پوهنځيو سره تر مشورې وروسته معرفي کېږي. هره ملي ډله حق لري چې څلورتنه استازي معرفي کړي چې له دې جملې یوازې دوه تنه یې باید عمومي منشي ته وروپېژندل شي. منشي د نوماندو قاضیانو یو لېست چمتو کوي او د تائید لپاره یې عمومي اسامبلې او امنیت شورا ته لېږي.

دویم پړاو: دویم پړاو د عمومي اسامبلې او امنیت شورا له لوري د قاضیانو ټاکل دي. دغه طریقه چې پخوا د ملتونو په ټولنه کې هم ترې استفاده کېده، تر نورو هغو مناسبه او ښه طریقه ده، ځکه چې د ټولو لویو او کوچنیو هېوادونو نظریات په پام کې نیول کېږي. د یادونې ده چې د نړیوالې محکمې قاضیان د ملگرو ملتونو کارکوونکي گڼل کېږي او حقوق او مزایا یې د ملگرو ملتونو له عادي بودیجې څخه ورکول کېږي. همدغه راز قاضیان د خپلې دندې د اجرا پرمهال له ډیپلوماتیکو مزایا او مصونیتونو څخه برخمن دي او همدا راز هېڅوک نه شي کولی چې د محکمې کوم غړی له دندې عزل او یا گوښه کړي، مگر دا چې غړي د رایو په اتفاق بل ډول تصمیم ونیسي.

ب- اختصاصي قاضي څخه استفاده

اختصاصي قاضي ته په دوو حالاتو کې اړتیا ده:

- ۱- که چېرې د نړیوالې محکمې یو قاضي د دعوا له طرفینو څخه د یوه هېواد وگړی وي، د دعوا مقابل لوری کولی شي چې له خپل هېواد یا له بهر څخه یو قاضي چې په شرایطو برابر وي، نړیوالې محکمې ته معرفي کړي، چې دې ته اختصاصي قاضي (judge ad hoc) وايي.
- ۲- که چېرې قاضي د طرفینو په خوښه نه وي، په دې صورت کې کولی شي چې د پورتنۍ طریقي له مخې بل قاضي انتخاب کړي.

د یادونې ده چې اختصاصي قاضي د خاصې دعوا او لنډې مودې لپاره ټاکل کېږي او د دعوا له حل وروسته دنده یې پای ته رسېږي.

د اختصاصي قاضي په اړه د نړۍ حقوقپوهان بېلابېل نظریات لري. یو شمېر حقوقپوهان له دې کار سره مخالف دي او د خپل مخالفت لپاره دوه دلایل وړاندې کوي:

لومړی دا چې قاضي باید د قانون، عدل او انصاف اصل ته پوره پاملرنه وکړي، ځکه اختصاصي قاضیانو د خپلو هېوادونو د قضیو د څېړلو پر مهال تل په خپلې گټې له پورتنیو اصولو څخه سرغړونه کړې ده.

بله دا چې دغه کار له (هېڅوک باید د خپلې دعوا قاضي ونه اوسي) حقوقي قاعدې سره په ټکر کې ده. خود اختصاصي قاضي پلویان بیا لاندې پنځه دلایل وړاندې کوي:

۱- هغه قاضیان چې د خپل هېواد ارجاع شوي قضیه څېړي، دا په حقیقت کې هغه اصل دی چې له پخوا راهیسې د داوړۍ په ټولو محکمو کې منل شوی دی.

۲- که څه هم اختصاصي قاضیان تر ډېره تمایل لري چې قضیه د خپل هېواد په ګټه فیصله کړي، خو محکمې ته د هغوی د نظریاتو او رېډل مهم دي او له پرېکړو سره مرسته کوي.

۳- اختصاصي قاضیان له ټاکل کېدو وروسته د یوه ناپېیلي پلاوي په توګه خپله دنده سرته رسوي او د خپل هېواد استازیتوب نه شي کولی. نو له همدې امله باید له قضاوت څخه محروم نه شي.

پر دې سربېره ډېر ځله داسې شوي چې اختصاصي قاضیانو د خپلو دولتونو د ګټو خلاف قضاوت کړي دی. د ایران، انګلیستان او چین ترمنځ په دعوا کې لارډ مک نایر (lord mc nair) همداسې وکړل.

دغه راز د دویمې تر بشپړېدو وروسته یوازې لار چې له محکمې سره د قضیې په هواري کې مرسته کوي، هغه د اختصاصي قاضي دلایل او څرګندونې دي.

۴- د اختصاصي قاضیانو ګډون هغه وخت زیانمن ثابتېدای شي، کله چې ولیدل شي چې په محکمه کې د اختصاصي قاضي ګډون او نظریو مهمه پرېکړه اغېزمنولای شي.

دا موضوع نورو قاضیانو ته شاملېږي.

۵- اړینه نه ده چې اختصاصي قاضي دې د دعوا له طرفینو څخه باید د یوه دولت وګړی وي. اختصاصي قاضیان ډېری وخت له بې پرې هېوادونو څخه ټاکل کېږي.

د نړیوالې محکمې اساسنامه ملي قاضیانو ته حق ورکوي چې قضیه وڅېړي او په قضایي غونډه کې برخه واخلي. اساسنامه دا راز د طرفینو د دلیلونو انډول ته په پام سره اختصاصي قاضي ته جواز ورکوي.

اختصاصي قاضیان چې د محکمې رسمي غړیتوب نه لري، له محکمې سره هېڅ راز امتیاز او حقوق نه لري او په محکمې کې ورځنۍ ګډون په هغوی پورې اړه لري.

۵- د نړیوالې محکمې واکونه

نړیواله محکمه هغه وخت قضیې ته د رسیدګۍ صلاحیت لري، کله چې د دعوا دواړه خواوې محکمې ته مراجعه وکړي. ځکه د نړیوالو شخړو په اړه قضاوت او پرېکړه، د دولتونو له رضایت پرته نه شي ترسره کېدای او د دولتونو ترمنځ د شخړو په حل او فصل کې د هغوی رضایت او توافق اصلي شرط ګڼل کېږي.

پر دغه واک سربېره چې د (قضايي يا ترافعي واک) په نامه يادېږي، د اساسنامې د ۱۲ مې مادې له مخې نړيواله محکمه همدارنگه کولی شي چې نړيوالو سازمانونو او مؤسسو ته هم حقوقي او قضايي مشورې ورکړي. په همدې اساس کولی شو چې د محکمې واکونه پر دوو برخو: ترافعي او مشورتي واکونو باندې ووېشو.

ترافعي واک: لکه مخکې چې ورته اشاره وشوه، په نړيواله محکمه کې د دعوا اقامه کولو په اړه د هېوادونو رضایت شرط دی. يا په بل عبارت، محکمه مخکې له دې چې د قضیې پر خپرلو پيل وکړي، د دعوا دواړه لوري بايد په دې سلا شوي وي چې قضیه په محکمه کې وڅېړل شي او له دې پرته د قضیو څېړل امکان نه لري.

د اساسنامې د ۳۲ مې مادې لومړۍ فقره، د نړيوالې محکمې د صلاحیت په اړه داسې حکم کوي: ((د نړيوالې محکمې په صلاحیت کې د دولتونو په شمول په ټولو هغو دعوو غور شامل دی چې د ملگرو ملتونو په منشور، تړونونو او يا په هوکړه لیکونو کې پېشبیني شوي وي)). په داسې حال کې چې محکمه د دعوا طرفینو، موضوع، د طرفینو موجودیت او د طرفینو رضایت په برخه کې ځینې محدودیتونه لري، خو د اساسنامې ۳۲ مه ماده بې له دې چې ځینې محدودیتونه په نظر کې ونیسي، د محکمې صلاحیتونه یې اعلان کړي دي. دغه محدودیتونه به په لاندې توگه وڅېړو.

د نړيوالې محکمې د واک محدودیتونه

۱- (مدعي او مدعي عليه)

په نړيواله محکمه کې د دعوا اړخونه معمولاً دولتونه وي، خو ځینې وخت کېدای شي چې نړيوال سازمانونه او اشخاص هم په نړيواله محکمه کې مدعي او مدعي عليه په توگه واقع شي.

الف- دولتونه:

د محکمې د اساسنامې د ۳۴ مې مادې له مخې، یوازې دولتونه کولی شي محکمې ته مراجعه وکړي. خو دلته پوښتنه پيدا کېږي چې کوم دولتونه په محکمه کې دعوا اقامه کولی شي؟ دغه دولتونه کولی شو په درې برخو ووېشو:

۱- د ملگرو ملتونو غړي دولتونه:

د ملگرو ملتونو د منشور د ۹۳ مې مادې په لومړۍ فقره کې راغلي: ((د ملگرو ملتونو ټول غړي مکلف دي، چې د نړيوالې محکمې اساسنامه ومني)).

همدغه راز د یادې مادې دویمه فقره حکم کوي:

((د دې اساسنامې لاسلیکونکي دولتونه د اړتیا پر مهال محکمې ته د مراجعې حق لري)).

- ۲- د ملگرو ملتونو ناغري دولتونه چې د محکمې اساسنامه يې منلې ده:
- د منشور د ۹۲ مې مادې د ۲ مې فقرې له مخې، هغه دولتونه چې د ملگرو ملتونو غړيتوب نه لري کولی شي د هغو شرايطو پراساس چې د عمومي اسامبلې او امنيت شورا له خوا ټاکل کېږي، د نړيوالې محکمې اساسنامه ومني.
- سويس په لومړي ځل په ۱۹۴۶ کال کې د ملگرو ملتونو له سکرټريټ څخه د يوه استعمال په ترڅ کې د ناغرو هېوادونو لپاره په نړيواله محکمه کې د غړيتوب د شرايطو په اړه وړانديز وکړ. په همدې اړه عمومي اسامبلې د امنيت شورا په توصيه د ۱۹۴۶ کال د ډيسمبر په ۱۱ د (۱) ۹۱ نمبر پرېکړه په صادرولو په نړيواله محکمه کې د غړيتوب شرايط داسې وټاکل:
- د اساسنامې منل
- د منشور د ۹۴ مادې د پرېکړو منل
- په محکمه کې د غړيتوب ونډه
- که څه هم سويس د ملگرو ملتونو په سازمان کې غړيتوب نه لري، خو په ۱۹۴۸ کال د جولای په ۲۸ يې د ملگرو ملتونو د نړيوالې محکمې غړيتوب ترلاسه کړ.
- ۳- هغه دولتونه چې نه په ملگرو ملتونو کې غړيتوب لري او نه هم په نړيواله محکمه کې: دغه دولتونه هغه وخت کولی شي محکمې ته مراجعه وکړي چې د امنيت شورا له خوا ټاکل شويو شرايطو ته غاړه کېږدي.
- دغه شرايط چې د امنيت شورا د ۹ نمبر پرېکړه لیک له مخې په ۱۹۴۶ کال د اکتوبر پر پنځمه وټاکل، په دې توگه دي:
- ۱- هغه هېوادونه چې په ملگرو ملتونو سازمان او په نړيواله محکمه کې غړيتوب نه لري، د قضیې له خپرلو مخکې د يوې اعلاميې له مخې بايد د محکمې واکونه ومني او پرېکړو ته يې غاړه کېږدي.
- ۲- ياده اعلاميه کېدای شي چې عمومي يا خصوصي وي. په خصوصي اعلاميه کې د اعلاميې صادرونکی هېواد يوازې په يو څو محدودو قضيو کې د محکمې صلاحيت مني، په داسې حال کې چې په عمومي اعلاميه کې په ټولو قضيو کې د محکمې ټول صلاحيتونه منل کېږي.
- ۳- د اعلاميې اصلي کاپي د محکمې په ارشيف کې ساتل کېږي او د محکمې د ادارې له خوا يوه-يوه کاپي د محکمې ټولو اصلي او فرعي غړو او عمومي منشي ته استول کېږي.
- ۴- امنيت شورا ددې اعلاميې د الغا يا اصلاح حق چې بنايي د يوې بلې اعلاميې په واسطه محکمې ته ولېږل شي، ځان ته خوندي گڼي.
- ۵- ټول هغه مسايل او پرېکړې چې ددغې اعلاميې پراساس ترسره کېږي، د محکمې تابع دي.

ب- اشخاص:

د نړیوالې محکمې د اساسنامې له ۳۴ مې مادې څخه داسې مفهوم اخلو چې محکمې ته ارجاع شوې قضیه هېڅکله په اشخاصو او افرادو پورې اړه نه لري، بلکې دوی یوازې دومره کولی شي چې د خپل متبوع دولت سیاسي ملاتړ ترلاسه کړي او غوښتنه ور څخه وکړي چې په محکمه کې دده پر قضیې پوره غور وشي او وڅېړل شي. په دې صورت کې په حقوقي قضیو کې بنسټل افراد حق لري چې ځان ته مدافع وکیل او حقوقي سلاکاران وټاکي او خپله دعوا پرمخ بوځي.

ج- نړیوال سازمانونه:

که څه هم د نړیوالې محکمې د اساسنامې ۳۴ مه ماده په څرگنده دا حکم کوي چې محکمه یوازې د دولتونو ترمنځ د حقوقي قضیو د څېړلو صلاحیت لري، خو د همدې مادې ۲ او ۳ فقرې د محکمې او نړیوالو سازمانونو ترمنځ همکارۍ ته اشاره کړې ده. یعنې نړیوال سازمانونه کولی شي چې له نړیوالې محکمې څخه یوازې مشورتي رایه و غواړي.

۲- د دعوا موضوع (محل)

دا چې نړیواله محکمه یو حقوقي بنسټ دی، نو له هر ډول مشروع اقدام څخه وړاندې باید له حقوقي پلوه د دعوا شتون او خپل صلاحیت تثبیت کړي.

نړیواله محکمه یوازې حقوقي مسایلو ته رسیدګي کوي، سیاسي او جنایي قضیې ددې محکمې په واک کې نه شاملېږي.

د نړیوالې محکمې د اساسنامې د ۳۲ مې مادې او ۲ مې فقرې له مخې، لاندې موضوعات د ملګرو ملتونو د نړیوالې محکمې په صلاحیت کې شامل دي:

الف- د نړیوالو تړونونو تفسیر

ب- په نړیوالو حقوقو پورې اړوند مسایل

ج- له نړیوالو تعهدونو څخه سرغړونه

د- نړیواله محکمه له نړیوال تعهد څخه د سرغړونې په صورت کې باید د غرامت کچه او ډول تعیین کړي.

پوښتنه پیداکېږي چې ایا نړیواله محکمه صلاحیت لري، هغه قضیه وڅېړي چې په عین وخت کې حقوقي او سیاسي دوه اړخونه ولري؟

نړیواله محکمه په دې اړه د حقوقي مسایلو یو پراخ تعریف وړاندې کوي او لیکي: هغه مسایل چې په یو وخت کې حقوقي او سیاسي اړخونه ولري، محکمه یوازې د قضیې حقوقي اړخ وڅېړي.

لكه نيكاراگوا چې د امريكا پر وړاندې نړيوالې محكمې ته شكاييت وكړ. خو امريكا استدلال كاوه، چې د نيكاراگوا قضيه سياسي اړخ لري او دغه مسئله بايد په امنيت شورا او يا د امريكايي هېوادونو په سازمان كې مطرح شي او د ملگرو ملتونو نړيواله محكمه په هېڅ صورت د دې ډول قضيو د خپرلو اصلي مرجع نه شي كېداى. خو نړيوالې محكمې د امريكا دې استدلال ته په ځواب كې داسې څرگنده كړه:

((دا چې نړيواله محكمه د ملگرو ملتونو د سيستم يوه برخه ده، نو په دې باور ده چې په امنيت شورا كې د قضيه خپرل په عين وخت كې په محكمه كې هم ترسره كېداى شي. د امنيت شورا دندې سياسي او د محكمې دندې حقوقي ماهيت لري. نو په همدې اساس دواړه د يو او بل د دندو بشپړونكي ارگانونه دي او دواړه كولى شي چې په جلا-جلا ډول موضوع بررسى او وڅېړي)).

۳- د دولتونو رضاييت

محكمه يوازې د مدعي او مدعي عليه د رضاييت په صورت كې كولى شي چې حقوقي قضيو ته رسيدگي وكړي. د دعوا له طرفينو څخه هېڅ يو نه شي كولى چې په يوازې توگه محكمې ته د دعوا اقامه كولو لپاره مراجعه وكړي. دا كار هغه وخت شونى دى، كله چې طرفين د قضيه له خپرلو مخكې او يا وروسته د محكمې صلاحيت ومنى.

۴- د محكمې واک منل

لكه څنگه چې مخكې مويادونه وكړه چې (a) دولت نه شي كولى د (b) دولت له رضاييت څخه پرته په محكمې كې دعوا اقامه كړي، نو په همدې اساس محكمه نه شي كولى چې قضيه وڅېړي. د دولتونو له لوري محكمې ته د قضيه د خپرلو د رضاييت اعلانول، په دوه ډوله صورت نيسي:

- د محكمې د واک منلو په موخه د ځانگړي هوکړه ليک لاسليکول: ځانگړي هوکړه ليکونه د دولتونه ترمنځ د اختلاف تر پيدا کېدو وروسته لاسليک کېږي.

په هوکړه ليک کې دواړه لوري ژمنه کوي چې د موجوده اختلاف يا شخړې د هوارې په موخه به نړيوالې محكمې ته مراجعه کوي، چې دې طريقي ته د (محكمې د صلاحيتونو اختياري منل) وايي. دولتونه د ځانگړو هوکړه ليکونو تر لاسليکولو وروسته د محكمې دارالانشاء ته خبر ورکوي.

- د اجباري واک منل: په دې ډول حالت کې دولتونه د اختلاف تر رامنځته کېدو وړاندې د محكمې واک ته غاړه ږدي او دولتونه ژمنه کوي چې که په راتلونکې کې د دوى ترمنځ کوم

اختلاف رامنځته کېږي، نو د څېړلو لپاره به يې نړيوالې محکمې ته مراجعه کوي او پرېکړې به يې مني.

د محکمې اجباري واک منل کېدای شي په لاندې دوو طريقو ترسره شي:

۱- د نړيوالو هوکړه ليکونو له مخې د محکمې اجباري واک منل: د محکمې د اساسنامې د ۳۲ مې مادې پر بنسټ، محکمه د ټولو هغو قضيو چې طرفين ورته مراجعه کوي او يا د ملگرو ملتونو د منشور او نورو تړونونو او هوکړه ليکونو پر اساس منل شوي وي، د څېړلو واک لري. ډېری نړيوال هوکړه ليکونه د محکمې د اجباري واک منلو په برخه کې لاسليکېږي او ددغو هوکړه ليکونو له مخې دولتونه ژمنه کوي چې د اختلاف د رامنځته کېدو په صورت کې به نړيوالې محکمې ته مراجعه کوي.

قضيه د مدعي له لوري بايد د يوه ليک په ترڅ کې محکمې ته وړاندې شي او مدعي عليه مکلف دی چې محکمې ته حاضر شي.

محکمې ته د مدعي عليه حاضرېدل الزامي دي، ځکه د هوکړه ليک له مخې دواړه هېوادونه مکلف دي چې د اختلاف د رامنځته کېدو پر مهال د محکمې پرېکړو او واکونو ته غاړې کېږدي. عريضه يا ليک په حقيقت کې يو اړخيز سند دی چې د اختلاف موضوع او د دعوا طرفين په کې بيان شوي دي.

پر دوو اړخيزه او څو اړخيزه هوکړه ليکونو سربېره، نور هوکړه ليکونه هم شته چې نړيوالې محکمې ته د حقوقي قضيو د څېړلو واک ورکوي.

په دې اړه يو ښه مثال د ډله ييزې وژنې د مخنيوي کنوانسيون دی او د ياد کنوانسيون په نهمه ماده کې داسې راغلي دي:

((د غرو له خوا د سرغړونې، د کنوانسيون د نه پلي کولو، ابهام او د اختلاف په صورت کې

طرفين کولی شي چې د قضیې د څېړلو په موخه نړيوالې محکمې ته مراجعه وکړي)).

دغه راز د نړيوالې محکمې د اساسنامې په ۳۷ مه ماده کې راغلي: په هر هغه هوکړه ليک يا کنوانسيون کې چې د غرو ترمنځ د قضايي پېښو د څېړلو مرجع په کې نړيواله محکمه ښودل شوي وي، قضيه همدغې محکمې ته بايد وړاندې شي.

په همدې اساس، نړيواله محکمه د ټولو هغو قضيو د څېړلو صلاحيت لري چې د دعوا لورو پرې له مخکې توافق کړی وي.

۲- د يو اړخيزه اعلاميو له مخې د محکمې د واک منل

د نړيوالې محکمې د اساسنامې د ۳۲ مې مادې د ۲ مې فقرې له مخې، د دې اساسنامې لاسليکونکي دولتونه کولی شي چې د محکمې اجباري صلاحيتونه د يو اړخيزې اعلاميې په ترڅ کې په لاندې مواردو کې ومنې:

- د معاهدې تفسیر

- په نړيوالو حقوقو پورې اړونده مسایل

- له نړيوالو ژمنو څخه سرغړونه

- نړيواله محکمه له ژمنې څخه د سرغړونې په صورت کې بايد د غرامت کچه او ډول وټاکي.

د يادونې وړ ده چې ددغه ډول اعلاميو خپرول اختياري دي. يعنې دولتونه ددغو اعلاميو په

خپرولو او نه خپرولو کې خپلواک دي او کولی شي هر مهال او هره شېبه چې لازمه وگڼي دا ډول

اعلامیې خپرې کړي او يا يې بېرته واخلي.

دولتونه همدغه راز کولی شي چې په يادو اعلاميو کې اصلاحات راولي او يا د موجوده

اعلامیې پرځای بله اعلامیه خپره کړي.

د ملگرو ملتونو عمومي منشي ته د اعلامیې له سپارلو وروسته دولتونه ژمنه کوي چې ددې

اعلامیې له مخې به د اختلاف پر مهال د ملگرو ملتونو نړيوالې محکمې ته مراجعه کوي.

د يادونې وړ ده چې دغه اعلامیې ځيني وخت کېدای شي په مشروط او يا بې له شرطه خپرې شي. د

اعلامیې شرطونه دادي:

- د اعلامیې د اعتبار موده

- د متقابلې معاملي شرط: دا شرط تر ډېره د محکمې د اجباري صلاحیت منلو پورې اړونده

اعلامیه کې ټاکل کېږي او دغه شرط دوي پایلې لرلی شي:

لومړی دا چې هر هېواد حق لري په محکمه کې يوازې هغه وخت دعوا اقامه کړي چې پر مقابل

لوري هم د اقامې وړ وي او دويم دا چې محکمه به هم د خپل واک يا نه واک له تشخيص څخه

وروسته پر قضیې کار وکړي.

- د داخلي محاکمو د صلاحیت شرایط: يو شمېر هېوادونه په خپلو ډېری اعلاميو کې په داخلي

محاکمو پورې اړونده دعوي د نړيوالې محکمې له واکونو څخه بېلوي.

ددې ډول شرطونو اصلي سرچينه د ملتونو ټولني د میثاق د ۱۵ مې مادې په ۸ مه فقره او د ملگرو

ملتونو د منشور د ۲ مې مادې ۷ مې فقرې ته ورگرځي.

د يادونې وړ ده چې ځيني حقوقپوهان د يادشوي وروسته شرط له ټاکلو سره مخالفت کوي.

- د شخړو د سوله ييز حل طريقې: يو شمېر هېوادونو په خپلو اعلاميو کې ځيني شرایط ټاکلي او

ددغو شرایطو له مخې که چېرې د يوې قضیې د خپرلو لپاره پر نورو طريقو هوکړه شوې وي، نو د

محکمې له اجباري واک څخه به خارج وي.

د څو اړخيزه هوکړه ليکونو شرایط: دا ډول شرط په لومړي ځل په ۱۹۴۲ کال کې د امريکا له لوري

په يوه اعلامیه کې وټاکل شو.

د خو اړخيزه هوکړه ليکونو له امله رامنځته شويو اختلافونو ته په محکمه کې هغه وخت رسيدگي کېدای شي، چې د هوکړه ليک ټولې خواوې توافق وکړي. امريکا په نيکاراگوا کې د خپلو پوځي عملياتو په اړه د محکمه ياد شرايط تر پېښو لاندې کړل. د امريکا حکومت استدلال کاوه چې نيکاراگوا يوازې د تړون د څلور غړو دولتونو رضایت له ځان سره لري او محکمه په هغه صورت کې قضيه ته رسيدگي کولی شي چې د تړون ټول غړي په محکمه کې حضور ولري.

محکمه د خپلې اساسنامې د ۵۹ مې مادې له مخې امريکا ته ددې ادعا په اړه په ځواب کې داسې وويل: ((د محکمه د صلاحيت تشييت د دعوا په طرفينو پورې اړه لري او هر هغه هېواد چې گومان کوي د محکمه پرېکړې دده په زيان وي، کولی شي د قضيه د څېړلو پرمهال محکمه ته حاضر شي او يا هم په جلا ډول خپل غوښتنليک محکمه ته وړاندې کړي. له دې پرته نور داسې کومه قانوني توجيې نشته چې له مخې يې درېيم طرف هم محکمه ته حاضر شي))
- د نه پېژندگلوی شرايط: ځينو هېوادونو په خپلو اعلاميو کې د نه پېژندنې شرط ځای پر ځای کړی دی.

اسرائيلو د ۱۹۵۰ کال په اعلاميه کې په ډاگه کړې چې هغه هېوادونه چې دغه هېواد په رسميت نه پېژني، د اختلاف په صورت کې محکمه نه شي کولی چې په قضيه کې مداخله وکړي.
- د جگړې شرايط: دغه شرط چې له لومړۍ نړيوالې جگړې وورسته دود شو، د جگړې په اړه اختلافونه د محکمه واک نه گڼي.

- د گډو گټو هېوادونو ترمنځ د اختلاف په اړه شرايط: انگليستان په ۱۹۳۰ کال کې د يوې اعلاميه له مخې د گډو گټو هېوادونو ترمنځ د اختلاف د حل مرجع نړيوالې محکمه نه ده ټاکلې.
- ځانگړې شرط: کله کله په ځينو اعلاميو کې داسې اختلافات رامنځته کېږي چې د هماغه هېواد په ځانگړو شرايطو پورې اړه لري، چې دغه ډول شرايط هم د نړيوالې محکمه له صلاحيتونو څخه بهر دي. لکه د مصر له لوري د ۱۹۶۲ کال اعلاميه چې د سويس کانال ټول مسایل يې د محکمه له واکونو څخه بېل کړي وو.

په ځينو اعلاميو کې د محکمه واکونه چې د اعلاميه له صادرولو وروسته کوم اختلاف رامنځته کېږي، محدود شوي دي.

ب- د محکمه مشورتي واک: د نړيوالې محکمه مشورتي واک هغه حقوقي او قضايي پرېکړې ته وايي، چې د نړيوالو سازمانونو حقوقي قضيو ته د رسيدگي په اړه يې کوي.
د نړيوالې محکمه دغه مشورتي واک د هغو اصولو او قواعدو سرچينه ده، چې د انگلو ساکسونو په هېوادونو کې دود دي.

په ۱۹۲۰ کال کې په امريکا او انگليستان کې د ځينو نړيوالو حقوقي مسايلو په باب د نړيوالې محکمې په اساسنامه کې د مشورتي واک پېښېښي وشوه. د اساسنامې ۲۵ مې مادې له مخې، د ملگرو ملتونو ټولې اصلي او فرعي څانگې کولی شي، خپلو حقوقي قضيو ته د حل په موخه له نړيوالې محکمې څخه مشورتي رايه وغواړي. هغه ارگانونه چې د مشورتي رايې د غوښتنې حق لري، نومونه يې د ملگرو ملتونو په منشور کې راغلي دي.

هغه سازمانونه او ارگانونه چې په منشور کې يې نوم نشته، کولی شي د عمومي اسامبلې په مرسته له نړيوالې محکمې څخه د خپلو حقوقي مسايلو په اړه مشورتي رايه وغواړي. عمومي اسامبله او امنيت شورا هم کولی شي له نړيوالې محکمې څخه مشورتي نظر واخلي او همدغه راز د منشور له مخې د قيموميت شورا او اقتصادي او ټولنيزې شورا ته هم دغه حق ورکړل شوی دی.

همدا راز يو شمېر نورو فرعي سازمانونو هم د هغو هوکړه ليکونو له مخې چې له ملگرو ملتونو سره يې کړي دي، دا حق ترلاسه کړی دی. د ملگرو ملتونو منشور ټول حقوقي مسایل د محکمې د مشورتي نظر وړ گڼلي دي. لکه دغه مسایل:

تشکيلات، دندې او د سازمان کړنلاره، د سازمانونو خپل منځي اختلافونه، د سازمان د غړو او ناغړو هېوادونو ترمنځ اختلافونه، د سازمانونو د اساسنامې او په نړيوالو حقوقي پورې د اړونده تړونونو تفسير.

د يادونې ده، چې د نړيوالې محکمې مشورتي واک له يوې مهمې مسئلې سره مخ دی. د ملتونو ټولني نړيوالې محکمې او د ملگرو ملتونو نړيوالې محکمې هغو پوښتنو ته قانع کوونکي ځواب نه دی ویلی، چې د دولتونو ترمنځ په حقوقي قضيو کې يې د پام وړ اغېز درلود. له حقوقي پلوه د نړيوالې محکمې مشورتي رايه الزامي نه ده، مگر دا چې په نړيوالو تړونونو او يا په ځينو څانگرو مسايلو کې الزامي وپېژندل شي.

مثلاً، د ملگرو ملتونو سازمان د مصؤنيتونو او همدارنگه د سازمان او دولتونو ترمنځ د اختلاف په اړه د محکمې رايه الزامي او قطعي ده.

له دې سره سره چې د نړيوالې محکمې مشورتي رايه الزاميت نه لري، خو په ځينو برخو کې، په تېره بيا د سازمانونو او دولتونو ترمنځ د اختلافونو په حل کې اغېزمنه تمامه شوې ده.

مثلاً، ملگرو ملتونو په ۱۹۵۲ کال کې کانگو ته نړيوال سوله ساتې ځواکونه واستول او محکمې د ۱۹۶۲ کال د جولای په شلمه ددغه ماموريت په اړه مشورتي رايه ورکړه، چې د پوځي ماموريت لگښت د ملگرو ملتونو د بوديجې يوه برخه ده او ټول غړي اړ دي چې سازمان ته خپلې ونډې ورکړي.

فرانسې او پخواني شوروي اتحاد پر خپل دغه دريځ ټينگار کاوه چې د پوځي ماموریت لگښت د ملگرو ملتونو د عادي بودیجې له لگښتونو څخه جلا دی او د خپلې ونډې له ورکړې څخه یې انکار وکړ. خو نړیوالې محکمې مشورتي رایه ورکړه او دا مسئله یې په ډاگه کړه چې دغه لگښتونه د ملگرو ملتونو له عادي بودیجې څخه شمېرل کېږي او غړي دولتونه باید خپله ونډه سازمان ته ورکړي.

څلورمه څانگه: اقتصادي او ټولنيزه شورا

۱- د غړو جوړښت:

اقتصادي او ټولنيزه شورا او سمهال ۵۴ غړي لري او د ملگرو ملتونو له اصلي ارگانونو څخه گڼل کېږي. د شورا غړي د عمومي اسامبلې له لوري ټاکل کېږي او هر کال اتلس نوي غړي د درې کلونو لپاره ټاکل کېږي. د شورا هر غړی کولی شي، خپل یو استازی شورا ته معرفي کړي، هغه غړي چې د غړیتوب موده یې پوره شوي وي، دویم ځل هم کولی شي په شورا کې غړیتوب واخلي. د منشور د ۲۱ مې مادې د تعدیل له مخې چې د عمومي اسامبلې د 2847 (XXVI) نمبر پرېکړه لیک پر اساس ترسره شو، د اقتصادي او ټولنيزې شورا غړي د جغرافيوي، اقتصادي، ټولنيز او کلتوري معیارونو له مخې باید وټاکل شي. په پرېکړه لیک کې همدغه راز راغلي، چې د شورا غړي باید له لاندې پنځو ډلو څخه وټاکل شي: د افریقایي هېوادونو ډله، د اسیایي هېوادونو ډله، لاتین امریکا او د لوېدیځې او ختیځې اروپا هېوادونه. پر دې سربېره، د امنیت شورا پنځه دایمي غړي هم د اقتصادي او ټولنيزې شورا د غړو په توگه ټاکل کېږي. په شورا کې رایه د برابرۍ په اصل ولاړه ده او هر غړی د یوې رایې حق لري.

۲- د تصمیم نیونې طریقه

اقتصادي او ټولنيزه شورا هر کال دوې عادي غونډې دایروي او د هرې غونډې لپاره جلا اجنډا ټاکل کېږي. د کار اجنډا په عمومي غونډو کې تر بحث لاندې نیول کېږي او د بررسی په موخه اجلاسي کمېټو (sessional committees) ته استول کېږي.

هغه موضوعات چې په کمېټو کې تر بحث لاندې نيول کېږي لکه د بحثونو لنډيز، د پرېکړه لیکونو طرحه او توصیه شوي پرېکړه لیکونه عمومي غونډې ته وړاندې کېږي او په اړه يې وروستی تصميم نيول کېږي.

هر غړی د يوې رایې حق لري او د شورا پرېکړې (که څه هم د غیر الزامي ماهيت لرونکي دي) د حاضر و غړو په ساده اکثریت ترسره کېږي.

د شورا پرېکړې د لاندنيو اسنادو د تصويب لامل ګرځي:

(الف) د عمومي غونډې اسناد چې (سريال نمبر/کال/E) په نښه بنودل کېږي او د کار د اجندا بشپړ توضيحات پکې شامل وي.

د مطرح شوې موضوع په اړه مکتوب صادرول او همدارنګه د بحث وړ موضوعاتو په اړه د اجلاسي کمېټې رپورټ.

(ب) د اجلاسي کمېټو اسناد چې د (E/year/c.1/c.2/-) په ځانګړنو بنودل کېږي. په دې کې اطلاعاتي پانې او مدارک، پېشنهادي طرحې، اداري سندونه او د کومېټو د غونډو ډولونه شامل دي.

(ج) اختصاصي عمومي غونډې چې په دې (E/year/SR) ځانګړنو باندې بنودل کېږي او دا يوازې د غونډې د ګډونوالو لپاره د لنډ وخت لپاره وي.

(د) هر پرېکړه لیک چې د عمومي اسامبلې لپاره چمتو کېږي، د کال په پای کې د لومړي نمبر رسمي اسنادو د ضميمې په توګه بيا يوځل له سره صادرېږي.

د رسمي اسنادو په ضميمو کې معمولاً د فرعي ارګانونو کلني رپورټونه، ځانګړي رپورټونه، پرېکړه لیکونه او تصميمونه شامل دي.

۳- د اقتصادي او ټولنيزې شورا دندې او واکونه

اقتصادي او ټولنيزه شورا د ملګرو ملتونو د اقتصادي او ټولنيزو فعاليتونو اصلي رکن ګڼل کېږي. دغه شورا د منشور د نهم او لسم څپرکي د مقرراتو پراساس د عمومي اسامبلې تر څارنې لاندې فعاليت کوي.

د سنفرانسيسکو په کنفرانس کې درېيمې کمېټې ته دنده سپارل شوې وه چې په منشور کې په اقتصادي او ټولنيزو همکاريو پورې اړوند مقررات تنظيم او تدوين کړي.

کمېټې د منشور دويمې مادې له مخې اعلان وکړ، چې د منشور په راتلونکي نهم او لسم څپرکيو کې د ملګرو ملتونو سازمان حق نه لري، چې د هېوادونو په کورنيو چارو کې لاسوهنه وکړي.

په دې اساس د اقتصادي او ټولنيزې شورا پرېکړې او تصميمونه الزاميت نه لري، بلکې يوازې د توصيې بڼه لري.

وړاندې له دې چې د اقتصادي او ټولنيزې شورا دندې او واکونه وڅېړو، بايد يادونه وکړو چې ددغې شورا د کار ساحه ډېره پراخه ده، خو محدود اختيارات او واکونه لري. بله دا چې ددغې شورا عمده فعاليتونه د فرعي سازمانونو له خوا ترسره کېږي، نو ويلی شو، هغه فعاليتونه چې دغه شورا يې ترسره کوي، تر ډېره په هغو برخو متمرکز دي چې په تخصصي سازمانونو پورې اړه نه لري او دا کار سبب شوی چې اقتصادي او ټولنيزه شورا تقريباً په يوه تکميلې ارگان بدله کړي.

د منشور د ۲۲ مې مادې پر بنسټ د شورا دندې او واکونه په لاندې توگه دي:

الف- د مطالعاتو او څېړنو ترسره کول:

د منشور د ۲۲ مې مادې د لومړۍ فقرې له مخې، د ملگرو ملتونو اقتصادي او ټولنيزه شورا کولی شي په اقتصادي، کلتوري، علمي او روغتيايي برخو کې مطالعات ترسره او په اړه يې عمومي اسامبلې او د ملگرو ملتونو تخصصي سازمانونو ته توصیه وکړي. ددغه ډول مطالعاتو او څېړنو غوښتنه بايد له عمومي منشي، سيمه ييز اقتصادي کمېسيونونو، ځانگړې کمېټو، کارپوهانو او تخصصي سازمانونو ته واستول شي.

ب- د توصیه نامې صادروول:

د منشور د ۲۲ مې مادې او دويمې فقرې له مخې، اقتصادي او ټولنيزه شورا کولی شي، د بشر حقونو او اساسي ازاديو د هڅونې او درناوي په موخه د ملگرو ملتونو ټولو غړو ته توصیه وکړي. د يادې مادې په رڼا کې درې ټکي د يادولو دي: لومړی دا چې شورا کولی شي د گڼو موضوعاتو لکه بشر حقوق او اساسي ازاديو په اړه موضوع گيري وکړي او دويم دا چې شورا يوازې د توصيې نامې د صادرولو حق لري. د شورا پرېکړې الزاميت نه لري او په همدې اساس شورا په خپل پرېکړه ليکونو کې دا ډول جملې (...څخه هيله کېږي) کاروي.

توصيه نامې کېدای شي ټولو ته مخاطبې وي او دا په خپله د دې مانا ورکوي چې شورا د مخاطبينو په برخه کې هېڅ راز محدوديت نه لري. لکه شورا حق لري چې عمومي اسامبلې، دولتونو او تخصصي سازمانونو ته توصیه نامه صادره کړي.

ج- د کنوانسيونونو لپاره د طرحې چمتو کول:

اقتصادي او ټولنيزه شورا د خپل صلاحيت له مخې کولی شي عمومي اسامبلې ته د کنوانسيونونو طرحې چمتو او وړاندې کړي. د کنوانسيونونو ډېری طرحې په مستقيم ډول د اقتصادي او ټولنيزې شورا له خوا چمتو کېږي او وروسته د تصويب لپاره عمومي اسامبلې ته لېږل کېږي. لکه، د ډله ييزې وژنې د مخنيوي کنوانسيون.

خو د يو شمېر نورو کنوانسيونونو طرحې بيا ځانگړو نړيوالو کنفرانسونو ته ارجاع کېږي. لکه د کډوالو په اړه د کنوانسيون طرحه چې په ۱۹۵۴ کال کې د ملگرو ملتونو ځانگړي کنفرانس ته وړاندې شوه.

د- نړيوالو کنفرانسونو جوړول:

د نړيوالو کنوانسيونونو د طرحو په چمتو کولو سربېره، اقتصادي او ټولنيزه شورا همدغه راز واک لري چې ځينې نړيوال کنفرانسونه د اير کړي.

هېره دې نه وي چې ياد کنفرانسونه، بين الدولې کنفرانسونه نه دي، بلکې کېدای شي سيمه ييز، نادولتي او يا هم تخصصي کنفرانسونه او سي. لکه له منابعو څخه د گتې اخیستنې او ساتنې په اړه د ملگرو ملتونو علمي کنفرانس چې په ۱۹۴۹ کال کې جوړ شوی و.

بله دا چې کېدای شي دغه کنفرانسونه د گڼو موضوعاتو لکه: روغتيا، سوداگري، مهاجرت او د حمل او نقل په اړه د اير شي.

ه- له فرعي سازمانونو سره مرسته او همغږي:

د ملگرو ملتونو د فرعي سازمانونو ترمنځ د همغږۍ رامنځته کول، د اقتصادي او ټولنيزې شورا له مهمو دندو څخه دي.

د فرعي سازمانونو او د اقتصادي او ټولنيزې شورا ترمنځ د اړيکو ټينگول د يوه هوکړه ليک له مخې ترسره کېږي.

د منشور د ۳۲ مې مادې له مخې، د ملگرو ملتونو اقتصادي او ټولنيزه شورا کولی شي له هرې فرعي مؤسسې سره چې د منشور په ۵۷ مه ماده کې ترې يادونه شوې ده، هوکړه ليک لاسليک کړي او هغه شرايط هم بايد په ډاگه کړي چې له مخې يې نوموړې مؤسسې له ملگرو ملتونو سره تړل کېږي او دا ډول هوکړه ليکونه بايد د عمومي اسامبلې له لوري تصويب شي.

د ملگرو ملتونو سازمان د اقتصادي او ټولنيزې شورا په واسطه تر اوسه شپاړسو فرعي سازمانونو سره د همکارۍ تړونونه لاسليک کړي دي چې په دې ډول دي:

۱- د مخابراتو نړيواله ټولنه (I.T.U)

۲- د پوست نړيواله ټولنه (U.P.U)

۳- د کار نړيوال سازمان (I.L.O)

۴- د خوراکي توکيو او کرنې نړيوال سازمان (FAO)

۵- د پيسو نړيوال صندوق (I.M.F)

۶- د رغونې او پرمختگ نړيوال بانک (I.B.R.D)

۷- نړيواله مالي ټولنه (I.F.C)

۸- د ملگرو ملتونو علمي او کلتوري سازمان (UNESCO)

۹- د ملګري هوايي چلند نړيوال سازمان (ICAO)

۱۰- د روغتيا نړيوال سازمان (WHO)

۱۱- د هوا پېژندنې نړيوال سازمان (WMO)

۱۲- د بحري چلند نړيواله ټولنه (IMO)

۱۳- د ملګرو ملتونو د صنعتي ودې سازمان (UNIDO)

بايد يادونه وکړو، چې د اتومي انرژۍ نړيوال اژانس ته يو تخصصي سازمان نه شو ويلی. ځکه د هغه هوکړه ليک له مخې چې په ۱۹۵۷ کال د نومبر په ۱۴ ددغه اژانس او ملګرو ملتونو ترمنځ لاسليک شو، دغه هوکړه ليک د نورو فرعي سازمانونو د هوکړه ليکونو په منځ کې يو مثال دی. دا چې ددغه سازمان اصلي موخه د نړيوالې سولې او امنيت او د سوله ييز اتومي پروګرام پرمختګ دی، نو په خپلو چارو کې ډېره خپلواکي ورکړل شوې ده. د دغه سازمان ډېرې اړيکې له عمومي اسامبلې او د امنيت له شورا سره دي، له اقتصادي او ټولنيزې شورا سره ډېرې اړيکې نه لري.

پنځمه څانګه: د ملګرو ملتونو دارالانشاء

د منشور د ۷ مې مادې له مخې دارالانشاء (سکرترت) د ملګرو ملتونو له اصلي څانګو څخه ده. دغه راز د منشور د ۹۷ مې مادې له مخې، دارالانشاء له يوه عمومي منشي، مرستيالانو او کارکوونکو څخه جوړه شوې ده.

دا چې د دارالانشاء فعاليت تر ډېره په خپله منشي پورې اړه لري، نو لومړی بايد منشي، ورپسې دارالانشاء او بيا د هغه نړيوال هويت تربيحت او څېړنې لاندې ونيسو.

۱- د ملګرو ملتونو عمومي منشي

منشي د ملګرو ملتونو تر ټولو لوړ مقام دی، چې د دارالانشاء مشري پر غاړه لري. د سنفرانسيسکو د کنفرانس له جوړېدا مخکې يو شمېر هېوادونو وړانديز کړی و، چې د سازمان د اداري چارو د سمبالنت لپاره عمومي منشي او د اجرائيوي چارو لپاره بايد اجرائيوي رئيس وټاکل شي. خو دا طرحه ونه منل شوه او دواړه دندې عمومي منشي ته وسپارل شوې.

الف- د عمومي منشي د ټاکنې بهير: لومړی امنيت شورا په خپله يوه ځانګړې ناسته کې د ملګرو ملتونو د عمومي منشي د ټاکنو په اړه بحث او خبرې اترې کوي او وروسته د يوه پرېکړه ليک له مخې عمومي اسامبلې ته په شرايطو وړ نوماندان ورپېژني. عمومي اسامبله په خصوصي مذاکراتو کې موضوع څېړي او وروسته په يوه عمومي غونډه کې د سري رايو په واسطه خپل پرېکنده نظر اعلانوي.

که څه هم په منشور کې د عمومي منشي د دندې موده په ډاگه شوې نه ده، خو عمومي اسامبلې په ۱۹۴۶ کال کې د ملگرو ملتونو د عمومي منشي د کار موده ۵ کاله وټاکله.

په لومړي سر کې د عمومي منشي په ټاکنه کې ځيني حقوقي ستونزې رامنځته شوې وې. لومړۍ ستونزه په ۱۹۵۰ کال کې د ملگرو ملتونو د لومړني عمومي منشي (ټريگولي) د کار په وروستيو وختونو کې رامنځته شوې وه. په همدغه کال امنيت شورا اعلان وکړ چې هېڅ غړی حق نه لري چې د عمومي منشي د دندې په اړه په فردي توگه اسامبلې ته توصیه وکړي. د امنيت شورا له دې پرېکړې وروسته عمومي اسامبلې د شوروي اتحاد له مخالفتونو سره - سره د عمومي منشي د ټاکلو موضوع د خپل کار په اجنډا کې شامله کړه او د [۴۹۲ (۷)] نمبر پرېکړه ليک له مخې پرېکړه وشوه چې بناغلي «Tryge lie» دې د نورو درې کلونو لپاره په خپل ځای پاتې شي.

دې ته ورته بله پېښه د بناغلي هامرشولډ له مړينې وروسته رامنځته شوه، چې د هغه له مړينې وروسته بناغلي «اوتانت» د پاتې دورې لپاره د عمومي اسامبلې له لوري د منشي په توگه وټاکل شو او نوی منشي د امنيت شورا له توصيې وروسته د دواړو ارگانونو له خوا تائيد شو. د ملگرو ملتونو د سازمان له جوړېدو څخه تر اوسه دغه کسان د ملگرو ملتونو د عمومي سرمنشيانو په توگه ټاکل شوي دي:

۱- ټريگولي (Trygve Lie) د ۱۹۴۶ کال له فبرورۍ څخه د ۱۹۵۳ کال تر اپرېل مياشتې پورې. له دې وړاندې د ناروې د بهرنيو چارو وزير و.

۲- ډېگ هامرشولډ (Dag hammershold) - ۱۹۵۳، اپرېل تر ۱۹۶۱، سپټمبر. له دې وړاندې د سويډن د بهرنيو چارو وزارت کارکوونکی و.

۳- او تانت (U.thant) - سپټمبر، ۱۹۶۱ - جنوري، ۱۹۷۲. په ملگرو ملتونو کې د برما هېواد پلاوي مشر.

۴- کورټ والډهايم (kurt waldheim) - جنوري، ۱۹۷۲ - جنوري، ۱۹۸۲. د اتریش هېواد اوسېدونکی و.

۵- جانویر پرز ډو کویار (janvier perez De cueller) جنوري، ۱۹۸۲ - ۱۹۹۲. د پيرو هېواد اوسېدونکی و.

۶- بطروس غالي (Boutros- ghali) - جنوري، ۱۹۹۲ - ډيسمبر، ۱۹۹۶. د مصر هېواد اوسېدونکی و.

۷- کوفي عنان (kofi annan) جنوري، ۱۹۹۶ - ۲۰۰۷. د گانا افريقا هېواد اوسېدونکی و.

۸- بانکي مون (Ban ki- moon) د ۲۰۰۷ کال د جنورۍ له لومړۍ څخه تر دې دمه نوموړی د سوېلي کوريا اوسېدونکی دی.

ب- د عمومي منشي دندې او واکونه: د عمومي منشي دندې او واکونه د منشور په ۹۷ او ۱۰۱ مې مادو کې په ډاگه شوي او د هغه اغېزمن رول او فعاليت په لاندنيو عواملو پورې اړه لري:

- د عمومي منشي شخصيت او وړتيا؛

- سياسي بصيرت او پوهه؛

- له منشور څخه پراخ تفسير.

پورتنيو عواملو ته پام سره د ملگرو ملتونو د منشيانو کړنې له يو بل سره توپير لري.

د بېلگې په توگه؛ د دوه قطبي نظام له ړنگېدو وروسته په نړيوالو شرايطو کې «پرزدو کويار» فعال او هڅانده کړکېچن، نوموړی نسبتاً يو بريالی منشي ثابت کړ.

د عمومي منشي دندې په دوو برخو وېشل شوي دي: ۱- اداري دندې ۲- اجرايي دندې اداري دندې: عمومي منشي د ملگرو ملتونو تر ټولو لوړ مقام دی، چې عمده اداري دندې يې په لاندې توگه دي:

- د ملگرو ملتونو سازمان د غونډو تنظيمول؛

- د کنفرانسونو د طرز العمل او روش په اړه وړاندیز؛

- د طرحه شويو اسنادو د چمتو کولو په اړه فني او حقوقي مشوره؛

- د سکرټريټ له چارو سره د فرعي سازمانونو همغږي کول؛

- د سازمان د کلنۍ بوديجې تنظيمول؛

- د نړيوالو تړونونو ثبتول او خپرول

- عمومي اسامبلې ته د ملگرو ملتونو د فعاليتونو په اړه د کلني راپور وړاندې کول.

اجرايي دندې: د عمومي منشي اجرايي دندې سياسي بڼه لري او کولی شي په نړيوال سياست کې مهم رول ولوبوي.

شوروي اتحاد په ۱۹۲۱ کال کې وړاندیز وکړ، چې د عمومي منشي په مقام کې يو درې کسيز پلاوی بايد ورزيات شي. شوروي ځکه دا وړاندیز کړی و، چې ياد هېواد د هغه وخت عمومي منشي (ډاک هامر شولډ) له سياسي کړنو څخه ناخوښه و. دا چې په ياد وړاندیز کې د شوروي اتحاد له خوا د عمومي منشي د رول د محدودولو غوښتنه شوې وه او د عمومي منشي واک يې يوازې اداري چارو ته محدود کړی و، نو د عمومي اسامبلې له لوري رد شو.

د عمومي منشي مهمې اجرايي دندې دا دي:

- د نړيوالې سولې او امنيت په اړه د امنيت شورا پام اړول؛

- نوښت رامنځته کول، يعنې د نړيوالې سولې او امنيت د ټينگښت په برخه کې د موجوده خلا ډکول. د بېلگې په توگه، په ۱۹۵۷ کال کې کله چې هامر شولډ د ملگرو ملتونو منشي وټاکل شو،

اعلان يې وکړ چې دی به د ملگرو ملتونو د منشور او پر دوديزې ډيپلوماسۍ ولاړ سسيستم کې د هر ډول تشې ډکولو لپاره اړين اقدامات وکړي.

- غوره هڅې (good offices) او د دولتونو ترمنځ منځگړيتوب: د غوره هڅې او منځگړيتوب بڼه بېلگه په ۱۹۷۰ کې د عراق او ايران په جگړه کې د ملگرو ملتونو د وخت سرمشري پر زډو کویر منځگړيتوب و.

- نيابتي واکونه: عمومي اسامبلې د ۱۹۵۸ کال د اگست په ۲۱ مه، په خپله درېيمه بېړۍ غونډه کې له عمومي منشي څخه وغوښتل خو د لبنان او اردن هېوادونو په اړه د منشور د موخو او اصولو د ساتنې په موخه عملي تدابير تر لاس لاندې ونيسي.

- د ملگرو ملتونو د سازمان په استازيتوب د تړونونو لاسليکول: عمومي منشي واک لري چې د ملگرو ملتونو سازمان په استازيتوب ځيني هوکړه لیکونه لاسليک کړي. لکه د ملگرو ملتونو د سازمان او د امريکا متحده ايالتونو ترمنځ د ځای يا مقر هوکړه لیک، چې له مخې دغه سازمان د امريکا په نيويارک ښار کې خپل فعاليتونه پرمخ وړي. همدغه راز په سازمان کې د گومارل کېدو يا استخدام هوکړه لیکونه. په دې ډول هوکړه لیکونو کې عمومي منشي د ملگرو ملتونو د باصلاحيته استازي په توگه عمل کوي.

- په قضايي ارگانونو کې د سازمان حقوقي دعوو څارل.

۲- دارلانشاء

الف- د دارلانشاء يا سکرترت نړيواله پېژندنه: د دارلانشاء په اړه د منشور په ۱۰۰ مه ماده کې راغلي: د ملگرو ملتونو سرمشري او کارکوونکي، د خپلې دندې د اجرا پرمهال حق نه لري چې د کوم دولت يا بهرني مقام امر او دستور ته غاړه کېږدي.

د ملگرو ملتونو ټول غړي ژمنه کوي چې ددغه سازمان د سرمشري او کارکوونکو دندو او مسؤليتونو ته درناوی کوي او د دندې د اجرا پرمهال دې پر هغوی د هر ډول فشار څخه ډډه وکړي. د اداري مقرراتو له مخې، د سکرترت کارکوونکي له يو شمېر محدوديتونو سره مخ دي. د سکرترت کارکوونکي نه شي کولی چې په عين وخت کې بله دنده ولري او همدغه راز له بهرنيو سرچينو څخه پيسې نه شي ترلاسه کولی؛ د رسمي څرگندونو حق نه لري؛ د چا له خوا ډالی يا بخشش نه شي اخيستی او دغه راز (له رايې ورکولو پرته) سياسي فعاليتونه هم نه شي کولای.

په ۱۹۵۲ کال کې د امريکا متحده ايالتونو د ملگرو ملتونو د سکرترت شل تنه کارکوونکي د امريکا پر ضد په يوې پټې توپيې باندې تورن کړل.

د وخت عمومي منشي ټريگولي د يادو کسانو دندې وځنډولې او د حقوقپوهانو يوه کمېسيون ته يې دنده وسپارله خو د انضباطي تدابيرو په اړه نظر وړاندې کړي.

ياد کمپسيون استدلال کاوه چې دغه کسان له اداري مقرراتو څخه د سرغړونې په تور بايد له دندې گونبه کړل شي.

تورنو کسانو د ملگرو ملتونو له اداري محکمې څخه د موضوع د څېړلو غوښتنه وکړه. محکمې د کمپسيون د نظر خلاف اعلان وکړ چې د کارکوونکو بې مقدمې خارجول د انضباطي تدابيرو خلاف عمل دی او جواز نه لري.

بالاخره عمومي منشي اړ شو ترڅو ياد کسان يا بېرته خپلو دندو ته ولېږي او يا دې د خسارې په ورکړې له دندو گونبه کړي، چې په پايله کې دويمه لاره يې غوره کړه. دغه موضوع پروفيسور (باوټ) په څلورو کرښو کې څېړلې ده:

۱- په نړيواله او ملي کچه د وفادارۍ ترمنځ تعارض شتون نه لري. د تعارض د شتون په صورت کې کولی شو، دغه موضوع د شغل بدلون او يا په ځانگړو شرايطو کې له دندې څخه د شړلو په واسطه حل کړو.

اعتصابونه د ادارې او سازمان د مقرراتو په وړاندې سرغړونه نه شو گڼلی، ځکه گڼ شمېر سازمانونو لکه د کار نړيوال سازمان، يونيسکو، د اروپا اقتصادي ټولنې، ناټو او خپله د ملگرو ملتونو سازمان خپلو کارکوونکو ته د اعتصاب حق ورکړی دی.

۲- دا د سرمنشي دنده ده څو ځان ډاډه کړي چې د ملگرو ملتونو د يوه کارکوونکي په وړاندې د لگېدلو تورنو په اړه کافي دلايل شته دي او که نه.

همدغه راز سرمنشي بايد په پام کې ولري چې له شهادت څخه د تورن شخص انکار، له سازمان څخه د نوموړي د ايستلو کافي دليل نه شي کېدای.

۳- دولتونه اړ دي د هغو شکمنو کسانو په اړه چې غواړي په سازمان کې دنده واخلي، له وړاندې بايد سازمان ته خبر ورکړي.

۴- ټول کارکوونکي که هغه د کوربه هېواد تبعه وي او که د بل غړي هېواد، د ټولو ژمنې او تعهدات يو شان دي.

ب- د سکرتریت د استخدام مقررات

د ملگرو ملتونو سازمان ۱۵۳۰۸ کارکوونکي، په منشور کې د راغلو استخدامي او اداري مقرراتو تابع دي.

د منشور د ۱۰۱ مې مادې د لومړۍ فقرې له مخې، د ملگرو ملتونو کارکوونکي د عمومي اسامبلې له مقرراتو سره سم د سرمنشي له لوري ټاکل کېږي.

اداري مقررات د عمومي اسامبلې له لوري ټاکل کېږي او د سازمان استخدامي لارښوونې په کتابچو کې څېړېږي.

البته د سازمان اداري لارښوونې ددې لپاره چې تغير منونکي دي، په کتابچه کې نه خپرېږي، خو که د اداري قواعدو په چوکاټ کې وضع شوي وي، پر ټولو کارکوونکي باندې لازمي دي. په دې اړه د سازمان د اداري مقرراتو د ۱۲ مې مادې لومړۍ فقره داسې وايي: ((عمومي اسامبله واک لري دغه حاضر مقررات پرته له دې چې د کارکوونکو حقوقو ته زيان ورسېږي، اصلاح يا تعديل کړي)).

د سازمان اداري محکمې د کارکوونکو مکتسبه حقوق په ډاگه کړي دي. د سازمان استخدومي تړونونه، هم قانوني عنصر گڼل کېږي او هم قراردادي.

د تړونونو قانوني عنصر شخصي بڼه نه لري او د سازمان سکرتریت تر اغېز لاندې راولي او د اداري مقرراتو د بدلون په صورت کې، دغه عناصر هم بدلون مومي او د مکتسبه حقوقو برخه نه گڼل کېږي، خو قراردادي عناصر شخصي بڼه لري.

لکه د تړون ماهیت، رتبه، حقوق، امتیازات او نور. دغه قراردادي عناصر د مکتسبه حقوقو یوه برخه ده او د دواړو له لورو له هوکړې او رضایت پرته بدلون په کې نه شي راتلای.

په سکرتریت کې د استخدام د شرایطو په اړه د منشور د ۱۰۱ مې مادې دریمه فقره داسې وايي: ((د کارکوونکو استخدام او د هغوی د خدمت په اړه هغه څه چې باید په پام کې ونیول شي، کاري وړتیا او صداقت دی. د کارکوونکو په استخدام کې د جغرافیوي انډول معیار ته هم باید لازمه پاملرنه وشي)).

د پورتنۍ مادې له مخې په سکرتریت کې د کارکوونکو د گومارنې په اړه دوه مهم اصول په پام کې نیول شوي دي:

۱- د کاري وړتیا اصل

۲- د جغرافیوي انډول اصل

پورتنی دوه اصول په اسانۍ سره د پلي کېدو وړ نه دي. د لومړي اصل په اړه باید وویل شي، هغه کسان چې له بېلابېلو هېوادونو څخه په سازمان کې دندې لري، له یوه ډول معیاري زده کړو څخه برخمن نه دي، چې دا یوه ستونزمنه مسئله ده.

د بېلگې په توگه، په امریکا، اروپا، اسیا او یا په افریقا کې عمومي او لوړې زده کړې، یو له بله سره توپیر لري. نو په دې اساس، ستونزمنه ده چې د لومړي اصل پر بنسټ له ټولې نړۍ څخه دا ډول افراد غوره کړای شي.

د دویم اصل په اړه باید ووايو، چې د غړو هېوادونو له خوا د گډون ونډې (حق العضویت) کچه ددې لامل شوې، چې د جغرافیوي انډول اصل ته چندانې پاملرنه نه کېږي.

مثلاً له افغانستان او توگو هېوادونو څخه دوه یا درې تنه او له امریکا څخه ۳۲۷ نه تر ۴۳۲ تنو پورې ددغو هېوادونو له گډون ونډې سره ورته والی لري.

د وخت پر اساس د استخدومي تړونونو وېش

د ملگرو ملتونو د سکرتریت استخدومي تړونونه په لاندې ډول وېشل شوي دي:

- دايمي انتصاب

- لنډ مهاله انتصاب

- مرتب انتصاب

۱- دايمي انتصاب: ددې ډول انتصاب له مخې، يو کارکوونکی په سازمان کې په دې شرط خپلې دندې ته دوام ورکولی شي، چې هر پنځه کاله وروسته د نوموړي د کاري وړتيا او ظرفيتونه ارزونه وشي.

که کارکوونکی د استخدام د مقرراتو او منشور له شرايطو سره برابر نه و، له دندې څخه يې د گوښه کېدو پرېکړه کېږي.

د يادونې ده، چې د انتصاب له پای ته رسېدو سره، د ځانگړي مشورتي پلاوي له خوا يو رپوټ بايد له مخکې چمتو شوی وي.

۲- لنډ مهاله انتصاب: لنډ مهاله انتصاب په لاندې درې ډوله وېشل کېږي:

الف- ټاکلی انتصاب: لکه څنگه چې له نوم څخه يې څرگنده ده، ددغه ډول انتصاب موده ټاکلې او مشخصه ده، چې له پنځو کلونو څخه لږه ده.

دغه ډول انتصاب معمولاً د هغو کسانو لپاره دی، چې د دولتي خدمت دوره يې پای ته رسېدلې وي. د ټاکلي انتصاب د پای رسېدو شرايط، د دايمي انتصاب له شرايطو سره ورته والی لري.

ب- نا ټاکلی انتصاب: دا ډول انتصاب چې ټاکلی او مشخص وخت نه لري، د هغو کارکوونکو لپاره په پام کې نيول شوی، چې د سيمه ييز ماموریت لپاره گومارل کېږي.

د سازمان د کارکوونکو د مقرراتو د ۹ مې مادې له مخې، که ددغو کارکوونکو گوښه کول د سازمان په گټه وي، سرمنشي واک لري چې د لرې کولو په اړه يې اقدام وکړي، خو د سازمان اداري محکمه گوري، که په داسې حالاتو کې د عمومي منشي پرېکړه ناسمه وه، پرېکړه بېرته اخیستل کېږي.

ج- ازماينستی انتصاب: دغه ډول انتصاب معمولاً د دوو کلونو لپاره ترسره کېږي. خو دايمي انتصاب ته د تبديلی شونتيا يې هم شته ده.

ددې انتصاب د پای ته رسېدو شرايط، د دايمي او لنډ مهاله انتصابونو له شرايطو سره ورته والی لري.

۳- مرتب انتصاب: دا ډول انتصاب د سازمان د سيمه ييز پرسونل په برخه کې، چې مخکې يې ازماينستی تړون په خپله خوښه پای ته رسولی وي، ترسره کېږي.

د پای ته رسېدو شرايط يې له لنډ مهاله او نا ټاکلي انتصابونو سره ورته دي.

- د استخدا مي تړونونو وېش؛ د پوست (دندې) د ډول له مخې؛
 د پوست (دندې) د ډول له مخې د ملگرو ملتونو کارکوونکي په درې برخو وېشل شوي دي:
- ۱- لوړ پوړي اجرايوې مديران او چارواکي
 - ۲- مسلکي کارکوونکي
 - ۳- د عمومي خدمتونو پرسونل.
- لوړ پوړي اجرايوې مديران او چارواکي: دغه ډله کارکوونکي د سازمان د پاليسي جوړونکو يوه برخه گڼل کېږي، چې د سرمنشي او د سرمنشي د مرستيالانو تر مستقيمي څارنې لاندې کار کوي. مسلکي کارکوونکي: دغه ډله کارکوونکي چې د دارلانشاء اصلي برخه جوړوي، د وظيفوي رديفونو له p1 څخه نيولې تر p2 پورې دندې اجرا کوي.
- د عمومي خدمتونو پرسونل: د عمومي خدمتونو پرسونل، هغه ډله سيمه ييز کارکوونکي دي چې له G1 څخه تر G5 پوستونو کې کار کوي.

شپږمه څانگه: قيموميت شورا (Trusteeship council)

۱- تاريخچه:

قيموميت شورا د ملگرو ملتونو شپږمه اصلي څانگه ده چې تر قيموميت لاندې ځمکو د څارنې مسؤليت پر غاړه لري.

له دې مخکې هم دې ته ورته د ملتونو ټولني په چوکاټ کې د سرپرستۍ نظام (Mandate) په نوم يو ارگان موجود و.

د ملتونو ټولني د سرپرستۍ نظام له مخې د عثماني امپراتورۍ او المان تر ولکې لاندې سيمې د فاتحو هېوادونو له خوا اداره کېدې. د دغه نظام له مخې سرپرست دولتونه د ځمکې د اداره کولو د څرنګوالي په برخه کې د ملتونو ټولني په وړاندې مسؤليت درلود. تر سرپرستۍ لاندې سيمې د پرمختګ او ودې پر بنسټ په درېو برخو وېشل شوي دي:

الف: لومړۍ هغه ډله سيمې وې، چې له لنډې مودې سرپرستۍ وروسته، د خپلواکۍ او استقلال لپاره چمتو شوي وې. لکه يو شمېر عربي هېوادونه چې د عثماني امپراتورۍ برخه وې.

ب: دويمه ډله هغه هېوادونه وو، چې په نږدې راتلونکې کې د خپلواکۍ د ورکړې او د لومړنيو حقونو د خونديتوب ژمنې ورسره شوي وې او همدارنگه پرېکړه شوې وه چې د مستعمرې په توګه به اداره کېږي. لکه: په ختيځې او لوېديځې افريقا کې د المان مستعمرات.

ج: درېيمه ډله هغه هېوادونه وو، چې د سرپرست هېواد له لوري د خپلې خاورې په توګه اداره کېدل او د خپلواکۍ د ورکړې ژمنه ورسره نه وه شوې.

د ملتونو میثاق له مخې، د قیمومیت لاندې سیمو د ادارې د څرنګوالي او څارنې په موخه د کارپوهانو یو لړس کسبیز کمپسیون جوړ شوی و.

یاد کمپسیون ته دنده سپارل شوې وه، خو ددې ډول ځمکو په اړه ملتونو ټولني ته راپور ورکړي. په ۱۹۴۲ کال کې له جنوبي افریقا پرته، د ملتونو ټولني تر سرپرستی لاندې ټولې سیمې، چې خپلواکي یې ترلاسه کړې نه وه، تر قیمومیت نظام لاندې راغلې. تر قیمومیت لاندې سیمې د یوه ځانګړي هوکړه لیک له مخې چې اداره کوونکو هېوادونو چمتو او عمومي اسامبلې تصویب کړې و، د قیمومیت شورا تر واک لاندې راغلې. د قیمومیت لاندې سیمو د ادارې د څرنګوالي او څارنې مسؤلیت د امنیت شورا پر غاړه دی. امنیت شورا ددې ډول سیمو د اوسېدونکو شکایتونه څېړي او حل لارې ورته پیدا کوي.

۲- د قیمومیت نظام

د ملګرو ملتونو د منشور له مخې، قیمومیت شورا هغه نظارتی ارګان دی چې د دوه ډوله سیمو د څارنې مسؤلیت پر غاړه لري: ستراتېژیکې او غیر ستراتېژیکې سیمې. پر غیر ستراتېژیکو سیمو څارنه د عمومي اسامبلې د پرېکړو تابع ده، په داسې حال کې چې د ستراتېژیکو سیمو څارنه د قیمومیت شورا مسؤلیت دی. د یادونې ده، چې د ملګرو ملتونو قیمومیت شورا، د ملتونو ټولني د سرپرستی نظام په پرتله یو پراخ جوړښت دی. د منشور د ۷۷ مې مادې له مخې، د قیمومیت شورا د لاندې درې ډوله سیمو د ادارې مسؤلیت پر غاړه لري:

الف: هغه سیمې چې حاضر دمه تر سرپرستی لاندې دي.

ب: هغه سیمې چې بنایي له دویمې نړیوالې جګړې وروسته له یو شمېر هېوادونو څخه جلا شي.
ج: هغه ځمکې چې د اداره کوونکي هېواد له خوا قیمومیت شورا ته په داوطلبه توګه سپارل کېږي.

تراوسه یوازې له (الف) او (ب) ګروپونو څخه سیمې د قیمومیت شورا تر واک لاندې راغلې دي. د منشور ۷۷ مې مادې د ۲ مې فقرې له مخې، یوازېنۍ سیمه چې خپلواکي یې ترلاسه کړې، هغه د ایټالیا سومالیا لنډ هېواد دی.

د یادې مادې درېیمه فقره هم په دې دلیل چې هېڅ یوه سیمه په خپله خوښه د قیمومیت نظام تر واک لاندې نه شي راتلای، تراوسه یې عملي بېلګه ونه لیدل شوه.

نو ویلی شو، چې د ملتونو ټولني د میثاق له مخې، د قیمومیت نظام یوازې د هغو سیمو د سرپرستی واک درلود، چې یادي ټولي سیمې په خپله خوښه د نوي نظام تر سرپرستی لاندې راغلي وې.

خو د جنوب لوېدیځې افریقا سیمې ور څخه استثنا وې او دغه سیمې چې د جنوبي افریقا له خوا اداره کېدې، په قیمومیت نظام کې له ورگډېدو څخه یې ډډه وکړه او خپله یې اداره کولې. د سرپرستی لاندې سیمو د څارني په موخه، د قیمومیت شورا جوړښت په لاندې ډول و:

۱- د قیمومیت لاندې سیمو ټول اداره کوونکي غړي؛

۲- د امنیت شورا دایمي غړي چې د قیمومیت لاندې سیمو د اداره کولو مسؤلیت پرغاړه نه لري.

۳- نور انتخابي غړي چې د قیمومیت لاندې سیمو د اداره کوونکو او غیر اداره کوونکو هېوادونو ترمنځ د منځگړي په توگه ټاکل کېږي.

۱۹۲۸ کال، د قیمومیت شورا د فعالیتونو اوج و، چې (چین، فرانسه، شوروي اتحاد، استرالیا، بریتانیا، د امریکا متحده ایالات او نیوزیلند) د قیمومیت لاندې سیمو اداره کوونکي غړي وو. په ۱۹۸۷ کال کې د امریکا په گډون د امنیت شورا څلور دایمي غړي یوازېني اداره کوونکي دولتونه وو. خو چین په دې شورا کې برخه نه اخیسته.

د قیمومیت شورا دندې په دې توگه وې:

عمومي اسامبلې ته توصیه؛

د قیمومیت لاندې سیمو د اوسېدونکو د شکایتونو اورېدل؛

د کلنیو او ځانگړو رپوټونو برابرول او د قیمومیت لاندې ځمکو د څارني او لیدني په موخه سیمې ته د پلاوي لېږل.

د یادونې ده، چې د ستراتیژیکو سیمو په برخه کې د ملگرو ملتونو ټول مسؤلیتونه؛ له دې جملې د هوکړه لیک د شرایطو تصویبول، اصلاح او تعدیل، د امنیت شورا له خوا ترسره کېږي.

د منشور ۸۳ مې مادې له مخې یاده شورا همدغه راز د امنیتي مصلحتونو په پام کې نیولو او په قیمومیت پورې اړونده تړونونو په رعایتولو سره په اقتصادي، سیاسي، کلتوري او علمي برخو کې باید د قیمومیت شورا له همکارۍ او مرستې څخه استفاده وکړي.

دغه راز د منشور ۸۴ مې مادې له مخې اداره کوونکي مقام مکلف دی، ترڅو د قیمومیت لاندې سیمې د نړيوالې سولې او امنیت په ټینګښت کې په اغېزمن ډول وکاروي.

اداره کوونکي مقام په قیمومیت لاندې هېواد کې بنایي د امنیت شورا په وړاندې د خپلو ژمنو د عملي کولو، د خاورې دفاع، د عامه نظم ساتنه او د قانون ملاتړ په بدل کې، ددې سیمې له داوطلبې قوې، اسانتیاوو او نورو امتیازاتو څخه گټه واخلي.

قیمومیت شورا د دغه ډول مسؤلیتونو د ترسره کولو په برخه کې د پام وړ لاسته راوړنې لرلې.

تر ۱۹۸۲ کاله پورې، يوولس سيمې چې تر قيموميت لاندې وې، لسو يې خپلواکي ترلاسه کړه او همدغه راز د ملگرو ملتونو تر څارنې لاندې د يوې ټولپوښتنې په ترڅ کې له گاونډيو هېوادونو سره متحدې شوې. دا سيمې عبارت وې له:

د برېتانيا توگو لنډ (با غنا ۱۹۵۷) د فرانسې توگو لنډ (توگو، ۱۹۶۰) د فرانسې کامرون (کامرون، ۱۹۶۰) د ايتاليا سوماليا لنډ (۱۹۶۰) د برېتانيا کامرون (يوه برخه يې له نايجريا او بله برخه يې له کامرون سره وتړل شوه، ۱۹۶۱) (تانزانيا، ۱۹۶۱) (روانډا برونډي، ۱۹۶۲) لويديځ ساوو (ساموا، ۱۹۶۲) (نايورو، ۱۹۶۸) او نيو گيونييا، ۱۹۷۵.

په ارام سمندرگي کې د پالايو ټاپو چې د امريکا متحده ايالتونو له خوا اداره کېده، په قيموميت شورا پورې اړونده وروستۍ سيمه وه، چې په ۱۹۹۴ کال کې د امنيت شورا د پرېکړې په ترڅ کې خپلواکه سيمه اعلان شوه.

په اوس وخت کې د قيموميت لاندې سيمې شتون نه لري، قيموميت شورا خپله کړنلاره بدله کړې او يوازې د اړتيا پرمهال غونډه کوي.

پنځمه برخه:

د ملگرو ملتونو فرعي څانگې

ملگري ملتونه د اصلي څانگو ترڅنګ، بېلابېلې فرعي څانگې هم لري، چې هره يوه يې په اصلي څانگو پورې تړلې دي.

د ملگرو ملتونو په چوکاټ کې فرعي څانگې، د عمومي اسامبلې د پرېکړه لیک له مخې رامنځته کېږي، خو په ځينو مواردو کې عمومي اسامبلې له عمومي منشي څخه هم د فرعي څانگو د جوړېدو غوښتنه کړې ده.

په فرعي څانگو کې د غړيتوب مسئله ځينې وخت په پرېکړه لیک او ځينې وخت له پرېکړه لیک څخه جلا د عمومي اسامبلې له لوري خپرل کېږي، خو ځينې وخت بيا د عمومي اسامبلې د مشر په توصيه يا د اصلي ارگانونو له لوري د غړو په توگه ټاکل کېږي. په ځينو مواردو کې چې د ارگانونو غړي د دولتونو پر ځای په افرادو پورې تړلي وو، چې دغه پروسه بيا د ټاکنو په واسطه ترسره شوې ده.

دې مسئلې د ملگرو ملتونو د نړيوالو حقوقو کمېسيون او د ځينو نورو کمېټو او ارگانونو په برخه کې صحت درلود، خو په ملگرو ملتونو سازمان کې د چين د غړيتوب د ارزونې په اړه د جوړې شوې څانگې کمېټې يا د سوداگريزو حقوقو نړيوال کمېسيون (uncitral) په برخه کې چې غړي يې له غړو هېوادونو څخه ټاکل کېدل، د ازادو ټاکنو له طريقې څخه کار واخيستل شو.

ځينې فرعي ارگانونه يا بنسټونه په مستقل ډول کار کوي، چې له دې جملې د جزايي صلاحيت نړيواله کمېټه يا د ملگرو ملتونو بنوونيزه او څېړنيزه مؤسسه (unitar) د يادولو دي. د ملگرو ملتونو څېړنيزه مؤسسه د يوې اړونده موضوع له څېړنې وروسته، خپل راپور عمومي اسامبلې، عمومي منشي او يا د ملگرو ملتونو يو اصلي ارگان ته وړاندې کوي. د يادولو ده، د بې وسلې کولو کمېسيون، چې يو مستقل بنسټ دی، خپل راپور د غړو هېوادونو کنفرانس ته وړاندې کوي.

ځينې نور بيا په خپلو پرېکړو کې له استقلاليت څخه برخمن دي، لکه د فلسطين د اوربند څارنې سازمان او ځينې نور له دولتونو سره د مستقيمو خبرو اترو له واک څخه برخمن دي، لکه د ملگرو ملتونو د کډوالو عالي کمېشنري.

عمومي اسامبله د يونېسف په څېر ځينې خيريې ارگانونه لري، چې دغه ډول ارگانونه يو سکرټريټ او د پلان او پاليسۍ جوړونې يو مديره پلاوی لري. عمومي اسامبله قضايي او حقوقي بنسټونه هم لري. لکه، د ملگرو ملتونو د اداري دعوو د څېړنې اداره او د نړيوالو حقوقو کمېسيون.

اوسنيو حالاتو ته په پام سره، د فرعي ارگانونو د تاسيس په اړه د عمومي اسامبلې اقدامات د يادولو دي. لکه د ملگرو ملتونو د تجارت او پراختيا کنفرانس، د ملگرو ملتونو د صنعتي پراختيا سازمان، د ملگرو ملتونو د چاپېريال ساتنې پروگرام او د خوړو نړيواله شورا.

پورتنې وروستي دوه سازمانونه، د کړنلارې او دندو له پلوه د فرعي ارگانونو او تخصصي سازمانونو ترمنځ قرار لري. نوموړي ارگانونه د بوديجې، سکرټريټ او جلا ادارو په لرلو سره ځينې وخت له عمومي اسامبلې سره ستونزې رامنځته کوي.

دغه راز د اقتصادي او ټولنيزې شورا او تخصصي سازمانونو ترمنځ هم يو لړ ستونزې زېږوي. په هر حال، په عمومي اسامبلې پورې اړوند فرعي ارگانونه يوازې په هغه صورت کې رامنځته کېدای شي، چې واکونه يې د عمومي اسامبلې په چوکاټ کې تشبېت شوي وي. البته دلته موخه د عمومي اسامبلې صريح واکونه نه دي، بلکې ضمني واکونه دي.

د اداري محکمې جوړېدا، چې له پوره واک څخه برخمنه وه، د نړيوالې محکمې له لوري د تائيد وړ وگرځېده او نړيوالې محکمې څرگنده کړې وه، چې عمومي اسامبله کولی شي ان ځان ته داسې يو قضايي ارگان تاسيس کړي، چې د الزامي پرېکړو واک او صلاحيت ولري.

د ملگرو ملتونو درې اصلي څانگې يا ارگانونه (عمومي اسامبله، امنيت شورا او ټولنيزه - اقتصادي شورا) بېلابېلې فرعي څانگې لري، خو پاتې درې نورې اصلي څانگې فرعي څانگې نه لري. د فرعي څانگو مهمې دندې او موخې به په جلا ډول په تفصيل سره وڅېړو.

د عمومي اسامبلې فرعي څانگې

- عمومي اسامبله لاندې څوارلس فرعي ارگانونه لري:
- د نړیوالو حقوقو کمېسیون (ILC)
 - د کډوالو عالي کمېشنري (UNHCR)
 - د ملگرو ملتونو د تجارت او پراختیا کنفرانس (UNFPA)
 - د ملگرو ملتونو د نفوسو صندوق (UNFPA)
 - د ملگرو ملتونو د ماشومانو صندوق (UNICEF)
 - د ملگرو ملتونو پراختیایي پروگرام (UNDP)
 - د ملگرو ملتونو د چاپیریال ساتنې پروگرام (UNEP)
 - د ملگرو ملتونو د مخدره توکو د مخنیوي پروگرام (UNDCP)
 - د بنڅو د پرمختګ لپاره د بنوونې او څېړنې نړیواله مؤسسه (INSRRAN)
 - د ملگرو ملتونو د غړو د اوسېدو مرکز (UNCHS)
 - د ملگرو ملتونو پوهنتون (UNU)
 - د بنڅو لپاره د ملگرو ملتونو پراختیایي صندوق (UNIFEM)
 - د ملگرو ملتونو تحقیقاتي او روڼیزه مؤسسه (UNITAR)
 - د ګډوالو لپاره د ملگرو ملتونو د مرستو دفتر (UNRWA)

۱- د نړیوالو حقوقو کمېسیون (INTERNATIONAL LAW COMMISSION)

عمومي اسامبلې په ۱۹۴۷ کال کې د نړیوالو حقوقو د تدوین او پراختیا په موخه د نړیوالو حقوقو کمېسیون تاسیس کړ. دغه کمېسیون چې له ۳۴ پیاوړو حقوقپوهانو څخه جوړ شوی دی، د عمومي اسامبلې له خوا د هرو پنځو کلونو لپاره ټاکل کېږي. یاد کمېسیون هر کال یو ځل کلنۍ غونډې دایروي.

د کمېسیون غړي د خپل هېواد استازیتوب نه کوي، بلکې د علمي وړتیا پر اساس ټاکل کېږي. د بین المللي حقوقو تدوین او پراختیا په دوو جلا طریقو سره د کمېسیون له خوا ترسره کېږي. د نړیوالو حقوقو تدریجي پراختیا د کمېسیون د مستقیمو وړاندیزونو او طرحو پر اساس نه شي ترسره کېدای، بلکې په دې اړه طرحې او وړاندیزونه د عمومي اسامبلې له لوري کمېسیون ته وړاندې کېږي. خو د تدوین په برخه کې، کمېسیون صلاحیت لري، چې د بررسی او څېړنې په موخه موضوعات انتخاب کړي.

د یادونې ده، چې په دې اړه هم کمېسیون باید د عمومي اسامبلې غوښتنو ته لومړیتوب ورکړي. کمېسیون د پراختیا او تدوین لپاره له مشابې طریقي څخه کار اخلي او د هرې موضوع لپاره یو ځانګړی رپورټر ټاکل کېږي.

د کار د ترسره کولو په موخه یوه مناسبه طرحه هم چمتو کېږي او له دولتونو څخه غوښتنه کېږي چې د مطرح شوې موضوع په اړه قوانین، فرمانونه، قضایي پرېکړې، تړونونه او ډیپلوماتیک مکتوبونه وړاندې کړي.

ځانګړی رپورټر، خپل راپور چمتو کوي چې له مخې یې کمېسیون مؤقتي طرحه تصویبوي او دا طرحه په کمېسیون کې د موضوع د سوابقو او د نظر اختلاف تضمینونکې او د وړاندیز شوې حل لارې ښه لري.

مؤقتي طرحه د کمېسیون د سند په توګه خپرېږي او عمومي اسامبلې ته وړاندې کېږي. همدغه راز د نظر څرګندولو په موخه غړو هېوادونو ته هم لېږل کېږي.

یادو دولتونو ته یو کال وخت ورکول کېږي، خو د لېږل شوې طرحې له ارزولو او څېړلو وروسته په لیکلې ښه خپل نظر کمېسیون ته وړاندې کړي.

ځانګړی رپورټر، ترلاسه شوي نظریات په شپږمه کمېټه کې تر بحث لاندې نیسي. همدارنګه په طرحه کې د بدلونونو په تړاو بل راپور هم کمېسیون ته تسلیموي. کمېسیون د وړاندې شویو نظریاتو له مخې وروستی طرحه چمتو کوي او د تصویب په موخه یې عمومي اسامبلې ته وړاندې کوي.

د نړيوالو حقوقو کمېسیون له جوړېدو راهیسې تر اوسه لاندې کنوانسیونونه تنظیم او چمتو کړي دي:

- د سمندري حقوقو په اړه د ژنیو څلورګونی کنوانسیون (۱۹۵۸)
- په تابعیت پورې اړوند کنوانسیون (۱۹۶۱)
- د ډیپلوماتیکو اړیکو په اړه د ویانا کنوانسیون (۱۹۶۱)
- د کنسولي اړیکو په اړه د ویانا کنوانسیون (۱۹۶۳)
- د ځانګړي پلاوي په اړه کنوانسیون (۱۹۶۹)
- د معاهدو د حقوقو په اړه کنوانسیون (۱۹۶۹)
- د ډیپلوماتانو د قضایي مصونیت پورې اړوند کنوانسیون (۱۹۷۳)
- له نړيوالو سازمانونو سره د اړیکو په اړه د دولتونو کنوانسیون، ویانا. (۱۹۷۵)
- د نړيوالو معاهداتو په اړه د ویانا کنوانسیون (۱۹۷۸)
- د نړيوالو سازمانونو او دولتونو ترمنځ د معاهدو تړلو کنوانسیون (۱۹۸۲)

۲- د ملګرو ملتونو د کډوالو عالي کمېشنري - UNHCR

له کډوالو څخه د ملاتړ په برخه کې هڅې په لومړي ځل د ملګرو ملتونو له خوا په ۱۹۲۱ کال کې ترسره شوې. د کډوالو لپاره د ملګرو ملتونو لومړی ګام د یوه عالي کمېشنر ټاکل و.

په لومړي سر کې د ملګرو ملتونو په چوکاټ کې د (ملګرو ملتونو د مرستې او بيا رغونې اداره) جوړه شوه، وروسته په ۱۹۴۲ کال کې د (کډوالو نړيوال سازمان) چې د يادې ادارې چارې يې پر غاړه لرلې، رامنځته شو.

کلونه وروسته، په ۱۹۴۹ کال کې عمومي اسامبلې پرېکړه وکړه چې د کډوالو لپاره د ملګرو ملتونو عالي کمېشنرو ټاکنې.

په ۱۹۵۰ کال کې د ملګرو ملتونو عالي کمېشنرۍ د اساسنامې تر تصويب وروسته، دغې ادارې د ۱۹۵۱ کال د جنورۍ په لومړۍ نېټه رسماً خپل کار پيل کړ.

دغه اداره له هغو کډوالو سره مرسته کوي، چې د عالي کمېشنرۍ د اساسنامې مطابق په شرايطو برابر وي.

د ملګرو ملتونو د کډوالو عالي کمېشنرۍ همدغه راز پر هغو لارو چارو کار کوي، چې له مخې يې د کډوالو ستونزې حل او په خپله خوښه خپلو هېوادونو ته يې د ستنېدو زمينه برابره شي. د کمېشنرۍ د اساسنامې د لومړي فصل د درېيمې فقرې له مخې، ياد سازمان يوازې په بشري او ټولنيزو چارو کې غير سياسي فعاليتونه پرمخ وړي.

د اساسنامې د دويم فصل له مخې، د ملګرو ملتونو د کډوالو عالي کمېشنرۍ يوازې هغه کسان د کډوال (مهاجر) په توګه پېژني، چې د نژادي، مذهبي، قومي تاوتریخوالي او سياسي عقايدو له ويري له خپل هېواد څخه بهر کډه شوي دي.

د ملګرو ملتونو د کډوالو عالي کمېشنرۍ دوه اصلي ارګانونه لري:

- عالي کمېشنر

- اجرايوي کمېټه

عالي کمېشنر: کمېشنر د عمومي منشي په توحيه او د عمومي اسامبلې په تائيد ټاکل کېږي. عالي کمېشنر د اقتصادي او ټولنيزې شورا له لارې د عمومي اسامبلې په وړاندې مسؤليت لري. د عالي کمېشنر د خدمت موده د عمومي منشي په وړاندیز د عمومي اسامبلې له خوا ټاکل کېږي. عالي کمېشنر هر کال د اقتصادي او ټولنيزې شورا له لارې خپل کلنی راپور عمومي اسامبلې ته وړاندې کوي.

اجرايوي کمېټه: د کډوالو د عالي کمېشنرۍ اجرايوي کمېټه ۴۳ غړي لري او غړي له هغو هېوادونو څخه ټاکل کېږي، چې د کډوالۍ په برخه کې همکاري او مرستې ته ځانګړې علاقه لري. اجرايوي کمېټه هر کال د اکتوبر په مياشت کې غونډه کوي او د عالي کمېشنرۍ د بودیجې اړوند مسایل څېړي. اجرايوي کمېټه کولی شي د عالي کمېشنر په غوښتنه مشورتي نظر وړاندې کړي. په عمومي ډول، اجرايوي کمېټه د عالي کمېشنرۍ پر کړنو او فعاليتونو څارنه کوي.

۳- د ملگرو ملتونو د سوداګرۍ او پراختيا کنفرانس - UNCTAD

د مخ پر ودې هېوادونو لېوالتيا ته په کتو سره د سوداګرۍ او پراختيا په موخه د يوه دايمي بنسټ جوړولو مسئله په لومړي ځل د ۱۹۶۰ لسيزې په لومړيو کې مطرح شوه. وروسته له دې چې په ۱۹۶۲ کال کې د ملگرو ملتونو اقتصادي او ټولنيزې شورا په يوه ځانګړي کنفرانس کې د نړيوالو سوداګريزو مسایلو د پراختيا په اړه ټينګار وکړ، د سوداګرۍ او پراختيا لومړنی کنفرانس د ۱۹۶۴ کال په مارچ او جون مياشتو کې په ژنيو کې جوړ شو. دغه کنفرانس د (ملگرو ملتونو د سوداګرۍ او پراختيا کنفرانس) نوم غوره کړ او د عمومي اسامبلې د يوه فرعي رکن په توګه ومنل شو.

ياد کنفرانس د هېوادونو د اقتصادي ودې په موخه د نړيوالې سوداګرۍ د پراختيا او هڅونې په برخه کې فعاليت کوي.

انکټاډ (UNCTAD) د نړيوالو سودګريزو چارو د څارنې او د هېوادونو اقتصادي ودې په موخه يو لړ اصول او پالیسۍ وړاندې کوي او همدا راز د بېلابېلو هېوادونو اقتصادي نظامونو ته په کتو سره، د خپلې پالیسۍ د اجرا په موخه ځينې پېشنهادونه وړاندې کوي. د نړيوالو تجارتي سازمانونو او مؤسسو د فعاليتونو پر همغږي کولو سربېره، انکټاډ په دې هڅه کې دی، ترڅو د ولسونو د اقتصادي ودې د پالیسيو په چارو کې د تجارتي فعاليتونو د همغږي کولو لپاره د سيمې يو اقتصادي مرکز اوسي.

د ملگرو ملتونو د سوداګرۍ او پراختيا کنفرانس جوړښت:

۱- کنفرانس: کنفرانس د انکټاډ تر ټولو مهم رکن دی، چې د عمومي اسامبلې په څېر له ټولو غړو دولتونو څخه جوړ شوی دی.

د کنفرانس عمومي غونډه هر درې يا څلور کاله وروسته د تجارت او پراختيا د پلاوي په توصيه د غړو هېوادونو د مشرانو، بهرنيو چارو او د اقتصاد وزيرانو په ګډون جوړېږي. په غونډه کې د غړو هېوادونو له خوا د نړيوالو تجارتي او اقتصادي مسایلو په اړه د وړاندیزونو او نظرونو تر ارزونې او څېړنې وروسته د يوې دورې لپاره يوه عمومي کړنلاره تصويبېږي. د غونډې راپور، چې اعلاميې او پرېکړه لیکونه په کې شامل وي، عمومي اسامبلې ته وړاندې کېږي. د يادونې ده، چې د کنفرانس ټول غړي د يوې رایې حق لري.

۲- د سوداګرۍ او پراختيا پلاوی: د سوداګرۍ او پراختيا پلاوی د انکټاډ دايمي رکن دی، چې عادي ځانګړې غونډې په لاره اچوي.

د پلاوي عادي غونډې له معمول سره سم په کال کې يو وار ترسره کېږي، خو ځانګړې غونډې د اکثريت غړو، د عمومي اسامبلې او يا د کنفرانس په غوښتنه ترسره کېږي. همدغه راز د پلاوي

ځانگړې غونډه بنایي د کنفرانس د پنځو غړو او یا د اقتصادي او ټولنيزې شورا په غونډتنه جوړه شي.

پلاوی له پراخو واکونو څخه برخمن دی. کله چې د کنفرانس غونډې نه وي، پلاوی خپل ورسپارل شوي دنده اجرا کوي.

پلاوی همدغه راز د سپارښتنو، اعلامیو، پرېکړه لیکونو او د کنفرانس نورو تصمیمونو د څارنې او پلي کېدا په موخه لازم اقدامات ترلاس لاندې نیسي. پلاوی همدغه راز د تجارت او پراختیا په برخه کې یو لړ مطالعې ترسره کوي او راپورونه چمتو کوي.

د ملگرو ملتونو له اقتصادي کمېسیونونو او نورو ادارو سره د اړیکو ټینګول هم د پلاوي دنده ده.

پلاوی د سوداګرۍ او پراختیا کنفرانس د غونډو د جوړولو تخنیکي او تدارکاتي مسؤلیت پرغاړه لري او همدارنگه د غونډې وخت او مناسب ځای د ټاکلو په اړه لازمي مشورې وړاندې کوي.

پلاوی هر کال عمومي اسامبلې ته باید خپل راپور وړاندې کړي او کنفرانس د خپلو فعالیتونو له جریان څخه خبر کړي. پلاوی کولی شي د خپلو کارونو د ترسره کولو په موخه فرعي څانګې جوړې کړي.

اصلي کمېټې او فرعي تشکيلات:

۱- د توکو کمېټه، ۲- د تولید شويو توکو کمېټه، ۳- د تجارت اړوند مالي او د نامعلومو توکو کمېټه، ۴- د بېرې چلونې کمېټه، ۵- د مهارتونو او د مخ پر ودې هېوادونو ترمنځ د اقتصادي همکاريو کمېټه.

نوموړې کمېټې د تجارت او پراختیا د پلاوي تر نظر لاندې فعالیت کوي او له معمول سره سم په کال کې یو وار غونډه کوي. خو د دغو کمېټو په کړنلاره کې د تعدیل له امله چې په دولسمه غونډه کې ترسره شو، راغلي چې کمېټې به دوي عادي غونډې د تجارت او پراختیا کنفرانس له غونډې وروسته ترسره کوي او د کمېټو د غونډو نېټه د پلاوي له لوري ټاکل کېږي.

۳- سکرتریت: انګتاد یو دايمي سکرتریت لري چې دملگرو ملتونو په سکرتریت کې موقعیت لري. سکرتریت کنفرانس ته لازم خدمتونه، پلاوی او فرعي تشکيلات وړاندې کوي. د سکرتریت په رأس کې د کنفرانس منشي قرار لري، چې هر څلور کاله وروسته د ملگرو ملتونو عمومي منشي په وړاندیز او د عمومي اسامبلې په تائید سره ټاکل کېږي.

۴- د نفوسو په چارو کې د ملگرو ملتونو صندوق - UNFPA

په ۱۹۲۵ کال کې د نفوسو په اړه د نړيوال کنفرانس د جوړېدو په ترڅ کې عمومي اسامبلې له اقتصادي او ټولنيزې شورا وغوښتل چې د ملگرو ملتونو د فرعي ارگانونو په مرسته د نفوسو د پراختيا او په اقتصادي ودې پورې اړوند مسايل مطالعه او وڅېړي. په دې برخه کې لومړنی اقدام (د نفوسو د چارو د تنظيم په اړه د ملگرو ملتونو د مرستې صندوق) جوړول و، چې په ۱۹۲۷ کال کې د عمومي منشي له خوا جوړ شو. په ۱۹۲۹ کال کې د عمومي منشي له خوا د دغه صندوق چارې د ملگرو ملتونو د بيارغونې پروگرام مشر ته وسپارل شوي او د (نفوسو د فعاليتونو لپاره د ملگرو ملتونو صندوق) په نوم ونومول شو.

خو د ۱۹۷۲ کال د ډسمبر په ۱۸ عمومي اسامبلې د صندوق چارې پر خپله غاړه واخيستې او د (ملگرو ملتونو د بيارغونې پروگرام شورا) يې د صندوق د اداره کوونکې رکن په توگه وټاکله. په پای کې عمومي اسامبلې په ۱۹۸۷ کال کې نوموړی صندوق د (د ملگرو ملتونو د نفوسو صندوق) په نوم د خپل فرعي رکن په توگه ومانه. اقتصادي او ټولنيزې شورا په ۱۹۷۳ کال کې د ملگرو ملتونو د نفوسو صندوق دندې په لاندې توگه وټاکلې:

- د نفوسو او کورنۍ په برخه کې په ملي، سيمه ييزه او نړيواله کچه د اړتياوو پوره کولو په موخه د لازم ميکانيزم رامنځته کول.
 - په ملي او نړيواله کچه د ټولنيزو او اقتصادي اړتياوو، د چاپيريال ساتنې او په نفوسو پورې اړونده مسايلو په اړه عامه پوهاوی.
 - له هغو هېوادونو سره مرسته چې د نفوسو په برخه کې ستونزې لري.
 - د ملگرو ملتونو په سازمان کې د نفوسو په برخه کې د پروگرامونو د پلي کولو رهبري.
- د ملگرو ملتونو د نفوسو صندوق جوړښت:

- ۱- مشرتابه شورا: مشرتابه شورا د ملگرو ملتونو د نفوسو صندوق اداره کوونکې ارگان دی، چې د اقتصادي او ټولنيزې شورا تر مشرۍ لاندې فعاليت کوي. شورا د پاليسي جوړونې، د مالي امکاناتو برابرولو، د مالي مقرراتو ټاکلو او د کلنۍ بوديجې د تصويب مسؤليت پر غاړه لري. شورا همدغه راز هر کال د خپلو فعاليتونو او د صندوق په اړه اقتصادي او ټولنيزې شورا ته راپور ورکوي.
- ۲- اجرايوي مديريت: د ملگرو ملتونو عمومي منشي له مشرتابه شورا سره تر سلا مشورې وروسته، د صندوق لپاره اجرايوي مديريت ټاکي.

۵- د ملګرو ملتونو د ماشومانو صندوق - UNICEF

عمومي اسامبلې په ۱۹۴۲ کال کې د اقتصادي او ټولنيزې شورا په وړاندیز د دویمې نړیوالې جګړې له امله له جنگ خپلو ماشومانو او تنکیو ځوانانو سره د بیرنيو مرستو په مقصد د مرستې نړیوال صندوق پرانېست. خو د ۱۹۵۰ کال په ډسمبر کې د عمومي اسامبلې د پرېکړې له مخې، د مخ پر ودې هېوادونو له ماشومانو سره د لازمو مرستو په موخه یونیسف په خپل ماموریت کې بدلون راوست.

بالاخره عمومي اسامبلې د ۱۹۵۳ کال په اکتوبر کې پرېکړه وکړه، چې یونیسف د خپلې فرعي څانګې په توګه ومني. د یونیسف جوړښت او څانګې:

۱- اجرايوي پلاوی: اجرايوي پلاوی له ۴۱ غړو څخه جوړ دی او دغه غړي د جغرافيوې وېش او مالي مرسته کونکو ته په پام سره د اقتصادي او ټولنيزې شورا له لوري د يوې درې کلنې دورې لپاره ټاکل کېږي.

۲- سکرتریت: سکرتر د اجرايوي پلاوي په مشوره د عمومي منشي له خوا ټاکل کېږي. سکرتر د یونیسف اداري چارو او د اجرايوي پلاوي د پروګرامونو پرمخ بیولو مسؤلیت پر غاړه لري.

۳- سیمه ییز دفترونه: سیمه ییز دفترونه د نړۍ په بېلابېلو برخو کې د یونیسف د پروګرامونو د پلي کولو مسؤلیت لري.

د یونیسف سیمه ییز دفترونه په لاندې سیمو کې موقعیت لري: ختیځه او سویلي افریقا (نايروي - کینیا) لویدیځه او مرکزي افریقا (ایبجان- عاج ساحل) امریکایي هېوادونه او د کارایب حوزه (بوګاټا- کولمبیا) ختیځه اسیا او پاکستان (بنکاک- ټایلنډ) شمالي افریقا (عمان- اردن) سویلي اسیا (نوی ډیلی- هندوستان).

۶- د ملګرو ملتونو پراختیایي پروګرام - UNDP

عمومي اسامبلې په ۱۹۲۵ کال کې د اقتصادي او ټولنيزې شورا په وړاندیز د (ملګرو ملتونو پراختیایي پروګرام) په نوم سازمان رامنځته کړ.

د دغه سازمان لګښت د ملګرو ملتونو د غړو له خوا په داوطلبه توګه ورکول کېږي. یاد سازمان د ۱۹۲۲ کال په جنوري کې رسماً په کار پیل وکړ. UNDP په ګڼو هېوادونو کې په بېلابېلو اقتصادي، کرنیزو، صنعتي، سوداګریزو، روغتیايي، کلتوري، ښوونیزو، کور جوړونې، ټرانسپورټ او مخابراتو په برخه کې فعالیتونه کوي. (۷۵)

د ملګرو ملتونو د پراختیایي پروګرام (UNDP) جوړښت:

۱- مشرتابه شورا: مشرتابه شورا اته څلوېښت غړي لري، چې د هرو درې کلونو لپاره د اقتصادي او ټولنيزې شورا له خوا ټاکل کېږي او د شورا غړي د جغرافيوې وېش پر بنسټ په لاندې توگه ټاکل کېږي:

الف- مخ پر ودې هېوادونو ته ۲۷ څوکۍ ورکړل شوي چې له دې جملې ۱۱ افريقايي هېوادونو، ۹ څوکۍ اسيایي هېوادونو او ۷ څوکۍ د لاتيني امريکا هېوادونو ته ځانگړې شوې دي.
ب- پرمختللي هېوادونه ۲۱ څوکۍ ونډه لري چې ۱۷ څوکۍ لوديځې اروپا او ۴ خيتځې اروپا ته ورکړل شوي دي.

۲- اجرايوي مديريت: عمومي منشي له مشرتابه شورا سره په مشوره او د عمومي اسامبلې په تائيد د ملگرو ملتونو پراختيايي پروگرام اجرايوي مدير ټاکي.

۳- اړونده ادارې: په UNDP پورې اړونده فرعي څانگې معمولاً د ځانگړو صندوقونو تر نامه لاندې په بېلابېلو برخو کې فعاليتونه کوي، چې په دې ډول دي:

- د ملگرو ملتونو د پانگې د پراختيا صندوق (UN capital development fund)
- په وچه کې ايسار مخ پر ودې هېوادونو لپاره د ملگرو ملتونو ځانگړي صندوق (UN fund for landlocked developing countries).
- د ملگرو ملتونو د ټيکنالوژۍ د پراختيا ځانگړي مؤقتي صندوق
- د نفوسو په چارو کې د ملگرو ملتونو صندوق
- د بنځو لپاره د ملگرو ملتونو پراختيايي صندوق
- د اشغال شويو هېوادونو لپاره د مرستو صندوق
- د طبيعي زېرمو د مطالعې او څېړنې صندوق
- د ازادې غوښتونکو غورځنگونو لپاره د ملگرو ملتونو د مرستې صندوق
- د هېوادونو ترمنځ د فني همکاريو په موخه نړيوالې ځانگړې کاري ډلې
- د ملگرو ملتونو د رضا کارانو مرکز

۷- د خوړو نړيوال پروگرام WFP

د غذايي مرستو په اړه د يوه بنسټ رامنځته کولو هڅې په لومړي ځل په ۱۹۳۰ کال کې پيل شوې. هغه مهال د ځينو هېوادونو کرنيز محصولات دومره زيات و، چې ان بازار ته د خرڅلاو له کچې هم زيات شوي وو او همدا لامل و، چې يو شمېر هېوادونو له بې وزلۍ او لوړې سره د مبارزې په موخه هڅې پيل کړې.

په همدې اساس د ۱۹۶۱ کال په نومبر مياشت کې د ملگرو ملتونو او د خوراکي توکو او کرنې نړيوال سازمان په مرسته د (خوړو نړيوال پروگرام) پيل شو.

د ملگرو ملتونو د خوړو نړيوال پروگرام (WFP) جوړښت او څانگې:

- ۱- د خوراکي مرستو د پروگرامونو او پلان جوړونې کمېټه: نوموړې کمېټه د مديره پلاوي تر مشرۍ لاندې فعاليت کوي. کمېټه په کال کې دوه ځلي په خپل اصلي مرکز چې د اېتاليا په پلازمېنه روم کې موقعيت لري، غونډې جوړوي.
- کمېټه همدغه راز دېرش غړي چې د اقتصادي او ټولنيزې شورا او د خوراکي توکو او کرنې نړيوال سازمان له خوا د درې کلونو لپاره ټاکل کېږي.
- د دې کمېټې اصلي دنده، د خوړو نړيوال پروگرام د پراختيا او له کډوالو سره د بېرنيو مرستو په موخه د لازمو طرحو او پروگرامونو جوړول دي.
- ۲- اجرايوي مديريت: د خوړو نړيوال پروگرام مشر د ملگرو ملتونو عمومي منشي او د خوراکي توکو او کرنې نړيوال سازمان د مشر له خوا د پنځو کلونو لپاره ټاکل کېږي.
- د اجرايوي مديريت دنده د کمېټې د پروگرامونو څارل او پرمخ وړل دي.

۸- د ملگرو ملتونو د چاپېريال ساتنې پروگرام UNEP

- په نړۍ کې د صنعت پرمختگ ته په پام سره، د شپېتمې ميلادي لسيزې په لومړيو کې د چاپېريال ساتنې موضوع د نړيوالو مسايلو په سر کې راتله.
- همدې ستونزې ته په کتو سره عمومي اسامبلې په ۱۹۷۸ کال کې په لومړي ځل د چاپېريال ساتنې نړيوال کنفرانس جوړ کړ.
- ورپسې په ۱۹۷۲ کال کې د سويډن په پلازمېنه سټاگلم کې د نږدې ۱۱۰ هېوادونو او ۱۲۰۰ برخه والو په گډون يو ستر نړيوال کنفرانس تشکيل شو. د کنفرانس په پای کې د (بشر د چاپېريال ساتنې نړيواله اعلاميه) خپره شوه، چې د چاپېريال ساتنې په برخه کې لومړنۍ نړيواله بيانیه گڼل کېږي.
- په اعلاميه کې د هېوادونو ترمنځ د چاپېريال ساتنې په برخه کې د ټينگار ترڅنگ له گډون کوونکو هېوادونو څخه وغوښتل شول چې د نړيوال چاپېريال ساتنې په موخه لازم اقدامات ترسره کړي او د نورو محيط ته له زيان اړولو دې په کلکه ډډه وشي.
- په کنفرانس کې همدغه راز د ژوند د حفاظت او د هوا ککړتيا د مخنيوي په موخه په ۱۰۲ موادو کې يوه عملي کړنلاره تصويب شوه. له ياد کنفرانس وروسته په ۱۹۷۲ کال کې د ملگرو ملتونو د چاپېريال ساتنې سازمان رسماً پرانېستل شو. د دې سازمان مرکز په کينيا کې دی.
- د چاپېريال ساتنې د ادارې جوړښت او څانگې:

- ۱- د حکامو شورا: دغه شورا له ۵۸ پنځوس غړو هېوادونو څخه جوړه شوې ده، چې د عمومي اسامبلې له خوا د درېو کلونو لپاره ټاکل کېږي او غړي يې جغرافيوي انډول ته په پام سره په دې توگه ټاکل کېږي:

افريقايي هېوادونه، ۱۲ غړي

اسيايي هېوادونه، ۱۳ غړي

ختيځې اروپا هېوادونه، ۲ غړي

لاتيني امريکا هېوادونه، ۱۰ غړي

لویدیځه اروپا، ۱۳ غړي

د چاپېريال ساتنې په برخه کې د نړيوالې همکارۍ پراختيا او په دې اړه د لازمو تدبيرونو، همغږۍ رامنځته کول او د بودیجې تصویب د حکامو شورا له اصلي دندو څخه دي. شورا په کال کې يو ځل عمومي غونډه جوړوي او د اقتصادي او ټولنيزې شورا له لارې د چاپېريال ساتنې په برخه کې د ترسره شويو اقداماتو او پروگرامونو په اړه عمومي اسامبلې ته راپور وړاندې کوي.

۲- سکرتریت: د سکرتریت مشر د ملگرو ملتونو د چاپېريال ساتنې ادارې مشري پر غاړه لري. سکرتر، د ملگرو ملتونو د عمومي منشي په وړاندیز د عمومي اسامبلې له خوا د څلورو کلونو لپاره ټاکل کېږي.

سکرتر موظف دی، چې د ساحلي سيمو د حفاظت، د هوا ککړتيا او اقليمي بدلونونو په اړه د هېوادونو طرحې او پروگرامونه حکامو شورا ته وړاندې کړي. ۳- د چاپېريال ساتنې صندوق: د چاپېريال ساتنې پروگرام د مالي اړتياوو د پوره کولو په موخه، د مرستويو د اړتياوو د طلبه صندوق لري.

د صندوق پيسې د چاپېريال ساتنې کنفرانس او حکامو شورا له خوا د اړونده پروگرامونو د پلي کولو او تطبيق په برخه کې لگول کېږي.

د يادونې ده، چې صندوق د مالي سرچينې د يوې ځانگړې برخې په توگه رامنځته شوی، د چاپېريال ساتنې ادارې اصلي مالي سرچينه د ملگرو ملتونو له بودیجې څخه تأمینېږي.

د اقتصادي او ټولنيزې شورا فرعي څانگې

اقتصادي او ټولنيزه شورا پنځه فرعي څانگې لري:

د اروپا اقتصادي کمېسيون، د اسيا اقتصادي کمېسيون (پسفیک)، د لاتيني امريکا اقتصادي

کمېسيون، د افريقا اقتصادي کمېسيون او د لویدیځې اسيا اقتصادي کمېسيون.

دا کمېسيونونه د ملگرو ملتونو منشور د ۲۸ مې مادې پر بنسټ جوړ شوي دي. د يادې مادې

پراساس، اقتصادي او ټولنيزه شورا کولی شي چې د اقتصادي او ټولنيزو مسایلو او د بشري

حقونو د ترويج په موخه د اړتيا وړ کمېسيونونه جوړ کړي.

د یادونې ده، چې د ځانگړو کمپسیونونو جوړول، له مخکې په سنفرانسيسکو کنفرانس کې نه و پېشېني شوي، خو د اروپا بيارغونې چارو او د مخ پر ودې هېوادونو پرمختگ ته په پام سره، د یادو کمپسیونونو د جوړېدا په اړه پرېکړه وشوه.

۱- د اروپا اقتصادي کمپسیون: د اروپا اقتصادي کمپسیون د اقتصادي او ټولنيزې شورا لومړۍ فرعي څانگه وه، چې په ۱۹۴۷ کال کې رامنځته شوه.

دغه کمپسیون چې د امریکا متحده ایالتونو په هڅه رامنځته شو، د دویمې نړیوالې جگړې له امله د ويجاړې شوې اروپا بيارغونه یې د فعالیت اساسي موخه وه.

د اروپا اقتصادي کمپسیون په پیل کې اتلس غړي لرل، خو په ۱۹۷۰ لسیزه کې نور هېوادونه هم ورگډ شول، چې اوسمهال څلور دېرش غړي لري.

که څه هم له دویمې نړیوالې جگړې وروسته د اروپا بيارغونې لپاره یو مارشال پلان جوړ شو، خو دغه مارشال پلان یوازې د لویدیځې اروپا هېوادونو لپاره و.

د اروپا اقتصادي کمپسیون موخه د مارشال پلان برعکس، د ټولو اروپایي هېوادونو بيارغونه او اقتصادي پرمختگ دی.

یاد کمپسیون په دې برخه کې ډېرې هڅې کړي او غړو هېوادونو ته یې د اقتصادي پرمختگ او بيارغونې په برخه کې لازمي همکارۍ او مرستې کړې دي.

د اروپا اقتصادي کمپسیون بېلابېلې کاري کمېټې لري، لکه د ټرانسپورټ، صنعت او چاپېریال ساتنې کمېټه. کمپسیون هر کال د غړو هېوادونو د لوړ پوړو چارواکو په گډون په جینوا کې غونډه کوي.

۲- د اسیا اقتصادي کمپسیون یا پسیفیک: د اسیا اقتصادي کمپسیون په ۱۹۷۴ کال کې جوړ شو او مرکزي یې په بنکاک کې دی.

کمپسیون په پیل کې لس غړي لرل، خو حاضر دمه پنځه دېرش غړي لري. د اسیا اقتصادي کمپسیون د اسیایي هېوادونو د اقتصادي ودې او اقتصادي پروگرامونو د تنظیم په موخه جوړ شوی دی.

۳- د لاتینې امریکا اقتصادي کمپسیون: په ۱۹۴۸ کال کې په سنټیاگو کې رامنځته شو، چې موخه یې د اغېزمنو اقتصادي پروگرامونو پراختیا ده.

نوموړي کمپسیون د امریکا د همکارۍ مرکزي کمېټې په تشکیل او د لاتینې امریکا د ازادې سوداګرۍ سیمې په رامنځته کولو کې هم برخه لرله.

۴- د افریقا اقتصادي کمپسیون: ددې کمپسیون مقر په اديس ابابا کې دی. دوه څلوېښت دایمي او شپږ ناظر غړي لري، چې ډېری غړي یې د ناپېيلي غورځنگ له هېوادونو څخه دي.

د افريقا اقتصادي کمپسيون فعاليتونه هم د نورو کمپسيونو په څېر د اقتصادي ودې پر پروگرامونو راڅرخي. په ۱۹۷۳ کال کې د ملگرو ملتونو اقتصادي او ټولنيزې شورا په غربي افريقا کې هم يو ځانگړی کمپسيون جوړ کړ. ۵- د لويديځې اسيا اقتصادي کمپسيون: دغه کمپسيون په ۱۹۷۳ کال کې تشکيل شو.

د امنيت شورا فرعي څانگې

۱- سوله ساتی ماموریت: united nations peace keeping operations

د امنيت شورا مهم فرعي ارگان يا څانگه، نړيوال سوله ساتی ماموریت دی. د «سوله ساتنې» اصطلاح په لومړي ځل د ملتونو ټولنې د ميثاق په ۱۰، ۱۱، ۱۵ او ۱۶ مو مادو کې وکارول شوه. په همدې لړ کې د نړيوال کړکېچ او بحران پرمهال د سولې د څارنې په موخه د «سولې څارونکی پلاوی» جوړ شو.

د ملتونو ټولنو د سولې څارونکي پلاوي ماموریتونه په لاندې ډول وو:

د المان اختلافات- لیتوانیا (۱۹۱۹-۱۹۲۴)

د النډ (aland) ټاپو وضعیت- ۱۹۲۰

د لیتوانیا او پولنډ شخړه (۱۹۲۰-۱۹۲۳)

د یونان او یوگوسلاویا ارضي اختلافات (۱۹۲۳)

د یونان او بلغارستان بحران (۱۹۲۵)

د چین او جاپان اختلاف او پرايتوپيا د ايتاليا يرغل.

امنيت شورا د منشور د ۴۲ مې مادې له مخې کولی شي، يوازې د نړيوالې سولې او امنيت د ټينگښت په موخه له پوځي ځواک څخه کار واخلي او پوځي اقدام بايد د منشور په ۴۳-۴۷ مو مادو کې د پېشبیني شويو مواردو پر اساس ترسره شي.

د ملگرو ملتونو سوله ساتي ځواکونه په لاندې توگه عمل کوي:

- حقيقت موندنه او راپور چمتو کول

- د اوربند څارنه (observation): پر اوربند د څارنې پلاوي د بنکېلو غاړو ترمنځ د اوربند او

غير پوځي سيمې رامنځته کولو په موخه گڼ شمېر ماموریتونه ترسره کړي دي.

نوموړی پلاوی امنيت شورا ته خپل راپور وړاندې کوي، ترڅو په سيمه کې د اړتيا وړ اقدامات

ترسره شي.

- سرپرستي (supervision): د نظارتي مسؤليت ترڅنگ، د نظارت پلاوي ته د سرپرستي يو لړ نور مسؤليتونه هم ورکړل شوي دي. د ملگرو ملتونو سوله ساتي ځواکونه د بنکېلو غاړو ترمنځ له اوربند وروسته سيمه په لنډمهالي توگه په خپل ولکه کې اخلي او يرغلگر پوځونه له سيمې څخه باسي.

- د ځواکونو ترمنځ حایل (separation of forces): سوله ساتي ځواکونه ډېر ځله د وسلوالو ډلو ترمنځ د سپر په توگه ډېر اغېزمن تمام شوي دي.

دغه ځواکونه د بنکېلو وسلوالو ډلو ترمنځ بېلوالی رامنځته کوي او اوربند ته لار هواروي. د سوله ساتو ځواکونو د عملياتو حوزه بنایي له وسلوالو څخه تخلیه شوې يا حایل سيمې اوسي. لکه، د ترکيې او يونان ترمنځ د حایل سيمه رامنځته کول، د سینا پولې په اوږدو کې د ملگرو ملتونو د ځانگړو ځواکونو عملياتي سيمه رامنځته کول. د عامه نظم او قانون ساتنه: ددې بڼه مثال، په کانگو کې د ملگرو ملتونو د سوله ساتو ځواکونو عمليات دي.

په کانگو کې د پوځ او بېلتون غوښتونکي غورځنگ ترمنځ د جگړې له امله په دغه هېواد کې وضعیت ډېر خراب شو، چې بالاخره امنیت شورا د عامه نظم او امنیت د ټينگښت په موخه دغه هېواد ته ځواکونه ولېږل.

- د سولې ټينگښت (peace making): د ملگرو ملتونو سوله ساتي ځواکونه له ۱۹۸۸ کال راهيسې د هېوادونو ترمنځ د سولې تړونونو په برخه کې د پام وړ هڅې کړې دي. سوله ساتو ځواکونو له دې مخکې يوازې د بنکېلو غاړو ترمنځ د اوربند رامنځته کولو په برخه کې رول لوبولی. په ټوله کې، سوله ساتي ځواکونه د هېوادونو ترمنځ د شخړې د هوارې ترڅنگ د سولې په ټينگښت کې هم هڅه کوي.

نړيوال سوله ساتي ځواکونه يوازې د لاندنيو شرايطو پراساس کولی شي په پوځي مداخلې لاس پورې کړي:

- ۱- د يوه دولت له خوا له ملگرو ملتونو څخه د ځواکونو د لېږلو غوښتنه وشي.
- ۲- د ځواکونو لېږل بايد د امنیت شورا د ټولو غړو په توافق او ملاتړ ترسره شي.
- ۳- په هغه سيمه کې چې سوله ساتي ځواکونه د پره کېږي، جگړه بايد درول شوي وي.
- ۴- د ملگرو ملتونو غړي هېوادونه بايد د پوځونو د مالي تجهيزاتې چارو د تأمين لپاره رضایت او چمتو والی ولري.

ملگرو ملتونو سازمان د جوړېدو له نېټې څخه تر ۲۰۰۸ کال پورې د نړيوالې سولې د امنیت د ټينگښت په موخه ۲۳ ځلي پوځي عمليات ترسره کړي دي او دغه سازمان تر ۲۰۰۷ کال پورې نږدې

سل زره پوځيان لرل چې ۱۰۱۷۳ د پاکستان، ۹۲۷۵ بنگله دېش، ۹۴۷۱ هندوستان او ۳۲۲۸ تنه د نېپال سرتېري وو.

۲- پوځي مرکزي کمېټه

د منشور د پنځه څلوېښتمې مادې له مخې د دې لپاره چې ملګري ملتونه د نړيوالې سولې د ټينګښت په موخه پوځي اقداماتو ته چمتو وي، غړي هېوادونه خپل ځواکونه بايد نړيوال ماموریت ته چمتو وساتي.

د ملګرو ملتونو د پوځي عملياتو څرنگوالی د منشور د ۴۳ مې مادې له مخې له امنیت شورا سره د غړو هېوادونو د هوکړه لیکونو پراساس د پوځي مرکزي کمېټې له خوا اجرا کېږي. د یادونې ده چې امنیت شورا د قوې استعمال طرحه د پوځي مرکزي کمېټې په مرسته تنظیموي. (د منشور ۴۲ مه ماده).

د امنیت شورا پوځي کمېټه د شورا له دايمي غړو څخه جوړه ده. که امنیت شورا لازمه وګڼي، چې له دايمي غړو پرته، نور غړي هم په کمېټه کې اغېزمن تمامېدای شي، کولی شي غوښتنه ترې وکړي خو پوځي کمېټې ته خپل يو استازی وروپېژني. پوځي کمېټه د امنیت شورا په لارښوونه د وسلوالو ځواکونو د رهبرۍ او تنظيم چارې پر غاړه لري. که څه هم د ملګرو ملتونو منشور د پوځي عملياتو مشري او اړونده چارې په ښکاره توګه د امنیت شورا پوځي مرکزي کمېټې ته سپارلي، خو کمېټې تر اوسه عملي اقدام نه دی کړی. د ملګرو ملتونو سازمان له خوا د قوې استعمال تل د امریکا په مشرۍ د سترو قدرتونو له لوري ترسره شوی. د دې ښکاره مثال، په ۱۹۹۱ کال کې د متحده ايالتونو له خوا د کويټ د ازادولو عمليات وو.

په ملګرو ملتونو پورې اړوند تخصصي سازمانونه

الف: د تخصصي سازمانونو ځانګړتياوې او پېژندنه:

۱- که څه هم د منشور په ۵۷ مه ماده کې د تخصصي سازمانونو په اړه هر اړخيز او منلی تعريف نه تر سترګو کېږي، خو په ياده ماده کې داسې راغلي: هغه نړيوالې تخصصي مؤسسې چې د څو اړخيزه هوکړه لیکونو پراساس په بېلابېلو اقتصادي، کلتوري، ټولنيزو، روغتيايي، علمي او نورو برخو کې فعاليت کوي او پراخ نړيوال مسؤليتونه لري، د منشور د ۲۳ مې مادې پراساس د ملګرو ملتونو له سازمان سره تړلي دي.

۲- هغه نړيوالې مؤسسې چې په ملگرو ملتونو پورې اړوند کېږي، له دې وروسته به د تخصصي مؤسسو په نوم يادېږي. پورتنی تعريف ته په کتو سره کولی شو چې د ملگرو ملتونو د تخصصي سازمانونو ټوليزې ځانگړتياوې داسې بيان کړو:

۱- هوکړه لیک:

د هوکړه لیک یا تړون لپاره اساسي شرط دا دی، چې هوکړه لیک باید نړيواله بڼه ولري. يعنې تخصصي سازمان هغه بنسټ دی، چې د دولتونو ترمنځ د يوه هوکړه لیک پر اساس رامنځته کېږي.

په پایله کې، ویلی شو چې د پورتنی شرط د نشتوالي له امله، نه شو کولی نا دولتي نړيوال سازمانونه د تخصصي سازمانونو په ډله کې راولو.

د ملگرو ملتونو او تخصصي سازمانونو ترمنځ په تړون پورې اړونده چارې د منشور د ۲۳ مې مادې په لومړي بند کې ذکر شوي دي:

((د ملگرو ملتونو اقتصادي او ټولنيزه شورا د منشور د ۵۷ مې مادې له مخې کولی شي چې له نړيوالو تخصصي مؤسسو سره هوکړه لیک لاسلیک او هغه شرایط چې پر اساس یې یادې مؤسسې له ملگرو ملتونو سره تړل کېږي، په ډاگه کړي. هوکړه باید د عمومي اسامبلې له خوا تصویب شي)).

د منشور پورتنی مادې ته په پام سره، د ملگرو ملتونو سازمان او تخصصي سازمانونو ترمنځ اړیکه قراردادې بڼه لري، چې هر سازمان د يوه جلا تړون له مخې فعالیت کوي. ملگري ملتونه یوازې د لاسلیک شوي هوکړه لیک پر اساس کولی شي چې د تخصصي سازمانونو پر فعالیتونو څارنه وکړي.

سره له دې چې د ملگرو ملتونو او تخصصي سازمانونو ترمنځ ځینې ځانگړتياوې ترسترگو کېږي، خو د دواړو سازمانونو ترمنځ لاسلیک شوي هوکړه لیکونه د یوې واحدې نمونې څرگندويي نه شي کولای.

ډېری هوکړه لیکونه، په تېره بیا د ملگرو ملتونو او د کار نړيوال سازمان ترمنځ هوکړه لیک د يوه واحد موډل بنکارندويي کوي. خو مالي او پولې سازمانونو بیا داسې نه دي.

یادو سازمانونو د نورو په پرتله تر ډېره په خپلو چارو کې له استقلال څخه برخمن دي، چې دا استقلالیت په مالي او بودیجوي مسایلو کې د کتنې وړ دي، خو له دې سره سره، ډېری هوکړه لیکونه یو لړ ځانگړتياوې لري چې مهمې یې په لاندې ډول دي:

- د يوه تخصصي سازمان په توگه د سازمان پېژندنه؛ د مالي او پولي سازمانونو د استقلال د ماهيت پېژندنې په اړه هم ټينگار کېږي.

- د دواړو سازمانونو استازو له خوا د يو او بل په غونډو کې د گډون حق؛
د يادونې ده، چې د دواړو سازمانونو استازي په غونډه کې يوازې گډون کولی شي او د رايې ورکونې حق نه لري.

- اړونده ارگانونو ته د کار اجنډا وړاندیز کول؛

دواړه سازمانونه کولی شي، چې د ځينو مسایلو په اړه کاري اجنډا يې په گډه سره يو بل ته پېشنهاد کړي. خو عمومي اسامبله له دې څخه مستثناء ده.

مثلاً، د (I.M.O) سازمان يوازې د ملگرو ملتونو د ټولنيزې او اقتصادي شورا په سازمان کې له دې حقه برخمن دی. همدغه راز نړيوال بانک، د پيسو نړيوال صندوق او مالي ټولنه ژمن دي، چې د ملگرو ملتونو له خوا وړاندیز شوي موضوع ته په خپله اجنډا کې ځای ورکړي.

- د عمومي اسامبلې يا اقتصادي او ټولنيزې شورا له لوري تخصصي سازمانونو ته د توصيه نامې وړاندې کول؛

د يادونې ده، چې پولي او مالي سازمانونو ته د توصيه نامې وړاندې کول له يادو سازمانونو سره تر سلا او مشورې وروسته ترسره کېږي. خو دا چې ملگري ملتونه، په داخلي چارو کې ددې ډول سازمانونو استقلاليت ته درناوی لري، ددې سازمانونو په چارو کې مداخله نه کوي.

- د تخصصي سازمانونو له خوا له عمومي اسامبلې او اقتصادي او ټولنيزې شورا سره مرسته او همکاري؛

- تخصصي سازمانونه د مشورتي رايې د غوښتنې حق لري؛

د يادونې ده، چې د پوست نړيواله ټولنې له دې حق څخه مستثناء ده.

- او په پای کې تخصصي سازمانونه ژمن دي، چې په ځينو حالاتو کې خپل سيمه ييز دفترونه د ملگرو ملتونو په سيمه ييز دفترونو کې مدغم کړي. د يادونې ده، چې دې ډول هڅو تر دې دمه کومه مثبتې پايله نه ده لرلې.

حاضر دمه نږدې شپاړس تخصصي سازمانونه له ملگرو ملتونو سره يو ځای شوي دي.

شپاړسم تخصصي سازمان چې پخوا د ملگرو ملتونو فرعي څانگه يا مؤسسه گڼل کېده، د ملگرو ملتونو د صنعتي پراختيا سازمان (يونيو) دی.

په ۱۹۷۹ کال کې د نوموړي سازمان اساسنامه جوړه او په ۱۹۸۵ کال کې د اجرا وړ وگرځېده. په

۱۹۸۲ کال کې د يوه هوکړه ليک پر اساس د ملگرو ملتونو له سازمان سره يو ځای شو.

دا چې د اتومي انرژۍ نړيوال اژانس په ملگرو ملتونو سازمان کې له يو څانگري وضعيت څخه برخمن دی او د ملگرو ملتونو تخصصي سازمان نه گڼل کېږي، د يو څو ټکو يادونه اړينه ده.

د انرژۍ اتومي اژانس او د ملگرو ملتونو ترمنځ د هوکړه ليک په مقدمه کې راغلي، چې دواړو سازمانونو د چارو د اسانتيا په موخه د يوه اغېزمن ارتباطي مېکانيزم د جوړېدو په اړه هوکړه کړې ده. نو له همدې امله، د يادو دواړو سازمانونو حقوقي سرچينه په منشور کې ذکر شوې ده. سربېره پر دې، د ملگرو ملتونو او د اتومي انرژۍ د نړيوال اژانس ترمنځ د لاسليک شوي هوکړه ليک د لومړۍ مادې په لومړۍ فقره کې د اتومي انرژۍ نړيوال اژانس، د ملگرو ملتونو تر څار لاندې مؤسسه گڼل شوې ده، نه تخصصي سازمان. د هوکړه ليک په لومړۍ ماده کې همدغه راز په خپلو چارو کې دنوموړي سازمان پر استقلاليت ټينگار شوی.

۲- په بېلابېلو برخو کې د پراخو نړيوالو مسؤليتونو لړل

د تخصصي سازمانونو يوه ځانگړنه داده، چې پراخ نړيوال مسؤليتونه لري. د نړيوالو مسؤليتونو له پراخوالي څخه دوه ډوله انگېرنې کېږي. يوه ډله خلک د مسؤليتونو پراخوالي په جغرافيو پراخوالي پورې تړي، خو ځينې نور يې بيا د دندو پراخوالي گڼي. د سنفرانسيسکو مقدماتي کمېسيون د اجرايوي کمېټې د راپور له مخې، د «پراخو مسؤليتونو» اصطلاح ظاهراً يو جغرافيو مفهوم افاده کوي. يعنې هغه نړيوال سازمانونه چې جهان شموله دي او د نړۍ بېلابېل هېوادونه په کې غړيتوب لري، له پراخو نړيوالو مسؤليتونو څخه برخمن دي. خو هغه سازمانونه چې غړيتوب او فعاليت يې يوازې په يوې سيمې پورې محدود دي، مسؤليتونه يې سيمه ييزه بڼه لري. د يادونې ده، چې د سنفرانسيسکو مقدماتي کمېسيون په خپل راپور کې له نړيوالو سازمانونو سره د ملگرو ملتونو سازمان اړيکه له پامه نه ده غورځولې، خو د «تخصصي سازمانونو» اصطلاح يې ورته نه ده کارولې.

ب- د تخصصي سازمانونو جوړښت او تشکيلات:

د تخصصي سازمانونو غړي (دولتونه) بايد د ملگرو ملتونو سازمان غړي نه وي، ځکه ځينې تخصصي سازمانونه د ملگرو ملتونو سازمان په پرتله کله ډېر او کله لږ غړي لري. په ۱۹۴۷ کال کې د امريکا متحده ايالتونو وړانديز وکړ، چې د تخصصي سازمانونو مرکز دې نيويارک وټاکل شي. خو فرانسې له دې وړانديز سره مخالفت څرگند کړ او رد شو. ټول تخصصي سازمانونو لږ تر لږه درې څانگې لري:

اسامبله (عمومي غونډه)

شورا (اجرايوي کمېټه)

سکرتریت (دارلانشاء)

عمومي غونډه يا اسامبله له غړو هېوادونو څخه جوړه ده، خو د اجرايوي کمېټې غړي د عمومي غونډې په پرتله لږ شمېر غړي لري او همدغه راز د کمېټې غړي ځيني وخت د دولتونو او ځيني وخت د ازادو اشخاصو له منځه، چې د مسلک او ظرفيت له مخې په دنده گمارل کېږي او د کوم ځانگړي هېواد استازيتوب نه کوي، ټاکل کېږي.

سکرتریت له نړيوالو کارکوونکو څخه جوړ دی، چې د يوه سکرتر په مشرۍ فعاليت کوي. د تخصصي سازمانونو کلنۍ بودیجې د نوموړو سازمانونو د عمومي غونډې (اسامبلې) له خوا تصویبېږي.

سربېره پر دې، د منشور اولسمې مادې درېيمې فقرې له مخې، عمومي اسامبله کولی شي، د يادو سازمانونو بودیجه وڅېړي او لازمي توصیې وړاندې کړي. همدغه راز د منشور د ۲۳ مې مادې اقتصادي او ټولنيزې شورا ته ورته صلاحيت ورکړی، چې کولی شي د تخصصي سازمانونو بودیجه وڅېړي او ځيني سپارښتنې ورته وړاندې کړي. خو لکه څنگه چې مخکې مو هم يادونه وکړه، پولي او مالي سازمانونه له دې قاعدې څخه مستثناء دي.

د ملگرو ملتونو او د پيسو نړيوال صندوق او د رغونې او پراختيا نړيوال بانک ترمنځ د لاسليک شوي هوکړه ليک د ۱۰ مې مادې د ۳ فقرې له مخې، د ملگرو ملتونو سازمان ژمن دی چې د منشور د ۱۷ مې مادې د درېيمې فقرې پراساس ياد سازمانونه به د کلنۍ بودیجې له پلوه يوازې د غړو پر مالي ونډې متکي نه وي.

ياد سازمانونه همدغه راز د بودیجې په چارو کې له بشپړ استقلاليت څخه برخمن دي. د پورتنیو مقرراتو له مخې، نوموړي سازمانونه په مالي او بودیجوي چارو کې کولی شي چې يوازې د ملگرو ملتونو سازمان په جريان کې کړي او بس. ملگري ملتونه هم حق نه لري، چې د يادو سازمانونو بودیجوي مسايل وڅېړي يا په دې اړه سازمان ته توصیه وکړي.

تخصصي سازمانونه له هغو امتيازاتو او مصونيتونو څخه برخمن دي، چې د کوربه هېواد له خوا ورته ورکړل شوي دي.

له کوربه هېواد سره ددغو سازمانونو اړيکه د نړيوالو هوکړه ليکونو له مخې تنظيمېږي، چې د مقررونو په نوم يادېږي. ددې ډول تړون مثال، له يونيسکو سازمان سره د فرانسې هېواد تړون دی. دغه تړون د ۱۹۵۴ کال په جولای مياشت کې لاسليک شو.

ج- د تخصصي سازمانونو د پرېکړو حقوقي ارزښت

د تخصصي سازمانونو د فعاليتونو پراختيا ته په کتو، دا پوښتنه پيدا کېږي، چې ددې سازمانونو پرېکړې څومره حقوقي ارزښت لري او ايا دا پرېکړې د غړو ترمنځ د حقوقي ژمنو لامل کېدای شي او که نه؟

د يادو پوښتنو د ځواب په اړه بايد هغه ميتودونه او پرنسپونه پيدا کړو، چې تخصصي سازمانونو د نړيوال حقوقي ژمنو په برخه کې ځان ته ټاکلي دي.

له موجوده پرنسپونو څخه چې تخصصي سازمانونو ټاکلي، د کار نړيوال سازمان (ILO) پرنسپ دی، چې د فردي انحصار له ځانگړنې څخه برخمن دی او يو شمېر نور سازمانونه هم دغه چاره ترسره کوي.

د کار نړيوال سازمان پرېکړې د کنفرانس د استازو په دوه ثلثه رايو ترسره کېږي. وروسته سند د کنفرانس د مشر له خوا لاسليک او د سازمان عمومي مشري تصديقوي. خو د کنفرانس استازي نه شي کولای، هر يو په انفرادي توگه سند لاسليک کړي. که سازمان د کنوانسيون تر نامه لاندې يو سند چمتو کړي، د کنوانسيون متن بايد ټولو گډونوالو ته اعلان شي.

له اعلان وروسته، د هېوادونو پلاوي د کنوانسيون متن خپلو صلاحيت لرونکو مراجعو ته وړاندې کوي. اړونده مرجع مکلفه ده، چې کنوانسيون د يوه داخلي قانون په چوکاټ کې ولسي جرگې ته د تصويب په موخه وړاندې کړي.

لېږل شوی پلاوی مکلف دی، چې کنوانسيون د يوه کال يا په ځينو استثنايي حالاتو کې د اتلس مياشتو په ترڅ کې د خپل هېواد صلاحيت لرونکي مقام ته وسپاري.

پلاوی همدغه راز مکلف دی، د کنوانسيون د تصويب په برخه کې څومره اقدامات چې ترسره شوي، په اړه يې د سازمان عمومي مدير ته معلومات ورکړي.

د هېوادونو له لوري د کنوانسيون تر تصويب وروسته، سازمان د کنوانسيون د پلي کېدا دوامداره څارنه کوي. دا څارنه په دوه ډوله ترسره کېږي:

۱- سازمان ته د غړو هېوادونو له خوا د کلني راپور له لارې؛

۲- د کنوانسيون سرغړونکو هېوادونو په اړه د شکايتونو د اورېدو له لارې؛

د يادونې ده، هغه دولتونه چې کنوانسيون يې نه دی تصويب کړی، سازمان بيا هم د کنوانسيون څارنه کوي.

د سازمان اجرايوي پلاوی، هر وخت چې لازمه وگڼي، کولی شي له نا غړو دولتونو څخه د هغوی د داخلي قوانينو د وضعيت او د کنوانسيون په وړاندې د يادو دولتونو د رويې په اړه معلومات وغواړي.

د کار نړيوال سازمان د تړون لاسليکولو چارې، له نورو نړيوال تړونونو سره توپير لري. دا توپير په لاندې ډول څرگندېږي:

۱- د کار نړيوال سازمان د کنوانسيون چمتو کولو او تنظيمولو د برخې کارکونکي يوازې د دولتونو استازي نه دي، بلکې د کارکوونکو او کارفرمایانو استازي هم د کنوانسيون په تنظيم او ترتيب کې برخه لري.

۲- د نړيوالو تړونونو د مسودې د لاسليک حق د دولتونو استازو ته ورکړل شوی، خو د کار نړيوال سازمان کنفرانس ته لېږل شوي استازي د کنوانسيون د لاسليک حق نه لري.

۳- د نړيوالو تړونونو د لاسليک پرمهال دولتونو ته د ريزرف حق خوندي دی، خو د کار نړيوال سازمان غړي د کنوانسيون لاسليک پرمهال نه شي کولی له دې حق څخه استفاده وکړي، چې لامل يې د تړونونو د تنظيم او چمتو کولو په اړه د تصميم نيونې ډول دی.

دا چې د دولتونو استازي، کارگران او کارمشران د رايو په اتفاق کنوانسيونونه تصويبي، نو له همدې امله ناشونې ده، چې د رايو دا اتفاق د يوه غړي له لوري د ريزرف حق څخه په استفادې زيانمن شي.

د يونيسکو سازمان په پرېکړو کې د کنوانسيون او توصيه نامې ترمنځ توپير شته دی. د يونيسکو کنوانسيونونه د رايو دوه پر درېيمه برخه او توصيه نامې د رايو په ساده اکثريت په تصويب رسېږي.

د يونيسکو سازمان د اساسنامې د ۴ مې مادې په ۴ مه فقره کې راغلي، غړي دولتونه مکلف دي چې د يوه کال په ترڅ کې لاسليک شوی کنوانسيون د تصويب په موخه خپل صلاحيت لرونکي مقام (ولسي جرگې) ته وسپاري.

د کنوانسيون غړي هېوادونه همدغه راز مکلف دي، چې د کنوانسيون په برخه کې د ترسره شويو اقداماتو او لاسته راوړنو په اړه سازمان ته وخت پر وخت گزارش وړاندې کړي.

د روغتيا نړيوال سازمان هم تر ډېره بريده يونيسکو ته ورته طرز العمل لري، خو يوازې په دې توپير چې غړي دولتونه بايد د اتلس مياشتو په ترڅ کې کنوانسيون تصويب کړي. يونيسکو دا مهلت يو کال ټاکلی دی.

د روغتيا نړيوال سازمان په اساسنامه کې راغلي، که کوم هېواد په ياده موده کې کنوانسيون تصويب نه کړ، د نه تصويب په اړه يې بايد د روغتيا نړيوال سازمان ته معلومات ورکړل شي.

غړي هېوادونه بايد هر کال د کنوانسيون په برخه کې د ترسره شويو اقداماتو په اړه سازمان ته معلومات ورکړي.

دغه مصوبې الزامي بڼه لري، خو د مقننه ارگان له لوري د نه تصويب او د ريزرف حق په صورت کې الزاميت له لاسه ورکوي.

د روغتيا نړيوال سازمان د مقرراتو له مخې، ريزرف حق هغه وخت د اعتبار وړ دی، کله چې ددې سازمان د عمومي غونډې له خوا تائيد شي.

د يادونې وړ ده، هغه هېوادونه چې تازه د روغتيا نړيوال سازمان غړيتوب ترلاسه کوي، له غړيتوب څخه درې مياشتې وروسته کولی شي چې د ريزرف له حق څخه استفاده وکړي. که څه هم د کرنيزو او خوراکي توکو سازمان په اساسنامه کې دا شرط نه دی ايښودل شوی چې غړي هېوادونه بايد لاسليک شوی کنوانسيون د خپل هېواد صلاحيت لرونکي مقام (پارلمان) ته د تصويب په موخه وړاندې کړي، خو د نورو سازمانونو په څېر غړي هېوادونه په دې مکلف گڼي چې د کنوانسيون په برخه کې د ترسره شويو اقداماتو او لاسته راوړنو په اړه سازمان ته منظم او پروخت راپور وړاندې کړي.

سربېره پردې، غړي هېوادونه اړ دي چې د سازمان په غوښتنه د تغذيې او خوراکي توکو په برخه کې خپل داخلي قوانين او مقررات د سازمان په واک کې ورکړي. د هوا پېژندنې نړيوال سازمان (WMO) پرېکړې د نورو تخصصي سازمانونو په پرتله له نسبي الزاميت څخه برخمنې دي.

د ياد سازمان د اساسنامې له مخې، غړي دولتونه بايد د کنگرې د پرېکړو د پلي کېدا په برخه کې جدي هڅې وکړي.

همدغه راز کنگره هم بايد د اساسنامې د ۷ مې مادې له مخې بېلابېل مقررات تصويب کړي يا غړو ته توصيه نامې صادري کړي.

غړي هم مکلف دي، که چېرې د يادو مقرراتو پلي کول ورته ناشوني وي، له دلايلو سره بايد سازمان ته معلومات وړاندې کړي.

د قانون جوړونې مختلف ډولونه چې مخکې پرې بحث وشو، ټول د دولتونو د ټوليز تصميم د تقويې او د تخصصي سازمانونو د حقوقي پرېکړو د ارزښت لوړونې په موخه ترسره شوي دي.

که څه هم دا ډول پرنسيپونه او ميتودونه د معاهداتو د حقوقو له دې اصل سره په ټکر کې دي چې وايي: (هېڅ دولت په زور د تړون لاسليک ته نه شي اړ کېدای) خو له دې سره سره دغه کار د نړيوالو تخصصي سازمانونو د پرېکړو اجرايوي ضمانت په برخه کې يو مهم عامل گڼل کېږي.

د- د ملگرو ملتونو د تخصصي سازمانونو پېژندنه

ملگري ملتونه گڼ شمېر تخصصي سازمانونه لري، چې په بېلابېلو تعليمي، روزنيزو، مالي، روغتيايي او کرنيزو برخو کې فعاليت کوي.

دغه سازمانونه به لاندې په لنډ ډول تشریح کړو:

۱- د کار نړيوال سازمان - international labour law

په اروپا کې د صنعتي انقلاب يوه پايله دا وه، چې د ارزانه کاريگرو استثمار د صنعتکارانو په گټه تمام شو.

کاريگر له ناوړه کاري شرايطو او نا مناسب روغتيايي وضعيت سره مخ وو، خو د نولسمې پېړۍ په لومړيو کې د کاريگرو په ژوند او کاري شرايطو کې ښه والی راغی.

انگلیسی عالم رابرت اون (Robert Owen) هغه لومړنی ټولنيز اصلاح غوښتونکی و، چې د کاريگرو د اړتياوو او د هغوی په ژوند کې د بدلون په موخه د اخن کنفرانس ته دوه مهم وړاندیزونه وړاندې کړل.

رابرت اون چې د کارگرو نړيوال غورځنگ لومړنی بنسټگر گڼل کېږي، نه يوازې په ټوله نړۍ کې د کار عادلانه حقونو غوښتونکی و، بلکې د کارگرو ترمنځ د اقتصادي توکو د عادلانه وېش په برخه کې يې هم پوره هڅې کړې دي.

په همدې حال کې د لېگرانډ (legrand) په نوم يو بل کس هم له اروپايي هېوادونو ورته غوښتنه وکړه، ترڅو د کارگرو له حقونو څخه د ملاتړ په موخه عادلانه قوانين تصويب کړي.

همدغه راز په المان کې د واگنر او برنانتو په نومونو کسانو هم ورته عقیده لرله چې بايد د کارگرو حقوق تايمين شي.

بله خوا په ۱۸۷۲ کال کې د کارگرو د حقوقو په اړه د سويس د ولسمشر په نوبت جوړ شوی نړيوال کنفرانس بې پایلي پای ته ورسېد.

خو په دويمه نړيواله کنگره کې چې د کارگرو ټولنو په کې د پام وړ نفوذ خپل کړی و، د کارگرو په اړه په کې گڼ مسايل مطرح شول.

له څوارلسو کلونو څخه پر کم عمره ماشومانو کار کول منع اعلان شو، د کارگرو لپاره د ورځې اته ساعته کاري وخت وټاکل شو، په اونۍ کې يوه ورځ رخصتي اعلان شوه، شپې کار کول منع اعلان شو، بیمه او همدارنگه کارگرو ته د مناسبې او جوړې او معاش غوښتنه وشوه.

خو د المان دويم امپراتور ويليم د سوسيالېستانو د دې مفکورې پر وړاندې د مبارزې په موخه د ۱۸۹۰ کال په فېبرورۍ مياشت کې د يوه نړيوال کنفرانس د جوړېدا غوښتنه وکړه.

د همدې کال په مارچ مياشت کې په لومړي ځل په برلين ښار کې د کار نړيوال کنفرانس تشکيل شو.

په ياد کنفرانس د هېوادونو پر استازو سربېره، د دولسو اروپايي هېوادونو د کارگرو او کارفرمایانو استازو هم برخه لرله.

په کنفرانس کې د کارگرو له حقونو څخه د ملاتړ په موخه نوي قوانين او اصول وټاکل شول.

له دې سره په يو وخت کې خصوصي ټولنو هم د کارگرو له حقونو څخه د ملاتړ په موخه گټور اقدامات ترسره کړل.

په ۱۸۹۷ کال د اگست په مياشت کې په زوربخ او د همدې کال په سيپټمبر کې په بروکسل ښار کې دوه نړيوالې کنگرې جوړې شوې، چې د کارگرو ټولنو او يو شمېر اقتصاد پوهانو په کې برخه اخيستې وه.

د کنگرې په وروستۍ غونډه کې پرېکړه وشوه، چې په کارگرو پورې اړونده مسایلو ته د رسيدگۍ په موخه بايد يوه ټولنه جوړه شي.

ياده ټولنه چې بنسټ يې په کنگره کې کېښودل شو او د کار طرز العمل يې په پاريس کې وټاکل شو، بالاخره په ۱۹۰۱ کال کې (له کارگرانو څخه د قانوني ملاتړ نړيواله ټولنه) په نوم د سويس په بال ښار کې رسماً پرانېستل شوه.

د دې ترڅنگ په ۱۸۹۷ کال کې د ټولنيزې بيمې نړيواله کمېټه هم د يادولو وړ ده. د لومړۍ نړيوالې جگړې پرمهال، د ورسايلز سولې کنفرانس به د يو شمېر هېوادونو د استازو او کارگرو ټولنو په گډون جوړېده.

ددې کنفرانس سياسي او ټولنيزې کمېټې، د ۱۹۱۹ کال په اپريل کې د کنفرانس عمومي غونډې ته د کار نړيوال کنفرانس جوړېدا طرحه وړاندې کړه.

د کار نړيوال سازمان د ملتونو ټولني په چوکاټ کې په فعاليت پيل وکړ او مقر يې د سويس جينوا ښار وټاکل شو، چې کلنۍ غونډې به يې هم په همدې ښار کې جوړولې.

کوم هېواد به چې د ملتونو ټولني غړيتوب ترلاسه کاوه، په عين وخت کې د کار نړيوال سازمان غړی هم گڼل کېده. نوموړی سازمان د ملتونو ټولني په پرتله له بشپړ استقلال څخه برخمن و.

۲- د ملکي هوايي چلند نړيواله اداره I.C.A.O

د الوتکې جوړونې صنعت او د هوايي ټرانسپورټ چټکې پراختيا ته په پام سره، د هېوادونو ترمنځ د همکارۍ او همغږۍ لپاره د يوه مرکز جوړېدا ته اړتيا وليدل شوه.

له دويمې نړيوالې جگړې وروسته، ملگرو ملتونو د ملکي هوايي چلند سازمان د جوړېدا موضوع تر بحث لاندې ونيوله.

امريکا په ۱۹۴۴ کال کې د دې سازمان د جوړېدو په موخه په شيکاگو کې يو مقدماتي کنفرانس جوړ کړ.

بالاخره د ۱۹۴۷ کال په اپرېل مياشت کې د ملکي هوايي چلند (international civil aviation organization) سازمان په رسمي توگه پرانيستل شو او د کاناډا هېواد د غوښتنې پر اساس

ددې هېواد مونټريال ښار د نوموړي سازمان مقر وټاکل شو.

د شیکاگو له کنفرانس څخه د ملکي هوايي چلند سازمان تر جوړېدو پورې، د (PICAO) په نوم یو لنډمهاله مشورتي سازمان هم جوړ شوی و.

د شیکاگو کنفرانس د تړون د ۴۴ مې مادې له مخې، د هوايي ترانسپورت مقرراتو ټاکل او پراختیا، د ملکي هوايي چلند سازمان اساسي موخې وټاکل شوې:

الف- سازمان مکلف دی، چې د الوتنو خونديتوب تضمین کړي او د ملکي هوايي چلند خدمات ټولې نړۍ ته ورسوي.

ب- د الوتکې جوړونې طراحي او په سوله ییزو مقاصدو کې د هغه کارول باید وهڅول شي.

ج- د هوايي کرښو، هوايي ډگرونو او د رادار شبکو د پراختیا په موخه باید اقدامات ترسره شي.

د- د هوايي تگ راتگ په برخه کې سپرلی-ته اسانتیاوې برابرول، د نظم رامنځته کول او د کرایې تنظیمول.

ه- د نړيوالې هوانوردۍ په برخه کې د الوتنې د کچې لوړول.

د ملکي هوايي چلند د سازمان جوړښت:

۱- عمومي غونډه: عمومي غونډه لږ تر لږه په کال کې درې غونډې جوړوي، چې چارې یې د شورا له خوا پرمخ وړل کېږي.

په عمومي غونډه کې پرېکړې د رایو په اکثریت ترسره کېږي او هر غړی د یوې رایې حق لري.

د ملکي هوايي چلند سازمان په اقتصادي، حقوقي او د فني همکاریو په برخه کې د غړو ترمنځ د خبرو اترو زمینه برابروي او همدغه راز د راتلونکو پلانونو او پروگرامونو په اړه د سازمان غړو ته لازمي سپارښتنې او لارښوونې کوي.

۲- شورا: شورا له ۳۳ کسيز پلاوي څخه تشکیل شوې ده، چې د عمومي غونډې په وړاندې مسؤلیت لري. د شورا پلاوي د عمومي غونډې له خوا د درې کلونو لپاره ټاکل کېږي.

د شورا غړي تر ډېره د هغو هېوادونو استازي دي، چې په حمل او نقل کې فعاله ونډه ولري، د ترانسپورتي وسایلو په برابرولو کې د پام وړ رول ولوبوي، هوايي تاسیسات او شبکې ولري او همدغه راز پراخې هوايي کرښې ولري.

شورا د فضايي حریم د کنټرول کمېسیون، د هوايي چلند کمېټه، د ګډو مرستو کمېټه، د هوايي چلند سرویسونه او د مالي چارو کمېټه او د سازمان د پالیسي جوړونې مسؤلیت پر غاړه لري.

د شورا یوه بله مهمه دنده، د نړيوالو ستندردونو ټاکل او د هغو اجرايوې روشونو پرمخ بیول دي، چې د (ANNEX) ضمیمې په نامه، د نړيوال هوايي چلند کنوانسیون په نوم خپرېږي.

شورا همدغه راز د نړيوال هوايي چلند د پراختیا په موخه لازم اقدامات ترسره کوي.

۳- د خوراکي توکو او کرنې سازمان F.A.O

دا سازمان په حقیقت کې د (کرنې نړیوالې مؤسسې) ځایناستی گڼل کېږي. د کرنې نړیوالې مؤسسې د ملتونو ټولني د فعالیت پرمهال، د کار او روغتیا له نړیوالو سازمانونو سره د اطلاعاتو په راکړه ورکړه کې نږدې همکاري لرله. دغې مؤسسې همدغه راز د نباتاتو په ساتنه او وده کې هم اغېزمنې هڅې ترسره کړې وې. خو د خوراکي توکو او کرنې سازمان (Food and agriculture organization) له جوړېدا وروسته، له نوموړې مؤسسې څخه د اروپا سیمه ییز دفتر په توگه کار واخیستل شو، چې بالاخره په ۱۹۴۸ کال کې په رسمي توگه پڼگه او مسؤلیت یې FAO ته وسپارل شو. د FAO د تاسیس طرحه په لومړي ځل په ۱۹۴۳ کال په مې کې د امریکا ولسمشر فرانکلن روزولټ له خوا د خوراکي توکو او کرنې په مناسبت په جوړ شوي نړیوال کنفرانس کې چې د امریکا په ویرجینیا ایالت کې جوړ شوی و، وړاندې شوه. په دغه کنفرانس کې چې نږدې ۳۴ هېوادونو برخه لرله، په نړۍ کې د بېوزلۍ او د لوږې پروړاندې د مبارزې په موخه د یوه نړیوال سازمان د جوړېدو پراختیا خبرې وشوې. د سازمان غړو د ۱۹۴۵ کال په اکتوبر کې د کاناډا په کیوبک ښار کې په لومړي ځل غونډه وکړه، چې په ترڅ کې یې د غړو هېوادونو له خوا د سازمان اساسنامه لاسلیک شوه. د اساسنامې له لاسلیک وروسته د خوراکي توکو او کرنې نړیوال سازمان په رسمي ډول په فعالیت پیل وکړ.

د یادونې ده، چې یاد سازمان له دویمې نړیوالې جگړې وروسته، لومړنی تخصصي سازمان و چې جوړ شو.

د FAO سازمان موخه له نړیوال اقتصادي پرمختگ سره مرسته او د عامه هوساینې پراختیا ده. دغه سازمان خپلو موخو ته د رسېدو لپاره خپل فعالیتونه په لاندې برخو کې متمرکز کړي دي:

- ۱- د خلکو د ژوند د سطحې لوړول، ۲- د تولید اصلاح او د خوراکي او کرنیزو محصولاتو وپېش،
- ۳- په کلیوالي سیمو کې پراختیایي پروژو پلي کول.

د خوراکي توکو او کرنې سازمان جوړښت:

۱- کنفرانس: کنفرانس د FAO تر ټولو لوړ ارگان دی، چې په کال کې یو ځل غونډه دایروي اصلي او څارونکي غړي کولی شي کنفرانس ته خپل استازي ولېږي، خو یوازې اصلي غړي په کنفرانس کې درابې حق لري.

که کنفرانس لازمه وگڼي کولی شي، د هغو نړیوالو سازمانونو استازي، چې موخې او فعالیتونه یې د کنفرانس له فعالیتونو سره ورته والی لري، په غونډو کې د گډون لپاره کنفرانس ته راوغواړي.

ياد سازمانونه به يوازې د څارونکي په توگه په کنفرانس کې گډون کوي او د کنفرانس په پرېکړو کې د رايې ورکونې حق نه لري.

۲- شورا: شورا د سازمان اجرايو ارگان دی، چې ۴۹ غړي لري. د شورا غړي د کنفرانس له خوا د درې کلونو لپاره ټاکل کېږي.

شورا د کنفرانس له خوا د ورکړل شويو واکونو د پلي کولو مسؤليت لري. ددې شورا غړي پر اوه سيمه ييزو ډلو وېشل شوي دي، چې د لاندې وېش له مخې ورته څوکۍ ځانگړې شوي دي:

۱- عربي هېوادونه (۱۲ څوکۍ)

۲- د منځني ختيځ او اسيا هېوادونه (۹ څوکۍ)

۳- اروپايي هېوادونه (۱۰ څوکۍ)

۴- د لاتيني امريکا هېوادونه (۹ څوکۍ)

۵- د منځني اسيا هېوادونه (۲ څوکۍ)

۶- د شمالي امريکا هېوادونه (۲ څوکۍ)

۷- د جنوب لوېديځ ارام سمندرگي هېوادونه (۲ څوکۍ)

۳- منشي: د خوراكي توکو او کرنې سازمان منشي د سکرټريټ مشرتوب پر غاړه لري. منشي د کنفرانس له لوري د يوې دورې په مخه د شپږ کلونو لپاره ټاکل کېږي. د سازمان منشي د کنفرانس د توافق په صورت کې کولی شي، سيمه ييز دفترونه پرانيزي.

۴- د روغتيا نړيوال سازمان W.H.O

له دې سازمان څخه مخکې د روغتيا نړيوالې ادارې په نوم يو بل سازمان موجود و، چې د ملتونو ټولني په چوکاټ کې يې فعاليت کاوه او مرکزي يې د فرانسې په پاريس ښار کې و.

د ملگرو ملتونو سازمان د جوړېدا پر مهال، برازيل د سنفرانسيسکو په کنفرانس کې د يوه نړيوال روغتيايي سازمان د جوړېدا وړانديز وکړ.

د نوموړي هېواد دغه وړانديز د يو شمېر هېوادونو له هرکلي سره مخ شو او بالاخره د ۱۹۴۲ کال په جون کې د جينيوا په ښار کې د روغتيا نړيوال کنفرانس جوړ شو.

په ياد کنفرانس کې د روغتيا نړيوال سازمان اساسنامه تصويب شوه او د ۱۹۴۷ کال په اپرېل کې د اجرا وړ وگرځېده.

د سازمان د اساسنامې د لومړۍ مادې له مخې، ددې سازمان موخه د نړۍ ټولو خلکو ته د روغتيايي اسانتياوو برابرول دي.

د روغتیا نړیوال سازمان (WHO) جوړښت:

۱- اسامبله: د سازمان اسامبله (غونډه) له اصلي غړو، ناولتي سازمانونو او د نورو همکارو بین الدولی سازمانونو له استازو څخه جوړه ده.

له اصلي غړو پرته، نور غړي د څارونکي په توګه یوازې د اسامبلې په غونډو کې د ګډون حق لري. د اسامبلې دندې په لاندې ډول دي:

د سازمان د پالیسیو ټاکل، دوه کلن پروګرامونه، د سازمان بودیجې تصویبول، د سازمان د منشي ټاکل، د قرنطین په برخه کې د مقرراتو ټاکل، د روغتیايي طرحو جوړول، د ناروغیو د تشخیص او درمل جوړولو په برخه کې د معیارونو او سټنډرډونو ټاکل. د اسامبلې غونډې هر کال د مې په میاشت کې د ایرېږي.

۲- اجرایوي پلاوی: اجرایوي پلاوی له ۳۱ غړو څخه جوړ شوی دی. دا غړي د خپلو هېوادونو استازي نه دي، بلکې له خپلو دولتونو څخه مستقل مسلکي کسان دي.

د اجرایوي پلاوي دندې په دې ډول دي:

د اسامبلې غونډو ته اجندا ټاکل، د اسامبلې د پرېکړو پلي کول او اسامبلې ته مشوره ورکول.

۳- سکرټریت: منشي د سازمان د لوړ پوړي اداري چارواکي په توګه د سکرټریت په سر کې ځای لري. سکرټر د اجرایوي پلاوي په وړاندیز د اسامبلې له لوري د پنځو کلونو لپاره ټاکل کېږي.

۴- سیمه ییز دفترونه: د روغتیا نړیوال سازمان شپږ سیمه ییز دفترونه لري، چې هر یو د یوې سیمه ییزې کمېټې او یو سیمه ییز دفتر لرونکی دی. هر سیمه ییز دفتر د یوه مشر له خوا اداره کېږي.

سیمه ییزې کمېټې له غړو هېوادونو او اړونده غړو (associated members) جوړې شوې دي. سیمه ییز مدیران د اجرایوي پلاوي له خوا د اړونده سیمه ییزې کمېټې له موافقې وروسته ټاکل کېږي.

مدیران د سیمې له ځایي او سېدونکو څخه ټاکل کېږي او د یوه اداري او مسلکي مقام په توګه د سیمه ییز دفتر په رأس کې قرار لري.

د روغتیا نړیوال سازمان سیمه ییز دفترونه په لاندې ډول دي:

۱- د ختیځې مدیترانې سیمه ییز دفتر (سکندریه - مصر)

۲- د افریقا سیمه ییز دفتر (برازاویل - کانګو)

۳- د اروپا سیمه ییز دفتر (کوپنهایک - ډنمارک)

۴- د لوېدیځ پسیفیک سیمه ییز دفتر (مانیل - فلپین)

۵- د ختیځې او لوېدیځې اسیا سیمه ییز دفتر (نوی ډیلی - هند)

۶- د امریکا سیمه ییز دفتر (واشنگټن ډي سي - امریکا)

۵- د ملگرو ملتونو علمي او فرهنگي سازمان UNESCO

په علمي او فرهنگي برخه کې د نړيوالو همکاريو په موخه هڅې په لومړي ځل په ۱۹۱۴ کال کې د هالنډ هېواد له خوا پيل شوې.

هالنډ په نړيواله کچه د علمي او فرهنگي فعاليتونو د همغږۍ او تنظيم لپاره د يوه نړيوال کنفرانس د رابللو تابيا ونيوله. ټاکل شوې وه، چې دا کنفرانس په ۱۹۱۴ کال کې جوړ شي، خو د لومړۍ نړيوالې جگړې له امله وځنډېد.

د ملتونو ټولنې له جوړېدا وروسته، فرانسې او بلجيم د ملتونو ټولنې په چوکاټ کې د عمومي اسامبلې او شورا د مشورتي ارگان په توگه د علمي همکاريو کمېسيون د جوړولو وړانديز وکړ. کمېسيون په ۱۹۳۰ کال کې جوړ شو، چې يوه اجرايوي کمېټه يې لرله.

د دغه کمېسيون د ملاتړ او تقويې په موخه، فرانسې هم په ۱۹۲۴ کال کې د (علمي همکاريو نړيوالې مؤسسې) په نوم يو سازمان جوړ کړ، چې تر دويمې نړيوالې جگړې پورې يې خپل فعاليت ته دوام ورکړ، خو وروسته ړنگ شو.

په ۱۹۴۵ کال د جولای په دولسمه د متحده هېوادونو د پوهنې او زده کړو وزيرانو په لندن کې د يوه پرېکړه ليک په ترڅ کې د برېتانيا له حکومت څخه غوښتنه وکړه چې د علمي او فرهنگي سازمان د جوړېدا په موخه يو کنفرانس جوړ کړي.

د ملگرو ملتونو د علمي او فرهنگي کمېسيون (يونيسکو) د تاسيس په موخه د څلور څلوېښت هېوادونو په گډون غونډه جوړه شوه، چې د ۱۹۴۵ کال په نومبر مياشت کې يې د سازمان د تاسيس سند يا تړون لاسليک کړ.

يونيسکو په ۱۹۴۶ کال د ډيسمبر په مياشت کې د يوه تړون له مخې، د ملگرو ملتونو تخصصي سازمانونو په ډله کې راغی.

د يونيسکو سازمان د اساسنامې د لومړۍ مادې له مخې، ددغه سازمان موخه د ملتونو په گډو هڅو په ټوله نړۍ کې د پوهنې، روزنې او فرهنگي چارو پراختيا، د سولې او امنيت په راوستو کې مرسته، د قانون حاکميت، د عدالت تامين، د خلکو له اساسي ازاديو او بشري حقونو څخه ملاتړ دی.

د يادونې وړ ده، چې د ملگرو ملتونو په منشور کې هم له توکميز، مذهبي او جنسي توپير پرته د نړۍ ټولو اتباعو ترمنځ پر برابري او مساواتو ټينگار شوی دی. د يونيسکو سازمان جوړښت:

عمومي کنفرانس: عمومي کنفرانس د يونيسکو له غړو څخه جوړ شوی دی، چې د نوموړي سازمان د تصميم نيونې مهم ارگان گڼل کېږي.

عمومي کنفرانس د سازمان د تگلارې د ټاکلو او د بودیجې تصویب په موخه په هرو دوو کلونو کې یو ځل غونډه کوي.

په یونیسکو کې غړیتوب د اقتصادي او ټولنیزې شورا په توافق او د عمومي کنفرانس د غړو په دوه ثلثه رایو منل کېږي.

هر هغه هېواد چې غواړي د سازمان له غړیتوب څخه ووځي، یو کال مخکې باید سازمان ته خبر ورکړي.

د سترو قدرتونو په وړاندې د یونیسکو مستقلو سیاستونو له امله، امریکا په ۱۹۸۴، انگلیستان او سنگاپور په ۱۹۸۵ کال کې ددغه سازمان له غړیتوب څخه ووتل.

اجرایوي شورا: اجرایوي شورا له ۵۱ غړو څخه جوړې شوې ده، چې د عمومي کنفرانس له خوا د غړو هېوادونو له منځه ټاکل کېږي.

د یونیسکو په پخوانۍ او لومړۍ اساسنامه کې راغلي و، چې د اجرایوي شورا غړي د خپل هېواد استازي نه دي، بلکې د یونیسکو د عمومي کنفرانس په استازیتوب په شورا کې فعالیت کوي.

خو په ۱۹۵۴ کال کې د امریکا په غوښتنه په اساسنامه کې بدلون راغی او له دې وروسته د اجرایوي شورا غړي د خپل هېواد په استازیتوب په شورا کې برخه اخلي.

دې مسئلې ته باید د اندېښنې په ترڅ کې ووايو، ددې پر ځای چې د یونیسکو اجرایوي شورا د نړۍ د نامتو او وتلو عالمانو ځای وي، د یو شمېر هېوادونو د بېلابېلو گټو قرباني شوې ده.

سکرتریت: د یونیسکو سکرتریت د یوه منشي له خوا اداره کېږي. سکرتریت چې شاوخوا ۲۵۰۰ نړيوال کارکوونکي لري د اجرایوي شورا په وړاندیز او د عمومي کنفرانس په تائید د شپږو کلونو لپاره ټاکل کېږي. منشي د سازمان د پروگرامونو د پلي کولو مسؤلیت پرغاړه لري. د یونیسکو سازمان مرکز په پاریس کې دی.

پریادو څانگو سربېره، یونیسکو کولی شي په علمي، ښوونیزه او کلتوري برخه کې هم د یو شمېر هېوادونو، نادولتي سازمانونو او ممتازو محصلینو په گډون کمپسینونه جوړ کړي.

د یادونې ده، چې دغه سازمان سیمه ییز دفترونه او ملي کمپسینونه هم لري.

د یونیسکو سیمه ییز دفترونه د سکرتریت د یوې فرعي څانگې په توگه د مسؤلیتونو د وپش او کاري حجم د کموالي په موخه د اسیا په څلور بېلابېلو برخو کې جوړ شوي دي.

دغه سیمه ییز دفترونه په دې ډول دي:

د اسیا لپاره د بنکاک دفتر، د افریقا لپاره د ډاکار دفتر، د لاتینې امریکا لپاره د سنټیاگو دفتر او د عربي هېوادونو لپاره د بېروت دفتر.

ددې ترڅنگ چې سيمه ييز دفترونه په داخلي چارو کې خپلواک دي، په عين وخت کې د سازمان د سکرتریت تر څارنې لاندې فعاليت کوي.

سيمه ييز دفترونه د خپلو فعاليتونو د څرنگوالي او ورکړل شوي صلاحيت له مخې کولی شي، له اړتيا سره سم لاندې نورې څانگې يا دفترونه پرانېزي.

خو د يونسکو ملي کمېسيونونه يوازې په غړو هېوادونو کې جوړېدای شي. دا کمېسيونونه د يونيسکو سازمان او غړيو هېوادونو ترمنځ په فرهنگي، علمي او روزنيزو چارو کې د يوه ارتباطي پول حيثيت لري.

ملي کمېسيونونه همدغه راز په غړيو هېوادونو کې د خپل واک په دايره کې د سازمان د موخو او پروگرامونو د پلي کولو او همغږي کولو او ورسپارل شويو دندو د اجرا مسوليت پر غاړه لري.

۶- د پيسو نړيوال صندوق - I.M.F

په ۱۹۲۹ کال کې يوه ستر اقتصادي بحران د امريکا متحده ايالتونو تر ځپلو وروسته، د لوېديځ يو شمېر نورو پانگوال نظامونه هم تر خپل اغېز لاندې راوستل.

له همدې امله يو شمېر هېوادونو د پيسو نړيوال صندوق (International money fund) د جوړېدا په برخه کې هڅې پيل کړې.

په ۱۹۳۰ مه لسيزه او د دويمې نړيوالې جگړې پرمهال، يو شمېر هېوادونو د دې بحران د مخنيوي په موخه د خپلو پيسو په ارزښت کې کموالی راوست او په خپلو سوداگريزو چارو کې يې ځيني محدوديتونه وضعه کړل.

خو د دې وضعيت په مقابل کې نورو هېوادونو هم ورته اقدامات ترسره کړل، چې بالاخره دې کار پر نړيوال تجارت او اقتصاد منفي اغېز پرېښود او په نړيوال تجارت کې کموالی راغی او د بېکارۍ کچه لوړه شوه.

د دويمې وړانګې نړيوالې جگړې پرمهال د نړيوال تجارت او اقتصاد په اړه د ځينو مقرراتو او اصولو تدوين ته اړتيا وليدل شوه. په همدې موخه د ۱۹۴۰ لسيزې په لومړيو کې د يوه باثباته پولي او مالي نظام د رامنځته کېدو په موخه جدي هڅې پيل شوې.

په ۱۹۴۴ کال د جون له لومړۍ نېټې څخه تر دوه ويشتمې پورې د څلور څلوېښت هېوادونو په گډون د پيسو نړيوال صندوق د جوړېدا په موخه د امريکا په نيو همپشاير ايالت کې د برتون ووډز (Bertton woods) کنفرانس په لاره واچول شو.

د اساسنامې تر تصويب وروسته، چې نهه ويشت هېوادونو لاسليک کړې وه، دغه سازمان په ۱۹۴۵ کال د ډيسمبر په اووه ويشتمه رسماً په فعاليت پيل وکړ.

د ۱۹۴۲ کال په مارچ کې د سازمان له لومړۍ پرانېستونکې غونډې يو کال وروسته، يعنې د ۱۹۴۷ کال په مارچ کې د سازمان مالي چارې عملاً پيل شوې. د يادونې وړ ده، چې د سازمان پولي او مالي سيستم د لاندې څلورو وړاندیز شويو طرحو له مخې جوړ شوی:

لومړۍ طرحه: دغه طرحه د (نړيوالې باثباته پولي ټولنې) تر عنوان لاندې د برېتانيوي اقتصاد پوه او د انگليستان د ماليې وزارت سلاکار (جان کېنز) له خوا وړاندې جوړه شوې وه. کېنز په دې باور و، چې سره زرد نړيوالې مالي پښتوانې (زېرمې) په توگه بايد ونه کارول شي، ځکه د هغه په وينا د نړيوالې سوداگرۍ پراختيا ته په پام سره، ويلی شو، چې د هېوادونو ترمنځ په پولي راکړه ورکړه کې د سرو زرو مقدار کافي نه دی او په پایله کې هغه هېوادونه چې سره زرنه لري، بنايي د يوه ناخپي اقتصادي تورم خوا ته لاړشي. کېنز همدغه راز فکر کاوه، چې د هېوادونو پولي سيستم بايد پر راکړه ورکړه، ملي عوايدو، د تجارت پر پراختيا او د نفوسو پر زياتوالي متکي وي، نه پر سرو زرو. هغه پيسې چې کېنز د نړيوالې کرنسۍ په توگه وړاندیز کړې وې، محاسبوي پيسې وې او د دې پيسو زياتوالي او کموالی په بشپړه توگه شونې و. په داسې حال کې چې سرو زرو به انسانان د خپل ځان تابع گرځول، کېنز پيسې او اثار د بشر په واک کې ورکول.

دويمه طرحه: دغه طرحه د امريکا د ماليې وزارت د مرستيال (هاري وايټ) له خوا د (د ملگرو ملتونو د پولي چارو د تشيبت نړيوال صندوق او ملگرو ملتونو د پراختيا او رغونې بانک) تر عنوان لاندې وړاندې شوه.

نوموړي د لومړۍ طرحې برعکس، سره زريې په نړيوالو اړيکو کې يو اغېزمن عنصر وباله او په دې نظر و، چې بايد د طلا يو نړيوال پولي واحد رامنځته شي ترڅو د هغه له مخې پيسې وسنجول شي.

ياده طرحه له يو لړ بدلونونو وروسته د بېرټون ووډز کنفرانس د گډونوالو له خوا د تاييد وړ وگرځېده او طلا د پيسو نړيوال صندوق د مالي پښتوانې په توگه ومنل شوه.

خو امريکا له دويمې نړيوالې جگړې وروسته د يوازيني اقتصادي قدرت په توگه، له فرصت څخه گټه پورته کړه او ډالري د پيسو نړيوال صندوق د پښتوانې په توگه ومانه. درېيمه طرحه: فرانسې په ۱۹۴۳ کال د مې په مياشت کې د (پيسو نړيوال مناسبات) تر نامه لاندې خپله چمتو کړې طرحه وړاندې کړه.

کاناډا هم د ۱۹۴۳ کال په جولای کې (د اسعارو د تبادلې د نړيوالې ټولنې) تر عنوان لاندې طرحه جوړه کړې وه.

له پورتنیو څلورو طرحو څخه یوازې لومړۍ او دویمه طرحه یې تر بحث او څېړنې لاندې ونيول شوه. په همدې تړاو په ۱۹۴۳ کال کې د امریکا او انګلیستان د پلاویو له خوا بېلابېلې غونډې هم وشوې. بالاخره تر دوه کلونو (۱۹۴۲-۱۹۴۴) خبرو اترو او ناستو وروسته د پیسو نړیوال صندوق (IMF) د تاسیس ګډه اعلامیه چمتو شوه.

ددې سند د څېړنې په موخه په ۱۹۴۴ کال د جولای په ۲۴ د امریکا په اتلانتيک سیتي کې د شپاړسو هېوادونو په ګډون غونډه جوړه شوه.

په پای کې د پیسو نړیوال صندوق د اساسنامې لومړۍ مسوده چمتو او د Bertton woods په کنفرانس کې د ۴۴ هېوادونو له خوا اسلیک شوه.

د پیسو نړیوال صندوق د لاندنیو موخو په اساس جوړ شوی:

- ۱- د پولې او مالي مسایلو په برخه کې د هېوادونو ترمنځ ګډې هڅې او همکاري.
- ۲- د اسعارو د نرخ په ثبات او د پولې مېکانیزم د ساتنې په برخه کې هلې ځلې.
- ۳- د نړیوالې سوداګرۍ د پراختیا په برخه کې د اسانتیاوو برابرول، د حقیقي عوایدو په زیاتوالي او د کاري فرصتونو برابرولو په برخه کې هڅې.
- ۴- د څو اړخیزې راکړه ورکړې سیستم په رامنځته کولو کې همکاري او د اسعارو په تبادله کې د محدودیتونو لرې کول.

سهام او د اخیستنې تسهیلات او د ځانګړې اخیستنې حق؛ دا دوه هغه موضوعات دي چې تفصیل ته اړتیا لري.

ونډه او د اخیستنې اسانتیاوې: د صندوق هر غړی خپله ونډه لري، چې د (اخیستنې ځانګړي حق) په نامه یادېږي.

د هر غړي ونډه، په صندوق کې د هغه له غړیتوب سره معادله ده او د صندوق د غړي ونډه د اخیستنې د ځانګړي حق له تخصیص څخه معلومېږي.

په (ای اېم اف) کې د غړو هېوادونو رول، د غړو هېوادونو له مالي ونډې سره مستقیمه اړیکه لري. یعنې هغه هېوادونه چې په صندوق کې تر نورو ډېره ونډه ولري، د صندوق په چارو کې یې رول تر نورو هغو برجسته دی.

د غړو هېوادونو ونډه په کال کې یو ځل بدلون مومي. د صندوق عمومي اسامبله چې د مشرتابه پلاوي په نامه هم یادېږي، په هرو پنځو کلونو کې د غړو هېوادونو ونډه څېړي او لازم بدلونونه په کې راولي. همدغه راز مشرتابه پلاوي کولی شي، د اړتیا پرمهال د هېوادونو مالي ونډه وڅېړي او لازم بدلونونه په کې رامنځته کړي.

د اخیستنې ځانګړي حق: د پیسو نړیوال صندوق د مقوم (قیمت لرونکو) توکو د زیاتوالي او لوړولو په موخه د اخیستنې د ځانګړي حق نړیوال پولې سیستم یې وضع کړی. له همدې لارې

غړي هېوادونه د نورو هېوادونو له مروجو پيسو څخه په استفادې سره کولی شي، د خپل تادياتي بيلانس ستونزو په هوارولو کې ترې استفاده وکړي. پر دې سربېره هغه غړي چې د ورکړې (تاديې) له ځواک څخه برخمن وي، کولی شي هغه هېوادونه چې د تاديې موازنه يې کمزورې ده، د اخیستنې ځانگړي حق د قبولولو په موخه بايد د هغوی مروجې پيسې وټاکل شي.

په ۱۹۹۲ کال کې د اخیستنې ځانگړي حق لپاره د تخصیصي اعتبار مجموعه ۱۴۲ ملیارډه ډالره وه، چې دا تخصیص د هر غړي د ونډې د اعتبار پر اساس ټاکل شوی دی.

د پيسو نړيوال صندوق جوړښت:

۱- مشرتابه پلاوی: مشرتابه پلاوی د پيسو نړيوال صندوق تر ټولو لوړ تصميم نيونکی مقام دی چې له غړو هېوادونو څخه جوړ شوی دی. د پيسو نړيوال صندوق کې غړي معمولاً د غړو هېوادونو ماليې وزيران او د مرکزي بانک رئيسان دي.

د مشرتابه پلاوي د دندې موده له مخکې ټاکل شوې ده او تر څو چې پر ځای يې بل کس نه وي معرفي شوی، خپل کار ته ادامه ورکوي. د مشرتابه پلاوي واکونه په لاندې ډول دي:

د نويو غړو منل، د ونډې ټاکل او د اخیستنې د ځانگړي حق تخصیص.

پاتې نور واکونه د مشرتابه پلاوي له خوا د صندوق اجرايوي پلاوي ته سپارل شوي دي.

د مشرتابه پلاوي غونډې د نږدې پنځلس غړو په غوښتنه يا لږ تر لږه د دوه ثلثه رایو پر اساس جوړېږي. دا غونډې د نړيوال بانک د مشرتابه پلاوي له غونډې سره هم مهاله په کال کې يو ځل د ايرېږي. همدغه راز د پيسو نړيوال صندوق او نړيوال بانک غونډې دوه کاله سر په سر په امريکا کې او يو کال په نورو غړو هېوادونو کې جوړېږي.

۲- اجرايوي پلاوی: اجرايوي پلاوی له ۲۴ اجرايوي مديرانو او يو تن عامل مدير څخه جوړ شوی دی. يو شمېر مديران انتصابي او يو شمېر نور بيا انتخابي دي. د امريکا، انگليستان، جرمني، فرانسې او جاپان استازي انتصابي دي.

د يادونې ده، چې جاپان د پيسو په نړيوال صندوق کې تر ټولو زياته مالي ونډه لري.

دا مديران هم تر څو چې پر ځای يې بل څوک نه وي معرفي شوی، خپل کار ته دوام ورکوي. پاتې نولس مديران له بېلابېلو ډلو څخه ټاکل کېږي، چې د کار موده يې له دوو کلونو زياته نه ده.

لنډمهالې (موقته) کمېټه: دا کمېټه په لاندې برخو کې څېړنې کوي او راپور يې صندوق ته وړاندې کوي: د نړيوال پولي نظام لپاره د لازمو تعديلاتو څرنگوالی، د هغو تصادفي اختلافونو څېړل چې نړيوال پولي نظام ورسره مخ کېږي او د اجرايوي پلاوي له خوا د وړاندیزونو څېړل.

د پراختيا کمېټه: دا کمېټه د مخ پر ودې او وروسته پاتې هېوادونو په اړه د مطالعې او ارزونې په موخه جوړه شوې ده. ددې کمېټې غړي په دې ډول دي: د پيسو نړيوال صندوق او نړيوال بانک مشرتابه پلاوي، وزيران او نور چارواکي چې د دوو کلونو په مخه ټاکل کېږي. د صندوق هر غړی هېواد يو تن اجرايوي مدير لري او همدغه راز هغه ډلې چې په عمومي ډول يو تن اجرايوي پلاوی انتخابوي، کولی شي يو تن استازی او اووه تنه سلاکاران د پراختيا کمېټې ته ور وپېژني. د پراختيا کمېټې غونډې له لنډ مهالې کمېټې سره په هم مهاله ډول په هماغه ځای کې د ايرېږي.

۷- د نړيوال بانک ډله - W.B.G

د نړيوال بانک گروپ (world bank group) له درې مالي مؤسسو څخه، چې تقريباً ورته موخې لري، جوړ شوی دی. دغه درې مؤسسې عبارت دي له: د بيارغونې او پراختيا بانک، د پراختيا نړيواله مؤسسه او نړيواله مالي مؤسسه.

الف: د بيارغونې او پراختيا بانک - I.B.R.D

د بيارغونې او پراختيا بانک (International bank for reconstruction and development) په ۱۹۴۴ کال کې د پيسو نړيوال صندوق سره په يو وخت کې د برتون وودز په کنفرانس کې تاسيس شو.

ددې بانک اساسنامه د همدغه کنفرانس ضميمه ده او په ۱۹۴۶ کال کې يې په واشنگټن کې رسماً په فعاليت پيل وکړ.

د بانک موخه، مخ پر ودې هېوادونو ته د پور ورکول دي، ترڅو دغه هېوادونه د خپلې پراختيايي پروژې او پروگرامونه پرې پلي کړي. دا پورونه د برېښنا، د اورگاډي پټلۍ، د گازو نل ليکې، مخابراتو، کرنې، صنعت، د څښلو اوبه او د ښوونې او روزنې په برخو کې د پرژو پلي کولو او همدغه راز د نورو عمراني پروژو د پلي کولو په منظور ورکول کېږي.

د يادونې ده، يوازې د پيسو نړيوال صندوق غړي کولی شي چې د نړيوال بانک غړيتوب ترلاسه کړي. همدغه راز د پراختيا نړيوالې مؤسسې او مالي چارو نړيوالې مؤسسې غړيتوب ترلاسه کولو اساسي شرط په نړيوال بانک کې غړيتوب دی. د بيارغونې او پراختيا د بانک جوړښت:

مشرتابه پلاوی: مشرتابه پلاوی له غړو هېوادونو څخه جوړ دی او په کال کې يو ځل غونډه دايروي. د بيارغونې او پراختيا بانک د اساسنامې له مخې، مشرتابه پلاوي ته پراخ واکونه ورکړل شوي دي:

د غړيتوب منلو صلاحيت، د ځانگړې گټې تخصيص او د بانک د سهمي پانگې وپش. د يادونې وړ ده، چې مشرتابه پلاوی کولی شي، د اړتيا پر مهال خپل ځيني واکونه مديره پلاوي ته وسپاري.

مديره پلاوی: مديره پلاوی پنځلس غړي چې له دې جملې شپږ غړي يې د بانک د مخکښو برخوالو (امريکا، انگليستان، جرمني، فرانسې، جاپان او هندوستان) له خوا ټاکل کېږي او پاتې نور د غړو هېوادونو له خوا ټاکل کېږي.

اجرايوي مديران د ټاکلو ضريبونو پراساس رايه ورکوي، يعنې د هر اجرايوي مدير رايه د هغو دولتونو د رايو د جمعې حاصل دی، چې په بانک کې د هغوی استازيتوب کوي.

د نړيوال بانک مشر هم د مديره پلاوي له خوا ټاکل کېږي.

د بانک مشر د خپلو ورسپارل شويو مسؤليتونو په رڼا کې د بانک د چارو مشري او د کارکوونکو د ټاکلو او لرې کولو مسؤليت پر غاړه لري.

د يادونې وړ ده، چې د پور د ورکړې وړانديز يوازې د بانک مشر کولی شي.

ب: د نړيوالې پراختيا مؤسسه - I.D.A

دا مؤسسه (international development association) په نړيوال بانک پورې د يوې اړونده مؤسسې په توگه، د ۱۹۶۰ کال په جنورۍ کې د امريکا متحده ايالتونو په هڅو رامنځته شوه، چې موخه يې پرمخ ودي هېوادونو سره مرسته او همکاري ده.

دغه مؤسسه د پراختيايي طرحو د پلي کېدا په موخه له مخ پر ودې هېوادونو سره اوږد مهاله مرستې کوي. د نړيوالې پراختيا مؤسسه دوه ډوله غړي لري:

لومړی، پرمختللي صنعتي هېوادونه.

دویم، د منځنۍ کچې پرمختللي هېوادونه.

لومړی ډله هېوادونه خپله ټوله ونډه پر بدلېدونکې پيسو ورکوي او مؤسسه کولی شي چې يادې ټولې پيسې پور ته ځانگړې کړي. خو دويمه ډله هېوادونه د خپلې ونډې يو پر لسمه برخه پر بدلېدونکې پيسو او پاتې نور پر خپلو پيسو ورکوي.

د نړيوالې پراختيا مؤسسه نه شي کولای، چې د مربوطه هېواد له رضایت او اجازې پرته دغه پيسې پور ته ځانگړې کړي.

په هر حال، د نړيوالې پراختيا مؤسسې له خوا ځانگړي شوي پورونه، د بيارغونې او پراختيا نړيوال بانک په پرتله زيات د پوراخيستونکو هېوادونو په واک کې ورکول کېږي.

ج. نړيواله مالي مؤسسه - I.F.C

دا مؤسسه (international finance corporation) هم له نړيوال بانک سره د يوې تړلې مؤسسې په توگه د ۱۹۵۵ کال د مې په ۲۵ نېټه رامنځته شوه. نړيواله مالي مؤسسه هغه يوازينی بين المللي سازمان دی، چې موخه يې د خصوصي مؤسسو پراختيا او مرسته ده.

مالي مؤسسه همدغه راز د دې موخې د پرمخ بيولو په منظور د پراختيايي پروگرامونو د پلي کېدا په موخه هېوادونو ته پور ورکوي. نوموړې مؤسسه د پر کله په خصوصي اقتصادي سازمانونو کې هم پانگونه کوي او د دې پانگونه له گټې څخه خپل عوايد لاسته راوړي. د دې لپاره چې نړيواله مالي مؤسسه د اقتصادي سازمانونو په داخلي چارو کې لاسوهنه ونه کړي، د سازمان په پرېکړو کې د رايې له حق څخه برخمنه ده.

۸ - د کرنې د پراختيا نړيوال صندوق - IFAD

د کرنې د پراختيا نړيوال صندوق په ۱۹۷۴ کال د خوړو نړيوال کنفرانس په وړاندیز رامنځته شو. د دغه سازمان اساسنامه په ۱۹۷۲ کال کې د ۹۱ هېوادونو له خوا په تصويب ورسېده او په ۱۹۷۷ کال د نومبر په ۳۰ د اجرا وړ وگرځېده او د همدې کال د ډېسمبر په يوولسمه يې رسماً په فعاليت پيل وکړ.

د آيفاد موخه، د مخ پر ودې هېوادونو د کرنې د پراختيا په موخه له سرشاره منابعو څخه استفاده کول دي. له سرشاره منابعو څخه گټه اخيستل، د ترجيحي شرايطو په پام کې نيولو سره صورت نيسي.

همدغه راز د دغه صندوق مسؤليت د خوراکي توکو د توليد اصلاح او وده ده. صندوق همدغه راز مسؤليت لري، ترڅو بې وزله وگړو سره د خوراکي توکو د مرستې په برخه کې گام واخلي. د کرنې د پراختيا نړيوال صندوق غړي په درې ډلو وېشل شوي دي: لومړۍ ډله د اقتصادي همکاريو د پراختيا سازمان غړي (OECD)، دويمه ډله د نفتو صادرونکي هېوادونو سازمان غړي (OPEC) او درېيمه ډله مخ پر ودې هېوادونه دي. هغه هېوادونه چې غواړي تازه له دې سازمان سره يوځای شي، د مشرتابه شورا له پرېکړې وروسته په سازمان کې غړيتوب ورکول کېږي.

جوړښت:

۱- مشرتابه شورا: مشرتابه شورا له غړو څخه تشکيل شوي ده، چې تر ټولو با صلاحيت مقام گڼل کېږي.

د صندوق د تگلارې ټاکل، د اساسنامې اصلاح، د غړيتوب منل، د غړيتوب ځنډول او د غړو په ډلبندۍ کې بدلون د مشرتابه شورا له واکونو څخه دي.

۲- اجرايوي پلاوي: اجرايوي پلاوي د صندوق د اساسنامې يا هوکړه ليک له مخې په صندوق پورې د اړونده چارو د پلي کولو مسؤليت پر غاړه لري. اجرايوي پلاوي اتلس غړي لري. د اجرايوي پلاوي د پرېکړو تائيد د حاضر و غړو درې ثلثه رايو ته اړتيا لري.

۳- د آيفاد مشر: د کرنې پراختيا نړيوال صندوق مشر د سازمان تر ټولو لوړ پوړی چارواکی دی چې د مشرتابه شورا له لوري د يوې دورې په مخه د څلور کلونو لپاره ټاکل کېږي. آيفاد د رايې اچونې له حق پرته د اجرايوي پلاوي مشرتوب پر غاړه لري.

۹- د ملگرو ملتونو د صنعتي پراختيا سازمان - UNIDO

د ملگرو ملتونو نړيوال سازمان د جوړېدا پر مهال يو شمېر مخ پر ودې هېوادونه چې تازه د استعمار مرحله بې پای ته رسولي وه، تر دې دمه لا د صنعتي کېدو پړاو ته نه ورسېدلي. په صنعتي برخه کې د مرستې په موخه ملگرو ملتونو بېلابېل پروگرامونه تر لاس لاندې ونيول، چې له دې جملې په ۱۰۴۸ کال کې د «ملگرو ملتونو د مرستو پراختيايي پروگرام»، په ۱۹۵۸ کال کې د «ملگرو ملتونو ځانگړی صندوق» او په ۱۹۶۰ کال کې د «صنعتي ودې کمېټه» د يادولو دي. دا چې دغو پروگرامونو د مخ پر ودې هېوادونو اړتياوو ته ځواب ونه شو ویلی، نو په ۱۹۶۷ کال کې د عمومي اسامبلې له خوا د ملگرو ملتونو د صنعتي پراختيا سازمان (UNIDO) رامنځته شو.

د يونيدو په دويم کنفرانس کې چې په ۱۹۷۵ کال کې په پيرو هېواد کې جوړ شوی و، پرېکړه وشوه چې دغه سازمان د عمومي اسامبلې له فرعي څانگې څخه تخصصي ته بايد ارتقاء وکړي. په همدې موخه، ملگرو ملتونو په ۱۹۷۹ کال کې د يوې نوې اساسنامې د تنظيم او تدوين په موخه يو کنفرانس راوغوښت.

دغه اساسنامه چې د يونيدو سازمان د جوړېدو تضمين په کې شوی و، په ۱۹۷۹ کال د اپرېل په اتمه د يوه کنفرانس په ترڅ کې د نږدې ۷۰ هېوادونو له خوا تصويب او په ۱۹۸۵ کال د جنورۍ په لومړۍ نېټه د اجرا وړ وگرځېده.

په همدې کال کې د ملگرو ملتونو او يونيدو سازمان ترمنځ د يوې هوکړې له مخې، يونيدو د ملگرو ملتونو د شپاړسم تخصصي سازمان په توگه ومنل شو.

د يونيدو سازمان د اساسنامې له مخې، د دغه سازمان د فعاليت اساسي موخه د صنعت پراختيا او وده ده.

د دغه سازمان فعاليتونه په دوه ډوله ترسره کېږي: په مستقله او په همغږي توگه.

مستقل فعاليتونه د تخنيک او د صنعتي کارپوهانو په تعليم پورې د اړونده اطلاعاتو راټولول او لېږل دي.

ددې ترڅنگ يونيډو سازمان د يوه همغږي کونکي مرکز په توگه د ملگرو ملتونو له نورو فرعي ارگانونو لکه د سوداگري او پراختيا سازمان او سيمه ييز اقتصادي کمپسيونونو سره نږدې همکاري لري.

د ملگرو ملتونو د صنعتي پراختيا سازمان يا يونيډو جوړښت:

۱- عمومي کنفرانس: عمومي کنفرانس له ټولو غړو څخه تشکيل شوی دی چې هر دوه کاله وروسته يو ځل غونډه کوي.

د سازمان د عمومي تگلارې ټاکل او د هوکړه ليکونو تصويب، د عمومي کنفرانس له واکونو څخه دي. د عمومي کنفرانس لومړۍ غونډه په ۱۹۸۵ کال کې په ويانا کې جوړه شوه.

۲- مديره پلاوی: مديره پلاوی له نږدې درې پنځوس غړو څخه جوړ شوی دی، چې د جغرافيوې وېش اصل ته په پام سره د عمومي کنفرانس له خوا د څلور کلونو لپاره ټاکل کېږي. د مديره پلاوي اصلي دندې، د عمومي کنفرانس د مصوبو او پرېکړو د پلي کولو پر څرنگوالي څارنه ده.

۳- د پالیسي او بودیجې کمېټه: دغه کمېټه ۲۷ غړي لري چې د يونيډو عمومي کنفرانس له لوري د جغرافيوې وېش پر اساس د دوو کلونو لپاره ټاکل کېږي.

کمېټه همدغه راز د سازمان بودیجه او کاري پروگرامونه چمتو کوي او مديره پلاوي ته يې سپاري او مديره پلاوی له څېړنې او ارزونې وروسته د تصويب په موخه يې عمومي کنفرانس ته وړاندې کوي. دغه کمېټه په کال کې دوه ځلي غونډې دايروي.

د يادونې ده چې په ۱۹۹۰ کال کې د يونيډو سازمان کلنی عادي بودیجه ۱۵۷ ميليونه ډالره وه.

۴- سکرتریت: سکرتریت يو منشي، نایب منشي، مديران او نور اداري کارکوونکي لري. منشي د عمومي کنفرانس له خوا د څلور کلونو لپاره ټاکل کېږي او کولی شي چې د دويم ځل لپاره بيا وټاکل شي.

په نوي اقتصادي نظام کې د يونيډو د رول په اړه بايد يادونه وکړو، چې دغه سازمان د مخ پر ودې هېوادونو په صنعتي کولو کې ځانگړی رول لوبوي.

همدغه راز مخ پر ودې هېوادونه هم په پام کې لري، چې د يونيډو سازمان له عمومي کنفرانس څخه د نوي نړيوال اقتصادي نظام په چوکاټ کې د صنعتي کولو د يوه چټک بهير په توگه ترې استفاده وکړي.

د يونيدو په دويم کنفرانس چې په ۱۹۷۵ ميلادي کال کې په ليما کې ترسره شو، د يوه پرېکړه ليک په ترڅ کې وپتېيل شوه چې د نړۍ په صنعتي توليداتو کې د مخ پر ودې هېوادونو ونډه د کال ۲۵ سلنې ته لوړه شي.

ددې ترڅنګ، د بهرنيو شرکتونو د مصادري حق او د لومړنيو موادو د کارتلونو پياوړتيا غوښتنه هم وشوه. دغه راز پرېکړه وشوه چې د يونيدو په چوکاټ کې بايد د مخ پر ودې او صنعتي هېوادونو ترمنځ بايد يو مشورتي سيستم رامنځته شي.

د ليما اعلاميه يا پرېکړه ليک، که څه هم له اجرايوي ضمانت څخه برخمنه نه وه، خو د مخ پر ودې او صنعتي هېوادونو ترمنځ د اړيکو په پياوړتيا او ټينګښت کې اغېزمن رول ولوباوه.

په ۱۹۸۰ زېږديز کال کې د يونيدو په درېيم کنفرانس کې چې په نوي ډيلي کې جوړ شوی و، صنعتي هېوادونو د مخ پر ودې هېوادونو غوښتنې رد کړې.

د مخ پر ودې هېوادونو هغه وړانديز چې غوښتل يې د صنعتي ودې او پراختيا په موخه د پيسو يو صندوق تاسيس کړي، د صنعتي هېوادونو له خوا ونه منل شو.

صنعتي هېوادونو استدلال کاوه، چې مخ پر ودې هېوادونه د خپل صنعتي ودې او پراختيا لپاره بايد ترجيحي ګمرکي سيستم پياوړی کړي او همدارنګه يونيدو سازمان بايد د يوه همغږي صنعتي مرکز په توګه سمبال کړي.

۱۰- د هوا پېژندنې نړيوال سازمان – W.M.O

د هوا پېژندنې نړيوال سازمان (world meteorological organization) د پخوانيو سازمانونو له جملې څخه دی، چې په ۱۸۷۸ کال کې د يو څو محدودو غړو له خوا تاسيس شوی و، خو په ۱۹۳۹ کال کې د يوه نړيوال سازمان په توګه ومنل شو.

دغه سازمان تر ډېر وخته د خپلو فعاليتونو او تشکيلاتو د پراختيا هڅه کوله، تر دې چې په ۱۹۴۷ کال کې د خپل دولسم کنفرانس په ترڅ کې چې په واشنگټن کې جوړ شوی و، د هوا پېژندنې نړيوال سازمان اساسنامه يې تصويب کړه او د ۱۹۵۰ کال د مارچ په ۳۲ مه د اجرا وړ وګرځېده.

د هوا پېژندنې سازمان مهم اهداف، د هواپېژندنې د خدمتونو وړاندې کولو په برخه کې د نړيوالې همکارۍ اسانتيا برابرول، د هوا پېژندنې اټکل، اوبه پېژندنه، د هواپېژندنې چټک اطلاعات، د هوا پېژندنې معياري کول، د هوا بازي په برخه کې د هواپېژندنې د چارو پياوړتيا او بېرې چلونه.

د هوا پېژندنې د سازمان جوړښت:

- ۱- د هوا پېژندنه نړيواله کنگره: کنگره د غړو هېوادونو له استازو څخه جوړه شوې ده، چې د ملگرو ملتونو د عمومي اسامبلې تر حکم لاندې فعاليت کوي. کنگره په هرو څلورو کلونو کې يو ځل غونډه کوي چې د سازمان عمومي پاليسي او کړنلاره په کې ټاکل کېږي.
- د سازمان د منشي، مرستيالانو او د اجرايوي شورا د غړو ټاکل د کنگرې له مسؤليتونو څخه دي.
- ۲- اجرايوي شورا: اجرايوي شورا د سازمان اجرايوي ارگان گڼل کېږي. منشي، لومړی او دويم نايب منشي، د هواپېژندنې د سيمه ييزو ټولنو مشران او د غړيو هېوادونو شپږو يشت سازمانونه د اجرايوي شورا غړي دي.
- ۳- د هواپېژندنې سيمه ييزې ټولنې: د هواپېژندنې سازمان د هوا پېژندنې شپږ ټولنې لري چې د کنگرې له خوا په اروپا، افريقا، اسيا، لاتيني امريکا، شمالي او مرکزي امريکا او د سمندرگي په جنوب ختيځ سيمو کې جوړ شوي دي. يادې ټولنې د هواپېژندنې په برخه کې د فعاليتونو همغږي کولو او د اطلاعاتو د تبادلې په موخه رامنځته شوې دي.
- ۴- فني کمپسيون: WMO همدغه راز ۸ فني کمپسيونونه لري. دا کمپسيونونه د هوا پېژندنې په برخه کې مطالعات کوي او اجرايوي شورا او کنگرې ته لازمي سپارښتنې وړاندې کوي. فني کمپسيونونه په دې ډول دي:
 - د هوا پېژندنې کمپسيون
 - د هوانوردۍ کمپسيون
 - د کرنې کمپسيون
 - د سمندري چارو کمپسيون
 - د اوبو پېژندنې کمپسيون
 - د اقليم پېژندنې کمپسيون
 - د جوي علومو کمپسيون
- ۵- سکرترت: د سکرترت په رأس کې منشي قرار لري. منشي د کنگرې او اجرايوي شورا د غونډو مشري پر غاړه لري. سکرترت په مجموع کې د هواپېژندنې په نړيوال سازمان پورې اړونده د ټولو سازمانونو ترمنځ د همغږۍ د يوه مرکز په توگه گڼل کېږي.

۱۱- د بېرې چلونې نړیوال سازمان - I.M.O

په نولسمه پېړۍ کې د نړیوالې سوداګرۍ پراختیا ته په پام سره، له سمندري ترانزیت څخه د استفادې اړتیا ولیدل شوه.

که څه هم د نولسمې پېړۍ په نیمايي کې د سمندري نښو او امنیت په برخه کې ځینې اقدامات ترسره شول، خو د سمندري حقونو په برخه کې منل شوي اصول او قواعد و نه ټاکل شول.

د ملګرو ملتونو سازمان تاسیس او د سمندري تجارت پراختیا ته په کتو سره د بېرې چلونې او سمندري ترانزیت په برخه کې د مقرراتو او قواعدو د تدوین په برخه کې هڅې دوه برابره شوې.

په همدې تړاو، د ۱۹۴۸ کال د مارچ په شپږمه د ملګرو ملتونو له خوا په جینیوا ښار کې د سمندري چارو کنفرانس په لاره واچول شو، په ترڅ کې یې د بېرې چلونې نړیوال مشورتي سازمان (IMCO) اساسنامه تصویب شوه.

د سازمان د تاسیس سند د ۱۹۵۸ کال په مارچ میاشت کې د ۲۱ هېوادونو له خوا تصویب شو او دغه سازمان په ۱۹۵۹ کال د جنورۍ په میاشت کې په رسمي ډول په فعالیت پیل کې.

د ۱۹۷۵ کال په نومبر کې د یاد سازمان اسامبلې د یوه پرېکړه لیک په ترڅ کې د (بېرې چلونې نړیوال مشورتي سازمان) نوم په (د بېرې چلونې نړیوال سازمان) بدل کې.

د بېرې چلونې نړیوال سازمان (I.M.O) اساسي موخې د بېرې چلونې په برخه کې د هېوادونو ترمنځ د همکاريو پراختیا، د اغېزمنو مقرراتو ټاکل، د ستونزو او محدودیتونو لرې کول او د غړو هېوادونو ترمنځ د اطلاعاتو د تبادلې په موخه د اسانتیاوو برابرول دي.

د بېرې چلونې نړیوال سازمان جوړښت:

۱- اسامبله: اسامبله له غړو هېوادونو، د ملګرو ملتونو له تخصصي اژانسونو او همدارنگه د هغو سازمانونو له استازو، چې له IMO سره یې هوکړه لیکونه لاسلیک کړي، جوړه شوې ده.

د اسامبلې په غونډه کې یوازې اصلي غړي د رایې ورکونې حق لري او نور غړي یوازې په غونډو کې د ګډون حق لري.

اسامبله دوه ډوله غونډې لري: عادي او فوق العاده.

عادي غونډې په کال کې یو ځل دایرېږي. خو فوق العاده غونډې د درې ثلثه غړو په غوښتنه د اړتیا پرمهال جوړېږي.

اسامبله د IMO د یوه عالي ارګان په توګه د قوانینو تصویب، مالي چارې او د اداري تګلارې د ټاکلو واکونه لري.

اسامبله همدغه راز د شورا د گزارشونو خپرل، د بودیجې تصویب، د مالي چارو تنظیم، د اساسي پروګرامونو پلي کول او د فرعي کمېټو د جوړولو مسؤلیت هم پر غاړه لري.

۲- شورا: شورا د سازمان اداري او اجرايي ارگان دی چې د سازمان روانې چارې پرمخ بيايي. د شورا غړي د اسامبلې له لوري د دوو کلونو په مخه ټاکل کېږي. همدغه راز د شورا مشري د سازمان د مشر پر غاړه ده.

په حاضر وخت کې د اسامبلې د ۱۹۷۹ کال د پرېکړه لیک له مخې، شورا له ۳۲ غړو څخه جوړه شوې ده. دا غړي په درې ډلو وېشل شوي دي:

الف ډله: هغه هېوادونه دي چې د سمندري ترانزیت او تجارت په برخه کې تر ټولو زیات امکانات او ظرفیتونه لري. (۸ غړي)

ب- ډله: هغه هېوادونه دي، چې زیات واردات او صادرات لري. (۸ غړي)

ج- ډله: هغه ډله هېوادونه دي، چې د ازادو اوبو ته لاس رسې لري او د سمندري ترانزیت له درکه ډېره گټه لاسته راوړي. (۱۲ غړي)

مختلفې کمېټې: ای ام او سازمان بېلابېلې کمېټې لري، چې په دې ډول دي:

د سمندري چارو د حفاظت کمېټه، د حقوقي چارو کمېټه، د سمندري چاپېریال ساتنې کمېټه او د تخنیکي همکارو او اسانچاری کمېټه.

۳- سکرتریت: د بېړۍ چلونې د نړيوال سازمان د سکرتریت په رأس کې یو منشي قرار لري چې د اداري او اجرايي چارو مسؤلیت پر غاړه لري.

۱۲- د مخابراتو نړيواله ټولنه - I.T.U

د ارتباطي وسایلو پرمختگ ته په پام سره، د نولسمې پېړۍ په نیمايي کې د سیم لرونکي مخابراتو ځای بې سیم مخابراتو ونيو.

دا چې له دې ارتباطي وسیلې څخه استفاده، په نړيواله کچه د یو شمېر هېوادونو موافقې ته اړتیا لرله، نو په همدې اساس د ځینو هېوادونو ترمنځ څو اړخیز تړونونه لاسلیک شول.

په ۱۸۵۰ کال کې د اتریش تلگرافي ټولنه منځته راغله، چې گڼ شمېر هېوادونو ورسره غړیتوب واخیست.

لږه موده وروسته د لوېدیځې اروپا یو شمېر هېوادونو، لکه: هسپانیا، بلجیم، پرتگال، سویس او فرانسې هم په ورته اقدام لاس پورې کړ او د (باختري اروپايي ټولنه) یې رامنځته کړه.

د سیمه ییزو ټولنو په جوړېدا سره، د نړيوالو ټولنو د جوړېدا اړتیا ولیدل شوه.

په همدې تړاو د ۱۸۲۵ کال په مې میاشت کې د ۲۰ هېوادونو په گډون په پاریس کې د تلگراف لومړنۍ نړيواله ټولنه تاسیس شوه.

دغې ټولنې د تلگراف نړيوال کنوانسیون هم تصویب کړ.

همدغه راز د ۱۹۰۶ کال په نومبر کې د ۲۷ هېوادونو په گډون د راډیو تلگراف لومړنی کنفرانس په برلین کې په لاره واچول شو، چې په ترڅ کې یې د راډیو تلگراف نړیوال کنوانسیون تصویب شو. د نوموړي کنوانسیون پر اساس، د سمندري بېړیو ترمنځ اړیکې او ارتباطات جبري وگرځول شوي.

له یادو دوو کنوانسیونونو نه وروسته یو بل کنوانسیون هم تصویب شو، چې د تلگراف نړیوال کنوانسیون او د راډیو تلگراف دواړه پخواني کنوانسیونونه په کې مدغم شول او د ۱۹۳۲ کال په ډسمبر کې د (مخابراتو نړیوال کنوانسیون) په نوم نوی کنوانسیون په تصویب ورسېد. دا کنوانسیون د ۱۹۳۴ کال په جنوري کې د اجرا وړ وگرځېد.

د یاد کنوانسیون له مخې، د «مخابراتو نړیوالې ټولنې» د «تلگراف نړیوالې ټولنې» ځای ونیوه. له دویمې نړیوالې جگړې وروسته په ۱۹۴۷ کال کې د اتلانتیک سیتی کنفرانس په مخابراتي مقرراتو کې د پام وړ بدلون راوست او دهغه تړون له مخې چې د مخابراتو نړیوالې ټولنې له ملگرو ملتونو سره لاسلیک کړی و، د مخابراتو ټولنه د ملگرو ملتونو د یوه تخصصي سازمان په توگه ومنل شوه.

دغه تړون د ۱۹۴۹ کال په جنوري کې د اجرا وړ وگرځېد او د ۱۹۵۳ کال تر ډسمبر پورې نافذ پاتې شو. خو په ۱۹۵۲ کې د بوینس ایرس (ارجنټاین) په کنفرانس کې د مخابراتو د نړیوالې ټولنې په اساسنامه کې ځینې اصلاحات رامنځته شول، چې بالاخره په ۱۹۵۴ کال کې د اجرا وړ وگرځېده. د یادونې ده، چې د مخابراتو نړیوالې ټولنې په کنوانسیون کې څو ځلي بدلونونه راغلي، چې په دې ډول دي: د جینیوا کنفرانس ۱۹۵۹، د مونتر کنفرانس-۱۹۲۵ او د مالاگا تورمولینوس کنفرانس-۱۹۷۳.

د مخابراتو نړیواله دوه ډوله؛ عادي او اړونده غړي لري. نا غړي هېوادونه د اړونده غړو په نوم یادېږي.

د عادي او اړونده غړو حقوق او مسؤلیتونه سره ورته دي. خو اړونده غړي په ټولنه کې د رایې ورکونې حق نه لري.

د ټولنې دندې عبارت دي له: د راډیويي فریکونسی ټاکل، د تېلفوني مکالمو په بېو کې کموالی، په ټولو هېوادونو کې د مخابراتي خدمتونو د پراختیا هڅې او د مخابراتو په برخه کې مطالعه او تحقیق.

د مخابراتو نړیوالې ټولنې جوړښت:

۱- د تام الاختیاره استازو کنفرانس: دغه کنفرانس د ټولنې تر ټولو عالي ارگان دی، چې په کنفرانس کې د خپلو هېوادونو با صلاحیته استازي دي او دغه استازي هر پنځه کاله وروسته یو ځل غونډه کوي.

د اداري شورا د غړو ټاڪل، د شورا د گزارشونو خپرل، د كاركوونكو د معاشونو ټاكل، له نورو سازمانونو سره پر هوكره ليكونو بياكتنه او خپرنه او د اساسنامې اصلاح، د ياد كنفرانس له واكونو څخه دي.

۲- اداري كنفرانسونه: دا كنفرانس معمولاً د تام الاختياره استازو د كنفرانس پرمهال د ايرپري پر مخابراتي مقرراتو څارنه او همدغه راز د فريكونسي نړيوالې كمېټې د غړو ټاكنه، د دې كنفرانس له مهمو دندو څخه دي.

د دې ترڅنگ، له اړتيا سره سم فوق العاده اداري كنفرانسونه هم د ايرپري شوي.

۳- اداري شورا: دا ارگان په ۱۹۴۷ كال كې تاسيس شو. اداري شورا ۴۳ غړي چې د جغرافيوي وپش اصل ته په پام سره، د تام الاختياره استازو كنفرانس له لوري د نړۍ له ټولو هېوادونو څخه په عادلانه ډول ټاكل كېږي.

همدغه راز اداري شورا په كال كې يو ځل غونډه كوي.

د شورا مهمې دندې په دې ډول دي: د ټولني د فعاليتونو همغږي كول، د منشي او مرستيالانو ټاكل، د مقرراتو ټاكل، د كلنۍ بوديجې بررسي او تصويب، د معاشونو ټاكل، د كاركوونكو تقاعد او امتيازات او غونډې رابللو ته د كنفرانسونو جوړول.

۴- دايمي ارگان: د مخابراتو نړيواله ټولنه بېلابېل دايمي ارگانونه لري چې په دې ډول دي: سكرتريت، د فريكونسي د ثبت نړيوال پلاوي، د راډيو نړيواله مشورتي كمېټه، د ټليفون او تلگراف نړيواله مشورتي كمېټه او د مخابراتو د پراختيا دفتر.

۱۳- د پوست نړيواله ټولنه - U.P.U

د پوستي تبادلاتو تاريخ اوومې ميلادي پېړۍ ته رسېږي، خو هغه مهال دغه تبادلات لا د يوه منظم پوستي سازمان په چوكاټ كې نه و راغلي.

خو په نولسمه پېړۍ كې د ارتباطي وسايلو پراختيا او رامنځته كېدا ته په پام سره، منظم پوستي خدمات پيل شول او په دې برخه كې د يوشمېر هېوادونو ترمنځ تړونونه هم لاسليك شول.

په ۱۸۴۰ كال كې په لومړي ځل انگليستان له پوستي خدمتونو څخه استفاده وكړه، ورپسې فرانسې هم په ۱۸۴۸ كال كې دغې چارې ته مخه كړه.

په ۱۸۲۸ كال كې د U.P.U منشي په وړانديز، امريكا د شپاړسو هېوادونو په گډون په پاریس كې د پوست لومړنۍ نړيوال كنفرانس پر لاره واچوه.

نوموړې كنفرانس په دې بريالی شو، چې د خلكو ترمنځ د اړيكې ټينگولو په موخه د پوست په برخه كې ځيني اصول رامنځته كړي.

دا اصول د پوست په برخه كې د نورو راتلونكو هوكره ليكونو بنسټ وگرځېد.

د یادونې ده، چې یادو اصولو کومه الزامي بڼه نه لرله، بلکې د دغو اصولو ټاکل د اړیکو د تنظیم په برخه کې د ځینو اساسي ستونزو هوارول وو.

د پوست لومړنۍ کنگره په ۱۸۷۴ کال کې تشکیل شوه او دغه کنگره چې د سویس هېواد په بلنه او د شمالي المان کنفدراسیون د پوستي خدمتونو د مشر (فرېش فن سټیفن) له خوا جوړه شوې وه، (د پوست عمومي ټولنې) د جوړېدا سبب شوه.

د پوست عمومي ټولنې، د دویمې پوستي کنگرې د جوړېدا په ترڅ کې، چې په ۱۸۷۸ کال کې په پاریس کې جوړه شوه، د پوست نړیوالې ټولنې ته ارتقا وکړه.

خو د ملگرو ملتونو سازمان له جوړېدا وروسته په ۱۹۴۸ کال کې د پوست نړیوالې ټولنې او ملگرو ملتونو ترمنځ یو هوکړه لیک لاسلیک شو، چې له مخې یې دغه ټولنه په رسمي ډول د ملگرو ملتونو د تخصصي سازمان په توگه ومنل شوه.

د پوست نړیوالې ټولنې څانگې: د پوست نړیواله کنگره، اجرایوي شورا، د پوستي مطالعاتو مشورتي شورا او نړیوال دفتر.

۱- د پوست نړیواله کنگره: کنگره د سازمان د مهمې څانگې په توگه، دوه ډوله غونډې لري: عادي او ځانگړې غونډې.

عادي غونډې هر پنځه کاله وروسته د ایرېري. خو د اړتیا پرمهال او د اکثریت غړو د غوښتنې پر اساس ځانگړې (فوق العاده) غونډې هم جوړېري.

۲- اجرایوي شورا: اجرایوي شورا په کال کې یو ځل غونډه کوي.

د ټولنې پر فعالیتونو څارنه، د پوستي خدمتونو د کیفیت لپاره اغېزمن اقدامات، د کلنۍ بودیجې بررسي او تصویب، د کارکونکو ټاکل او ترفیع ورکول، د ټولنې د کلني فعالیتونو د گزارش خپرل او تائید او همدغه راز د پستي مطالعاتو مشورتي شورا د کلني راپور خپرل، د اجرایوي شورا له مهمو دندو څخه دي.

۳- د پوستي مطالعاتو مشورتي شورا: دغه شورا له ۱۹۵۷ کال راهیسې فعالیت کوي او ۳۵ غړي لري چې په کال کې یو ځل غونډه جوړوي.

د دې شورا اصلي دنده، د تخنیکي او اقتصادي مسایلو په اړه مطالعه او خپرنه ده.

۴- نړیوال دفتر: دا دفتر د پوست نړیوالې ټولنې د سکرتریت په چوکاټ کې فعالیت کوي او د نړیوالو پوستي خدمتونو په برخه کې د اطلاعاتو همغږي کولو مسؤلیت پر غاړه لري.

۱۴- د معنوي مالکیت نړیوال سازمان - WIPO

د نولسمې پېړۍ په نیمايي کې له معنوي مالکیت څخه د ملاتړ په موخه دوه مهم کنوانسیونونه تصویب شول.

په ۱۸۸۳ کال کې د پاریس کنوانسیون تصویب شو، چې له مخې یې (له معنوي ملکیت څخه د ملاتړ نړیواله ټولنه) جوړه شوه.

وروسته په ۱۸۸۲ کال کې له ادبي او هنري اثارو څخه د ملاتړ کنوانسیون تصویب شو، چې یاد کنوانسیون، له ادبي او هنري اثارو څخه د ملاتړ نړیوالې ټولنې د جوړېدا سبب شو. یاد شوي دوه سازمانونه د (پاریس ټولنه) او د (برن ټولنه) په نومونو یادېږي.

نوموړي کنوانسیونونو د معنوي ملکیت په برخه کې یو نړیوال چوکاټ رامنځته کړ، خو وروسته دغه دوه کړۍ په یو او بل کې مدغمې شوې، چې په بېلابېلو نومونو یې فعالیت کاوه او وروسته هغه یې د «له معنوي ملکیت څخه د ملاتړ نړیواله متحده دایره» وه.

خو د معنوي مالکیت نړیوال سازمان (world intellectual property organization) د ستاګلم کنوانسیون له مخې د ۱۹۲۷ په جولای کې تاسیس شو او د ۱۹۷۰ کال په اپرېل کې د اجرا وړ وګرځېد.

له معنوي ملکیت څخه د ملاتړ نړیواله متحده دایره اوس هم د پاریس او د برن ټولنو د غړو له خوا په قانوني ډول خپلو فعالیتونو ته دوام ورکوي.

د معنوي ملکیت نړیوال سازمان (WIPO) د ۱۹۷۴ کال د ډسمبر په اولسمه د ملګرو ملتونو د څوارلسم تخصصي سازمان په توګه ومنل شو.

د ویپو دندې:

له معنوي مالکیت څخه د ملاتړ په برخه کې اغېزمن اقدامات، د پاریس او برن د ټولنو د اداري دندو پرمخ بیول، د معنوي مالکیت په برخه کې د هوکړه لیکونو لاسلیکول او د معنوي مالکیت په اړه د معلوماتو خپرول او راټولول.

د معنوي مالکیت د سازمان جوړښت:

۱- عمومي اسامبله: عمومي اسامبله د غړو هېوادونو، د پاریس او برن ټولنو له استازو څخه جوړه شوې ده. عمومي اسامبله دوه ډوله، عادي او فوق العاده غونډې ترسره کوي.

عادي غونډې په کال کې یو ځل ترسره کېږي، خو ځانګړې یا فوق العاده غونډې د اړتیا پرمهال د غړو یو پر څلورمه برخه د غوښتنې او همدغه راز د همغږۍ کمېټې د غوښتنې پر اساس دایرېږي.

د سازمان د عادي بودیجې تصویب، د عمومي منشي د راپورنو خپرل، د نویو غړو منل او د سازمان په غونډو کې د څارونکو غړو ګډون، د معنوي مالکیت نړیوال سازمان د عمومي اسامبلې له مهمو دندو څخه دي.

۲- کنفرانس: کنفرانس، د پاریس او برن ټولنې د غړو په ګډون، د ویپو له ټولو غړو څخه جوړ شوی

دی.

د دوه کلنې بودیجې تصویب او له هېوادونو سره حقوقي مرستې، د کنفرانس له واکونو څخه دي. د کنفرانس غونډې د عمومي اسامبلې له غونډې سره په ورته وخت کې د جینیوا په ښار کې د ایرېزې.

۳- د همغږۍ کمېټه: د همغږۍ کمېټې غړي د ویپو سازمان له غړو څخه دي، چې په عین وخت کې د پاریس ټولني اجرائوي کمېټې غړیتوب هم لري.

کمېټه ۴۷ غړي لري چې د عمومي اسامبلې له خوا د دوو کلونو لپاره ټاکل کېږي. مشورتي کمېټه د مالي او اداري چارو په اړه د سازمان ټولو ارگانونو ته مشوره ورکوي. ۴- نړیوال دفتر: دا دفتر چې په اصل کې د سازمان سکرتریت گنل کېږي، له معنوي ملکیت څخه د ملاتړ نړیوالې متحده ادارې ځای یې ونيو. عمومي مدیر د یوې شپږ کلنې دورې په مخه ټاکل کېږي.

۱۵- د سوداگرۍ نړیوال سازمان - W.T.O

د اتلانتيک تړون چې په ۱۹۴۱ کال کې د روزولټ او چرچیل ترمنځ لاسلیک شو، یوه موخه یې د سوداگرۍ نړیوال عادلانه سیستم رامنځته کول وو.

د سوداگرۍ سیستم په اړه د انگلیستان، امریکا او کاناډا ترمنځ خبرو چې د دویمې نړیوالې جگړې پرمهال پیل شوې وې، له جگړې وروسته یې هم دوام وکړ. بالاخره امریکا د ۱۹۴۵ کال په ډسمبر کې د نړیوال اقتصادي نظام په اړه (د نړیوالې سوداگرۍ پراختیا) یوه طرحه وړاندې کړه.

د ملگرو ملتونو اقتصادي او ټولنیزې شورا هم په ۱۹۴۷ کال کې د اقتصادي مسایلو د څېړنې او مطالعې په اړه یو کنفرانس په لاره واچوه.

بالاخره په ۱۹۴۷ کال کې په یو وخت کې د جینیوا په ښار کې دوه بېلابېل کنفرانسونه پیل شول. له یادو کنفرانسونو څخه په یوه کې چې د همدې کال د اپرېل له لسمې څخه د اگست تر دوه ویشتمې نېټې پورې د ایرېزې د نړیوالې سوداگرۍ سازمان د جوړېدا طرحه په کې چمتو شوه.

دویم کنفرانس چې د اپرېل له لسمې څخه د اکتوبر تر دېرشمې یې دوام وکړ، د گمرکي معافیت او مزایاوو په اړه په کې خبرې وشوې.

د لومړي کنفرانس موخه د سوداگرۍ نړیوال سازمان جوړېدل و، خو د یو شمېر مخ پر ودې هېوادونو د مخالفت له امله له ناکامۍ سره مخ شو.

د دغه مخالفت اصلي لامل دا و، چې سترو صنعتي هېوادونو د نوموړي سازمان په چوکاټ کې غوښتل شو په نړیوال تجارت کې له پراخو ازاديو څخه برخمن شي.

خو وروسته دويم کنفرانس چې د بحث موضوع يې گمرکي مسايل و، په برياليتوب سره پای ته ورسېد او په ياد کنفرانس کې پرېکړه وشوه، ترڅو چې د سوداگري نړيوال سازمان جوړ شوی نه وي، د هېوادونو ترمنځ بايد د گمرکي مسايلو په اړه څو اړخيزه هوکړه ليکونه لاسليک شي. په همدې اساس، د ۱۹۴۷ کال د اکتوبر په دېرشمه د شاوخوا ۲۳ هېوادونو ترمنځ د تعرفې او تجارت عمومي هوکړه ليک (general agreement on tariff and trade) لاسليک شو.

دغه هوکړه ليک چې د ۱۹۴۸ کال د جنورۍ له لومړۍ نېټې څخه د اجرا وړ وگرځېد، د تجارت نړيوال قانون په توگه ومنل شو چې ۳۷ مادې، يو شمېر سرريزې او ۷ ضميمې لري. د هوکړه ليک مهم موضوعات په دې توگه دي:

۱- پرته له تبعيض څخه يوه نړيوال تجارتي نظام ته لاسرسی

۲- د غړو هېوادونو د وگړو د ژوند د سطحې لوړول

۳- د نړيوال تجارت د پراختيا له لارې د کاري ظرفيتونو او امکاناتو رامنځته کول

۴- د واقعي عوايدو او اغېزمنې تقاضا د سطحو لوړول

۵- له نړيوالو سرچينو څخه گټه اخيستنه

۶- د توليداتو په کچه کې د پروالی او د اجناسو نړيوال تجارت

۷- د نړيوال تجارت د پراختيا په برخه کې د ستونزو او خنډونو لري کول

پورتنيو موخو ته د رسېدو په منظور (GATT) لاندې اصول بايد په پام کې ونيسي:

۱- د کامله الوداد (**most favored nation clause**) او د نه تبعيض اصل:

ددې اصل له مخې که چېرې يو هېواد د سازمان يوه غړي ته څه خاص تجارتي امتياز او يا د تعرفې په برخه کې تنزيل ومني، نو دا امتياز بايد عام شموله وي يعنې د سازمان ټولو غړو ته بايد ومنل شي.

بايد يادونه وکړو، چې دغه اصل يوه استثنا هم لري، چې هغه د غړو ترمنځ د اقتصادي اتحاديو جوړښت دی.

د سوداگري نړيوال سازمان يو شمېر غړي بنايي له اروپايي ټولنې يا نفتا سره هم غړيتوب ولري. په دې صورت کې همدغه غړي کولی شي چې په خپل منځ کې يو بل ته ځانگړې تعرفې او تجارتي امتيازات ومني.

ځکه چې د سوداگري نړيوال سازمان نورې ټولنې او سازمانونه په رسميت پېژني او له هغوی سره د اړيکو او راکړې ورکړې په برخه کې محدوديتونه نه لري.

۲- د مکرورو خبراترو له لارې د گمرکي تعرفو کمول او پلي کول

۳- د مقداري محدوديتونو مخنيوی

۴- د صادراتي مقرراتو او قواعدو تنظيمول

د (GATT) تړون له پلي کېدا څخه تر اوسه (۱۹۴۸) د نړیوال تجارت په برخه کې گڼ شمېر مذاکرات ترسره شوي دي.

د ورستي ځل مذاکرات چې (the uruguay ground) په نوم یادېږي، په ۱۹۸۲ کې پیل شول او له اووه کاله پرله پسې خبرو اترو وروسته د نړیوالې سوداګرۍ په اړه په کې مهمه پرېکړه وشوه. دا پرېکړه هماغه د تجارت نړیوال سازمان جوړول و، چې د تعرفې او تجارت عمومي هوکړه لیک (GATT) ځای یې ونیوه.

د تجارت نړیوال سازمان جوړښت:

۱- د وزیرانو کنفرانس: د وزیرانو کنفرانس د تجارت نړیوال سازمان تر ټولو عالي ارګان دی، چې د غړو هېوادونو د سوداګرۍ وزیرانو څخه جوړېږي.

د وزیرانو کنفرانس په هرو دوو کلونو کې یو وار غونډه جوړوي.

د نوموړي کنفرانس لومړنۍ غونډه په ۱۹۹۲ کال په سینګاپور هېواد کې جوړه شوه.

د سازمان منشي او د هغه د صلاحیتونو ټاکل، د کنفرانس له واکونو څخه دي.

۱- عمومي شورا: عمومي شورا د وزیرانو له کنفرانس وروسته دویم لوی ارګان دی او د غړیو هېوادونو له استازو څخه جوړه شوې ده.

د ورځنیو مسایلو او د سازمان د کړنو او چلند په اړه سلا- مشوره د عمومي شورا له واکونو څخه دي.

عمومي شورا همدغه راز د اختلافونو د حل ارګان او د تجارتي کړنلارې د ارزونې مسؤلیتونه هم پرغاړه لري او ددغو مسؤلیتونو د ترسره کولو په موخه غونډې جوړوي.

عمومي شورا د سوداګرۍ نړیوال سازمان او نورو نړیوالو سازمانونو ترمنځ د اړیکو ټینګولو او همکارۍ مسؤلیت هم پرغاړه لري او همدغه راز د سازمان د کلنۍ بودیجې د تصویبولو او د

غړیتوب ونډې پورې د اړونده چارو د تنظیم مسؤلیت لري.

۳- د شخړو د حل څانګه: دغه څانګه د غړو هېوادونو ترمنځ د اختلافاتو د هواري اولازمې مشورې لپاره څانګړې پلاوی ګوماري. ټول غړي هېوادونه مکلف دي ترڅو د دغه ارګان

پرېکړوته درناوی وکړي او ویې مني.

۴- د تجارتي کړنلارو او شوراګانو د ارزونې څانګه: ددې ارګان دندې په دې ډول دي:

د تګلارو ارزونه، د تجارتي میکانیزم د طرز العمل ارزونه او نورې اړوندې چارې.

۵- تخصصي شورا: د تجارت نړیوال سازمان بېلابېلې شوراګانې لري لکه: د تجارتي توکو شورا، د خدماتو شورا، د معنوي مالکیت د حقوقو تجارتي شورا.

۲- تخصصي کمیټې: دوزيرانو کنفرانس کولی شي چې د اړتیا پرمهال ځانگړې کمیټې رامنځته کړي. لکه د تجارت او پراختیا کمیټه، د تادیاتي بیلاس کمیټه، د بودیجې کمیټه، د مالي او تشکیلاتي چارو کمیټه.

۷- سکرتریت: د سکرتریت په رأس کې یو منشي قرار لري چې د وزیرانو کنفرانس له خوا ټاکل کېږي.

۱۲- د اټومي انرژۍ نړيوال سازمان - I.A.E.A

د اټومي انرژۍ نړيوال سازمان د جوړېدا وړاندیز په لومړي ځل په ۱۹۵۳ کال کې د امریکا د وخت ولسمشر ایزنهاور له خوا عمومي اسامبلې ته وړاندې شو.

په همدې اساس عمومي اسامبلې په ۱۹۵۴ کال کې د (سوله ییز اټومي پروگرام) په نوم یو پرېکړه لیک تصویب کړ.

د اټومي انرژۍ سازمان د جوړېدا په لړ کې په ۱۹۵۲ کال کې د اتیا هېوادونو په گډون یو کنفرانس جوړ شو، چې په ترڅ کې یې د سازمان اساسنامه تصویب شوه. د ۲۰۰۷ کال تر مارچ میاشتې پورې دغه سازمان ۱۴۴ غړي لرل.

په ۱۹۵۲ کال کې د اټومي انرژۍ او د ملگرو ملتونو سازمان ترمنځ د یوه هوکړه لیک له مخې نوموړی سازمان د یوه خپلواک بنسټ په توگه ومنل شو.

سازمان د خپلو فعالیتونو په اړه عمومي اسامبلې ته خپل کلنی راپور وړاندې کوي او دغه راز له نورو تخصصي سازمانونو سره نږدې اړیکې لري.

د اټومي انرژۍ نړيوال اژانس موخې:

۱- د سوله ییزې اټومي انرژۍ په برخه کې د علمي مطالعاتو او څېړنې له پراختیا سره مرسته او هڅونه.

۲- په سوله ییزو مقاصدو کې د اټومي انرژۍ د کارولو په موخه لازمي توصیې او د اسانتیاوو برابرول.

۳- له اټومي انرژۍ څخه د استفادې په برخه کې د نویو علمي او فني بدلونونو په اړه خبرول او معلومات.

د اټومي انرژۍ نړيوال سازمان درې څانگې لري: عمومي کنفرانس، د حکامو پلاوی او سکرتریت.

د اټومي انرژۍ نړيوال اژانس جوړښت:

۱- عمومي کنفرانس: عمومي کنفرانس له غړو هېوادونو څخه جوړ شوی دی، چې په کال کې یو ځل خپله عادي غونډه دایروي.

عمومي کنفرانس همدغه راز د سازمان عالي ارگان او تصميم نيونکې مرجع ده. د حاکم پلاوي يا د اکثريت غړو هېوادونو د غوښتنې پر اساس فوق العاده يا ځانگړې غونډې هم دايرېدای شي.

په کنفرانس کې پرېکړې د رايو په اکثريت ترسره کېږي، خو د مالي مسایلو، د اساسنامې تعديل او له غړيتوب څخه د وتلو په اړه پرېکړه په دوه پر درې برخه رايو ترسره کېږي.

د کنفرانس اساسي دندې په دې توگه دي:

۱- د مالي او اداري مسایلو په اړه پرېکړې،

۲- د حاکم پلاوي ټاکل،

۳- د حاکم پلاوي د کلني راپور څېړنه،

۴- د حاکم پلاوي او منشي له خوا د وړاندې شوې بودیجې تصویبول،

۵- د اساسنامې اصلاح او تعديل،

۲- د نوي غړيتوب منل،

۷- د څلور کلونو په مخه د سازمان د منشي ټاکل،

۸- د ملگرو ملتونو سازمان ته د اتومي انرژۍ د نړيوال اژانس د گزارشونو چمتو کول او تائيد.

۲- حاکم پلاوي: ۱۹۸۴ کال کې دغه پلاوي ۳۵ غړي لري چې پر دوو انتخابي او انتصابي ډلو وېشل شوي دي:

الف- انتصابي غړي: د اژانس د اساسنامې د ۲ مې مادې له مخې، له پرمختللو هېوادونو څخه هر کال بايد ۱۳ غړي حاکم پلاوي ته وروپېژندل شي.

ب- انتخابي غړي: عمومي کنفرانس له غړو هېوادونو څخه ۲۱ تنه حاکم پلاوي ته د غړيتوب په موخه د دوو کلونو لپاره ټاکي.

حاکم پلاوي خپل فعاليتونه د عمومي کنفرانس تر لارښوونې لاندې ترسره کوي.

پلاوي د اړتيا پرمهال غونډې دايروي او هر غړی د يوې رايې حق لري.

له مالي مسایلو پرته چې دوه ثلثه رايو ته اړتيا لري، د نورو مسایلو په اړه پرېکړې د رايو په ساده اکثريت ترسره کېږي.

۳- سکرتریت: د سکرتریت يا دارلانشاء مشري د منشي پر غاړه ده. عمومي منشي د حاکم پلاوي

په وړاندیز او د عمومي کنفرانس په تائيد د يوې څلورکلنې دورې لپاره ټاکل کېږي.

درپیمه برخه

سیمه ییز سازمانونه

لومړی څپرکی

سيمه ييز سازمانونه

سيمه ييز سازمانونه په لاندې درېو ډلو وېشل شوي دي:

اروپايي سازمانونه

اسيايي او افريقايي سازمانونه

امريکايي سازمانونه

لومړۍ برخه:

اروپايي سازمانونه

د اروپا په لويه وچه او اتلانتيک حوزه کې ګڼ شمېر سازمانونه شته، چې د فعاليتونو له پلوه پر

سياسي، اقتصادي او نظامي برخو وېشل شوي دي.

د اروپا مهم اقتصادي سازمانونه په دې ډول دي:

۱- د اروپا د اقتصادي همکاريو سازمان (O.E.C.E)

۲- د اقتصادي پراختيا د همکاريو سازمان

۳- د اروپايي ټولنې د ازادې راکړې ورکړې ټولنه

۴- د ډبرو سکرو او پولادو اروپايي ټولنه

۵- اروپايي ټولنه (مخکې له دې د اروپا اقتصادي ټولنې په نوم يادېده)

۶- د اروپا مهم سياسي سازمان (اروپايي شورا)

همدغه راز د اروپا او اتلانتيک سياسي او نظامي سازمانونه، د لويديځې اروپا ټولنه، د شمالي

اتلانتيک تړون (ناټو) او د وارسا سازمان څخه عبارت دي.

که څه هم په اروپا کې د شمېر له مخې ګڼ سازمانونه فعاليت کوي، خو موږ به دلته يوازې د يو څو

مهمو سازمانونو پر پېژندنې اکتفا وکړو.

۱- د اروپا لپاره د ملگرو ملتونو اقتصادي کمېسيون

دا کمېسيون له دويمې نړيوالې جگړې وروسته په ۱۹۴۶ کال کې د اروپا د بيارغونې په موخه د امريکا متحده ايالتونو په وړاندیز جوړ شو. ددې کمېسيون د جوړېدا اساسي موخه، د هغو مؤسسو همغږي کول وو، چې د دويمې نړيوالې جگړې پرمهال او له جگړې وروسته د متفقو هېوادونو له خوا جوړې شوې وې.

۲- د اروپا د اقتصادي همکاريو سازمان OECD

د اروپا لپاره د ملگرو ملتونو د اقتصادي کمېسيون له جوړېدا وروسته په ۱۹۴۸ کال کې د ختيځې او لويديځې اروپا هېوادونو په گډون، چې يونان او ترکيه هم په کې شامل وو، د اروپا د اقتصادي همکاريو د سازمان بنسټ کېښودل شو.

دا سازمان په حقيقت کې د اروپا مارشال پلان پراساس رامنځته شو.

مارشال په ۱۹۴۷ کال کې د هاروارډ په پوهنتون کې د خپلې وينا پرمهال څرگنده کړه، چې د امريکا متحده ايالات غواړي له اروپا سره مرسته او همکاري وکړي، خو په دې شرط چې اروپايي هېوادونه هم بايد د خپلې اقتصادي ودې په موخه په گډه پروگرامونه او طرحې جوړې کړي.

د ياد پلان د اجرا په موخه د ۱۹۴۸ کال په اپرېل کې د اروپا د اقتصادي همکاريو سازمان د بنسټ ډبره کېښودل شوه.

د اروپا د اقتصادي همکاريو سازمان دنده، په غړو هېوادونو کې د مارشال پلان له مرستو څارنه، د غړو هېوادونو اقتصادي وده او خپل منځي همکاريو ته هڅول وو.

انگلستان، جرمني، فرانسه، ايتاليا، هسپانيا، بلجيم، سويس، ډنمارک، ناروې، لوگزامبورگ، ايرلنډ، ايسلنډ، پرتگال، سويډن، هالنډ، يونان، اتریش او ترکيه د اروپا اقتصادي همکاريو د سازمان غړي دي.

سازمان يوه شورا لرله چې د غړو هېوادونو له استازو څخه جوړه شوې وه. همدغه راز يوه اجرايوي کمېټه يې لرله چې له اووه غړو او يوه منشي څخه جوړه شوې وه.

د اروپا اقتصادي همکاريو سازمان چې د اروپايي هېوادونو ترمنځ د وحدت اساس گڼل کېږي، په اقتصادي او سياسي برخو کې د پام وړ کارونه ترسره کړي دي.

د اروپا اقتصادي همکاريو سازمان پراقتصادي اړخ سربېره، په ۱۹۴۸ کال کې د بروکسل او په ۱۹۴۹ کال د اتلانتيک تړونونو د لاسليک په پايله کې نظامي بڼه هم خپله کړه چې د امريکا او

کاناډا په يو ځايوالي سره يې د فعاليتونو لمن له اروپا څخه بهر وغځېده.

د يادونې ده، چې د اروپا د اقتصادي همکاريو سازمان په قلمرو کې يو شمېر نور سازمانونه لکه د اروپا د ورکړې ټولنه، د توليد اروپايي اژانس او د اتومي انرژۍ اروپايي اژانس هم جوړ شوي دي. خو په ۱۹۶۱ کال کې د اروپا د اقتصادي همکاريو سازمان ځای د اقتصادي پراختيا او همکارۍ سازمان ونيو، چې لاندې به يې په تفصيل سره وڅېړو.

۳- د اقتصادي پراختيا او همکارۍ سازمان OCDE

دا سازمان په ۱۹۵۹ کال کې د امريکا، فرانسې، المان او برېتانيا له خوا د يوې ګډې اعلاميې پر اساس رامنځته شو.

په ياده اعلاميه کې راغلي و، چې د لوېديځ ستر صنعتي هېوادونه بايد خپل ټول پام دوو مسلو ته واړوي: لومړی هغه هېوادونه چې له اقتصادي پلوه يې لږه وده کړې او دويمه مسئله د سوداګريزو اړيکو پراختيا وه.

دغه سازمان نه يوازې په نړۍ او سيمه کې د نويو سياستونو يو مهم عامل ګڼل کېږي، بلکې يو بشپړ اروپايي سازمان هم نه شو ورته ويلی. ځکه پر ۱۸ اصلي اروپايي غړو سربېره، په ۱۹۶۰ کال کې امريکا او کاناډا هم ددې سازمان غړي شول.

همدغه راز جاپان په ۱۹۶۴، فنلنډ په ۱۹۶۹، استراليا په ۱۹۷۱ او نوي زيلانډ په ۱۹۷۳ کال کې د اقتصادي پراختيا او همکارۍ سازمان غړيتوب خپل کړ. وروسته يوګوسلاويا هم غړيتوب واخيست.

د اقتصادي پراختيا او همکارۍ سازمان په چوکاټ کې دوه مهم بنسټونه جوړ شوي دي: د انرژۍ نړيوال اژانس او د مالي مرستو صندوق.

د انرژۍ نړيوال اژانس: دغه اژانس په حقيقت کې په ۱۹۷۴ کال کې د نفتو نړيوال بحران سره د مبارزې په موخه جوړ شو.

د اقتصادي پراختيا او همکارۍ سازمان يو شمېر هېوادونه د اژانس غړي دي. پر ټولو غړو هېوادونو غړيتوب مثل اجباري نه دي.

د مالي مرستو صندوق: دا صندوق د سازمان د ټولو غړو په ګډون په ۱۹۷۵ کال کې تاسيس شو. ددې بنسټ اساسي موخه د غړو هېوادونو د پورونو ورکړه ده ترڅو د تادياتي موازنې په برخه کې له ستونزو سره مخ نه شي.

۴- د اروپا د ازادې راكړې وركړې ټولنه

د اروپا د اقتصادي همكاريو سازمان له خوا د مارشال پلان له تطبيق وروسته، ددغه سازمان د غړو هېوادونو ترمنځ د اقتصادي او سوداگريزو اړيكو د پراختيا لپاره جدي هڅې پيل شوې، چې د سازمان يو شمېر غړو د (ازادې راكړې وركړې ټولنې) د جوړېدا طرحه وړاندې كړه. خو يو شمېر نورو بيا د دې ډول ټولنې له جوړېدو سره مخالف وو.

په همدې اساس، اووه اروپايي هېوادونو په ۱۹۵۹ كال كې د سويډن په ستياكېلم كې د يوې غونډې په ترڅ كې د ازادې راكړې وركړې ټولنې پر جوړېدا سلا وكړه. د ټولنې غړو هېوادونو (انگلستان، اتريش، پرتگال، ډنمارك، سويډن، سويس او ناوړې) د ۱۹۵۹ كال په نومبر كې د ټولنې بنسټليك لاسليك او د همدې كال په مې مياشت كې د اجرا وړ وگرځېد.

د يادونې ده، چې په ۱۹۷۳ كال كې انگلستان او ډنمارك د اروپايي ټولنې د غړيتوب له ترلاسه كولو وروسته له ټولنې ووتل. خو دوه نور هېوادونه، فنلنډ او ايسلنډ له ټولنې سره يو ځای شول. د ازادې راكړې وركړې حوزه، د گمركي سيمو يوه مجموعه ده.

په دې حوزه كې په نړيوال تجارت پورې اړوند محدود ديتونه له منځه وړل شوي دي. له ۱۹۲۷ كال راهيسې د ازادې راكړې وركړې د غړو هېوادونو ترمنځ گمركي محدود ديتونه له منځه تللي او په خپل منځ كې په ازاده توگه تجارت ترسره كوي.

۵- د متقابلې اقتصادي همكاريو شورا COMECON

شوروي اتحاد د (اقتصادي پراختيا او همكاري سازمان) په مقابل كې د لوېديځې اروپا سوسياليستي هېوادونو ترمنځ د اقتصادي او سوداگريزو اړيكو د پراختيا په موخه په ۱۹۴۸ كال كې د متقابلې اقتصادي همكاريو شورا (كامكون) جوړه كړه. نوموړې شورا په پيل كې پرته له كوم رسمي هوكره ليك څخه، د غړو هېوادونو ترمنځ د يوې گډې اعلاميې پر اساس رامنځته شوه. خو په ۱۹۵۹ كال كې د شورا په دولسمه ناسته كې د سازمان بنسټليك تصويب او په ۱۹۶۰ كال كې د اجرا وړ وگرځېد.

د كامكون لومړني غړي شوروي، بلغاريا، پولنډ، رومانيا، چكسلواكيا او د هنگري هېوادونه وو. البانيا په ۱۹۴۹ او ختيځ المان په ۱۹۵۰ كال كې د دې سازمان غړيتوب واخيست. خو البانيا په ۱۹۶۱ كال كې له سازمان څخه بېرته ووت. همدغه راز يوه موده وروسته منگوليا، ويتنام، كيويا او يوگوسلاويا د متقابلې اقتصادي همكاريو شورا غړيتوب ترلاسه كړ.

په ۱۹۹۰ کال کې د متقابلې اقتصادي همکاريو شورا په پنځه څلوېښتمه غونډه کې د سوسياليستي هېوادونو د اقتصادي سازمان پر بدلون خبرې وشوې او ټولو غړو هېوادونو پرېکړه وکړه چې د متقابلې اقتصادي همکاريو شورا پر موجوده جوړښت بايد له سره کتنه وشي. په ۱۹۹۱ کال کې د کامکون اجرايوي کمېټې د غړو هېوادونو د مشرانو په گډون په مسکو ښار کې غونډه وکړه او د (نړيوالو اقتصادي همکاريو سازمان) په نوم يې د يوه نوي سازمان بنسټليک لاسليک کړ او د متقابلې اقتصادي همکاريو شورا ځايناستی شو. د مسکو په غونډه کې شوروي، بلغاريا، چکسلواکيا، رومانيا، کيوبا، پولنډ، هنگري، منگوليا او د ويتنام هېوادونو مشرانو برخه اخيستې وه.

۶- د اروپا شورا

د ۱۹۴۲ او ۱۹۴۷ کلونو ترمنځ په اروپا کې بېلابېل سياسي خوځښتونه رامنځته شول، چې په دې لړ کې د فدرالي اروپا ټولنه، د اروپايي ليگ ډله، د اروپايي متحده هېوادونو سوسياليستي غورځنگ او د اروپا د يووالي ليبراليست غورځنگ د يادولو وړ دي. دغو سازمانونو په ۱۹۴۸ کال په لاهای ښار کې کنگره جوړه کړه چې اوسمهال د اروپايي شورا (کنگري) په نوم يادېږي.

په ياده کنگره کې يوه گډه اعلاميه تصويب شوه چې څلور مهم اصول په کې بيان شوي دي:

- ۱- د اروپا متحد کول، ۲- د بشري حقونو د ميثاق تصويب، ۳- د اروپايي محکمې جوړول ۳- د پارلماني اسامبلي (غونډې) جوړول

د لاهای کنگرې د پرېکړو پراساس د اروپا شورا تاسيس شوه او په ۱۹۴۹ کال کې د دې شورا بنسټليک په لندن ښار کې د غړو هېوادونو له خوا لاسليک شو. که څه هم په پيل کې د سازمان د واکونو پر سر د انگلستان، فرانسې او بلجيم ترمنځ د نظر اختلاف و، خو وروسته ستونزه حل شوه او په ۱۹۴۹ کال کې د لسو غړو (فرانسې، ايرلنډ، بلجيم، ډنمارک، ايتاليا، لوگزامبورگ، هالنډ، ناروې، سويډن او انگلستان) له خوا د اروپا د شورا اساسنامه لاسليک شوه.

وروسته يونان ۱۹۴۹، ترکيه ۱۹۵۰، المان فدرالي جمهوري ۱۹۵۱، اتریش ۱۹۵۲، ايسلنډ ۱۹۵۷، قبرس ۱۹۶۱، سويس ۱۹۶۳، مالت ۱۹۶۵، پرتگال ۱۹۷۲، هسپانيا ۱۹۷۷، لېختن شتاين ۱۹۷۸، سن مارينو ۱۹۸۸ او فنلنډ په ۱۹۸۹ کال کې له دې شورا سره يوځای شول. د يادونې وړ ده، چې په ياده شورا کې واتيکان او اسرائيل ۲ څارونکي غړي لري. د اروپا شورا درې څانگې لري: د وزيرانو کمېټه، پارلماني غونډه، سکرټريت.

بايد يادونه وکړو، چې د اروپا شورا داخلي جوړښت د نړيوالو سازمان له داخلي جوړښت سره بشپړ توپير لري.

په زياتره نړيوالو سازمانونو کې شورا او اسامبله د يوه ډيپلوماتيک کنفرانس بڼه لري چې د هېوادونو استازي په کې برخه اخلي او دا استازي له خپلو مربوطه هېوادونو څخه دستور اخلي. خو د اروپايي شورا د وزيرانو کمېټه او غونډه (اسامبله) د نړيوالو سازمانونو له اسامبلې او شورا سره ښکاره توپير لري، ځکه يوازې د وزيرانو شورا عادي جوړښت لري او اسامبله د غړو هېوادونو له استازو څخه جوړه شوې ده.

۱- د وزيرانو کمېټه: د وزيرانو کمېټه د غړو هېوادونو د بهرنيو چارو له وزيرانو څخه جوړه شوې ده چې يو کلاسيک ډيپلوماتيک مقام گڼل کېږي. د وزيرانو کمېټې پرېکړې الزامي بڼه نه لري. خو د غړو هېوادونو له خوا تر تصويب وروسته لازمي دي.

۲- پارلماني اسامبله: پارلماني اسامبله د شورا مشورتي ارگان دی. دا چې د پارلماني اسامبلې غړي نه د دولتونو او نه د ولس استازي دي، يعنې د غړو هېوادونو دغه استازي د خپلو ولسونو له لوري د اروپا پارلمان ته ټاکل شوي نه دي، نو له همدې امله هغه اصول چې د اسامبلې استازو ته ټاکل شوي، دا دي چې اسامبلې ته بايد د غړو هېوادونو له مقننه مجلسونو څخه استازي وټاکل شي.

په پارلماني اسامبله کې د څو کيو ونډه د هر هېواد د استازو د شمېر په تناسب ټاکل کېږي. په اسامبله کې د څو کيو وېش د برابري پر ډيپلوماتيک اصل نه دی ولاړ، بلکې دا وېش تر ډېره سياسي برېښي چې نړيوال قدر تونه په کې زياته برخه لري. وېش په لاندې ډول دی:

فرانسه، المان، برېتانيا او ايټاليا هر يوه ته ۱۸ څوکۍ.

هسپانيا ۱۲ څوکۍ.

ترکيه ۱۰ څوکۍ.

بلجيم، پورټگال، يونان او هالنډ هر يوه ته ۷ څوکۍ.

اتريش، سويډن او سويس هر يوه ته ۶ څوکۍ.

ډنمارک او ناورې ته ۴ څوکۍ.

آيرلنډ ۳ څوکۍ.

ايسلنډ، قبرس، لوگزامبورگ، مالټا او ليختن شټاين ته ۳ څوکۍ.

او سن مارينو ته ۲ څوکۍ. ځانگړې شوې دي.

۳- سکرټريټ: د اروپايي شورا سکرټريټ له يوه منشي، دوه مرستيالانو او له يو شمېر نړيوالو کارکوونکو څخه جوړ شوی دی.

د شورا له خوا ترسره شوي مهم فعاليتونه:

په ۱۹۵۰ کال کې د بشري حقونو اروپايي تړون، په ۱۹۵۱ کال کې د اروپا د کرنيزې ټولني جوړول، په ۱۹۵۷ کال کې د اختلافونو د سوله ييز حل تړون، په ۱۹۶۱ کال کې د اروپا د ټولنيز منشور تصويبول، په ۱۹۵۵ او ۱۹۷۷ کلونو کې د ترهگرۍ ضد مبارزې په برخه کې د ډوبلين او ستراسبورگ تړونونه، په ۱۹۸۷ کال کې د شکنجې، جزاگانو او غير انساني کړنو د مخنيوي تړون، په ۱۹۸۵ کال کې د معماري اثارو د ملاتړ تړون لاسليک او په ۱۹۸۲ کال کې د نادولتي نړيوالو سازمانونو د حقوقي شخصيت پېژندنې تړون لاسليکول د شورا له مهمو فعاليتونو څخه دي.

۷- د ډبرو سکرو او پولادو اروپايي ټولنه

له دويمې نړيوالې جگړې وروسته د المان او فرانسې ترمنځ همکاريو او همدا راز د اروپا په پرمختگ کې د دغو دوو هېوادونو لېوالتيا ته په پام سره، په ۱۹۵۰ کال کې د فرانسې له خوا د شيومن (schumann) په نوم يوه طرحه جوړه شوه، چې له مخې يې د ډبرو سکرو او پولادو له درکه لاسته راغلي محصولات به د يوه گډ پلاوي په واک کې ورکوي.

ياده طرحه د يو شمېر اروپايي هېوادونو د پام وړ وگرځېده او د همدې کال په جون مياشت کې د لوېديځ المان، ايتاليا، فرانسې، بلجيم، هالنډ او لوگزامبورگ هېوادونو په گډون د طرحې د ارزونې په موخه يو نړيوال کنفرانس جوړ شو.

له لس مياشتو خبرو اترو وروسته (د ډبرو سکرو او پولادو اروپايي ټولني) د تړون مسوده چمتو او د ۱۹۵۲ کال د اپرېل په اتلسمه د غړو هېوادونو له خوا تصويب شو.

د يادې ټولني د جوړېدا اساسي موخه د غړو هېوادونو ترمنځ د يوه گډ بازار رامنځته کول و. دا چې د گډ بازار د جوړولو شرط دا و، چې د غړو هېوادونو اقتصاد بايد زيانمن نه شي، نو په همدې اساس بازار په تدريج سره له منځه لاړ.

گډ بازار په لاندنيو اصولو ولاړ و:

- ۱- گمرکي معافيت ۲- د توکو د گردش د کمي محدوديت ۳- د تبعیضي مقرراتو د ټاکلو مخنيوی
- ۴- مالي مرستې او د دولتونو مالي ملاتړ.

د ډبرو سکرو او پولادو ټولني مهم رکن (لوړ پورې پلاوي) يا (گډ عالي ارگان) دی، چې نهه غړي لري.

د يادونې وړ ده چې د ټولني لگښت د ډبرو سکرو او پولادو له عوايدو څخه تأمينېږي.

د غړو هېوادونو ملي پارلمانونه يوې غونډې ته ۱۷۸ استازي لېږي.

خصوصي اشخاص او دولتونه کولی شي د خپلو ستونزو او حقوقي مسایلو په اړه د ټولني محکمې ته مراجعه وکړي.

د يادې ټولني جوړول په حقيقت کې د اروپا د يووالي لومړنۍ نښه گڼل کېږي.

۸- اروپايي ټولنه

د اروپايي ټولني د جوړېدو بهير: که څه هم د اروپايي اتحاد د جوړېدو په اړه ځيني مؤرخين وايي، چې ان د روم امپراتورۍ پرمهال هم دا ډول فکر موجود و، خو په دې برخه کې لومړنۍ عملي هڅه په ۱۸۱۵ کال کې مقدس اتحاد (Holy alliance) گڼل کېږي.

په نولسمه پېړۍ کې هم د يو شمېر پوهانو له خوا د اروپا د يووالي موضوع ډېره مطرح وه او په همدې ترڅ کې د اروپايي هېوادونو ترمنځ د سوداگريزې راکړې ورکړې په برخه کې يو شمېر تړونونه او هوکړه ليکونه هم لاسليک شول چې له دې جملې په ۱۸۲۰ کال کې د انگلستان او فرانسې ترمنځ د ازادې راکړې ورکړې تړون د يادولو وړ دي.

له لومړۍ نړيوالې جگړې وروسته دا ډول تړونونه د اقتصادي ټولنو په چوکاټ کې ترسره کېدل. په همدې لړ کې د گمرکي چارو د همغږۍ په موخه په ۱۹۲۱ کال کې د بلجيم - لوگزامبورگ اقتصادي ټولنه رامنځته شوه.

په ۱۹۴۴ کال کې د هالنډ په يو ځای کېدا سره، دغه ټولنه د بنلوکس په نوم ياده او د پخوانۍ ټولني ځايناستې شوه.

خو له دويمې نړيوالې جگړې وروسته د اروپا جنگ ځپلي وضعيت او د شوروي په مشرۍ سوسياليستي خوځښتونو د يوې منظمې اروپايي ټولني جوړېدا ته لار پرانيسته او دغه پلان يې يقيني کړ.

بالاخره همدې موخې ته درسيډو په منظور په نظامي برخه کې د شمالي اتلانتيک تړون يا ناټو سازمان جوړ شو. همدغه راز په اقتصادي او سياسي برخو کې د اروپا د اقتصادي همکاريو سازمان او د اروپا شورا رامنځته شول.

په ۱۹۴۵ کال کې د سويډن، فنلنډ او ناروې په نوبت د سکانډيناوي په نوم ټولنه جوړه شوه چې له مخې يې د کار فوه په دې ټولنه کې ازاده وگڼل شوه.

په ۱۹۴۷ کال کې د انگلستان لومړي وزير چرچيل المان او فرانسه د اروپا يووالي ته وهڅول او ټول اروپايي هېوادونه يې په دې برخه کې همکاري ته راوبلل.

د شيومن پلان (schumann plane) پراساس د اروپايي هېوادونو ترمنځ خبرې اترې پيل شوې.

په ۱۹۵۱ کال کې د بلجيم، لوگزامبورگ، هالنډ، فرانسې او ايتاليا په گډون د ډبرو سکرو او پولادو د اروپايي ټولني تړون لاسليک شو، چې دا کار د اروپا د يووالي په لور لومړنی گام وبلل شو.

د ۱۹۵۵ کال په جون کې د لوېديځې اروپا د ډبرو سکرو او پولادو ټولني د غړو هېوادونو د بهرنيو چارو وزيرانو په هغه کنفرانس چې په مسينا (messina) کې جوړ شوی و، د اروپا د بشپړ يووالي په موخه يو پرېکړه ليک تصويب کړ او همدغه راز يوې ځانگړې کمېټې ته دنده وسپارل شوه ترڅو د اروپا گډ بازار او اتومي بنسټ د جوړېدا په اړه يوه طرحه چمتو کړي. ځانگړې کمېټې د يوه کال په ترڅ کې تر دقيقې ارزونې وروسته طرحه چمتو او په ۱۹۵۷ کال کې يې اړونده مرجع ته وسپارله.

د لوېديځې اروپا د ډبرو سکرو او پولادو ټولني د غړو هېوادونو د بهرنيو چارو وزيرانو په ۱۹۵۷ کال کې په خپله غونډه کې هغه اصول چې ځانگړې کمېټې چمتو کړي وو، د يادو دوه ټولنو په تړون کې د پيل نقطې په توگه وپېژندل شوه.

نوموړې طرحه د کار په موخه په بروکسل کې نړيوالې کمېټې ته وړاندې شوه او يادې کمېټې بالاخره د ۱۹۵۷ کال په مارچ کې طرحه بشپړه او د شپږو هېوادونو، لوېديځ المان، فرانسه، ايتاليا، بلجيم، لوگزامبورگ او هالنډ له خوا تر تصويب وروسته د ۱۹۵۸ کال په جنوري کې د اجرا وړ وگرځېده.

د لومړي تړون له مخې د (اتومي انرژۍ اروپايي) ټولنه تاسيس شوه.

د دې سازمان د جوړېدا اساسي موخه د هېوادونو ترمنځ د معلوماتو د تبادلې، اتومي انرژۍ او د راډيو اکتیو صنعت په برخو کې د اسانتياوو برابرول وو.

دويم تړون چې «دروم تړون» په نوم يادېږي او له لومړي تړون وروسته چې د ايتاليا په پلازمېنه روم کې لاسليک شو، له مخې يې اروپايي ټولنه رامنځته شوه. ياد تړون ۶ څپرکي، ۲۴۸ مادې، ۳ ضميمې او ۳۰ پروتوکولونه لري.

د اروپا اقتصادي ټولني له تاسيس وروسته په سياسي، اقتصادي او نظامي برخو کې د اروپايي ټولني د جوړېدا په موخه غړو هېوادونو خپلې هڅې چټکې کړې.

په همدې لړ کې د ۱۹۹۱ کال د ډسمبر په لسمه د هالنډ په ماستريخت کې د اروپايي هېوادونو په گډون د يوه کنفرانس په ترڅ کې د اروپايي ټولني تړون (treaty of european union) لاسليک شو او د ۱۹۹۳ کال د نومبر په لومړۍ د اجرا وړ وگرځېد. د دې تړون ډېره برخه د روم له تړون څخه، چې په ۱۹۵۷ کال کې لاسليک شو، اخيستل شوې ده.

د ماستريخت په تړون کې د اروپا اقتصادي ټولني اساسي موخې داسې بيان شوي دي:

- ۱- د اروپا دوامداره اقتصادي او ټولنيز پرمختگ، اقتصادي يووالی او د گډ پولي واحد رامنځته کول؛
- ۲- د گډ بهرني سياست او امنيت له لارې د نړيوال هويت خپلول؛
- ۳- د گډ تابعيت پراساس د غړو هېوادونو د اتباعو له حقوقو او گټو ملاتړ او ساتنه؛
- ۴- د عدلي او قضايي جوړښت په برخه کې نږدې همکاري؛

د اروپايي ټولني موخې:

- د روم تړون د دويمې مادې له مخې د اروپايي ټولني اهداف په دې ډول بيان شوي دي:
- ۱- د گډ بازار رامنځته کول
 - ۲- د سوداگري په برخه کې د يوې گډې پاليسۍ ټاکل
 - ۳- د غړو هېوادونو ترمنځ ازاد تگ راتگ
 - ۴- د کرنې په برخه کې د يوې گډې پاليسۍ ټاکل
 - ۵- د لېږد رالېږد په برخه کې د يوې گډې پاليسۍ ټاکل
 - ۶- د گډ بازار د پرمختگ په موخه د غړو هېوادونو د قوانينو همغږي کول
 - ۷- د کارگرانو د ژوند د کچې لوړولو په موخه د اروپا د پانگې اچونې مرستندويه صندوق جوړول.
 - ۸- د ټولني د اقتصادي ودې په موخه د پانگونې لپاره د يوه اروپايي بانک جوړول
 - ۹- د اقتصادي پاليسيو همغږي کول او په غړو هېوادونو کې د تادياتي بيلانس ساتل
 - ۱۰- په بازار کې د سالم رقابت د تضمين په موخه د يوه سيستم رامنځته کول
- په ۱۹۹۵ کال کې اروپايي ټولني ته د اتریش، فنلنډ او سويډن په راتگ سره د ټولو غړو ترمنځ د شنګن (schengen) تړون لاسليک شو.
- د ۱۹۹۵ کال د شنګن تړون له مخې چې د اووه هېوادونو ترمنځ لاسليک شو، د غړو هېوادونو ترمنځ په ازاد تگ راتگ هوکړه وشوه او ژمنه يې وکړه چې پرته له کوم خنډ څخه د خپلو خلکو پر مخ به داخلي پولي خلاصې پرېږدي.
- وروسته نور هېوادونه هم له دې تړون سره يو ځای شول او په ۲۰۰۸ کال کې شنګن تړون ۱۵ غړي لرل.
- اتریش، بلجيم، ډنمارک، فنلنډ، فرانس، المان، اېتاليا، يونان، لوگزامبورگ، هالنډ، ناروې، ايسلنډ، پرتگال، هسپانيا او سويډن د ياد تړون رسمي غړي دي. له ناروې او ايسلنډ پرته، نور ټول د اروپايي ټولني غړي دي.

اورپايي ټولني دغه راز په ۱۹۹۷ کال کې د امستردام تړون له مخې لاندې موضوعات خپل لومړيتوبونه وټاکل:

- ۱- کار او وگړيز (اتباعو) حقوق بايد د ټولني د کار په سر کې راشي.
 - ۲- د پانگوني، توکو، خدمتونو او تگ راتگ په برخه کې د خلاصې پولې وروستي خنډونه له منځه تللي دي او په عين وخت کې بايد د امنيت ټينگښت لا ډېره پاملرنه وشي.
 - ۳- اروپا بايد په نړيوالو کې تر ډېره ځان دخپل کړي.
 - ۴- نويو پرمختگونو ته پام سره د ټولني جوړښت بايد اغېزمن او سم شي.
- له ۱۹۹۸ کال وروسته او د بلجيم په لاکن ښار کې د اروپايي ټولني له سرمشريزې او دغه راز په ۱۹۹۹ کال کې د هلستگي له غونډې وروسته يو ځل بيا د اروپايي ټولني د پراختيا هڅې پيل شوې او د يوه ځانگړې غونډې په ترڅ کې چې په ۱۹۹۸ کال کې په لندن کې جوړه شوه، له ټولني سره د نويو ۱۲ غړو د يوځای کېدو په اړه خبرې اترې پيل شوې.
- له يادې ناستې وروسته او د ماسټريخت تړون د ټاکلي مهالوېش له مخې، په ۱۹۹۹ کال کې پولې او اقتصادي ټولنه بشپړه شوه او يورو د اروپا پولې واحد وټاکل شو او د ۲۰۰۲ کال په جنوري کې په ټولو غړو هېوادونو کې دود شوه.
- د امستردام تړون پاتې موضوعات په ۲۰۰۰ ميلادي کال کې د ناييس په غونډه کې وڅېړل شول او د دې غونډې موخه د نويو غړو لپاره د ټولني په جوړښت کې اصلاحات وو.
- د nice تړون مهم موضوعات په لاندې توگه وو:
- ۱- د نويو موضوعاتو په اړه په ټولنه کې د رايې اچونې په ډول کې بدلون
 - ۲- د اروپا پارلمان د غړو په شمېر کې بدلون
 - ۳- د کمپشنرانو په شمېر کې بدلون او د اروپايي کمپسيون مشرد واک ډېرول.
- په ۲۰۰۴ کال کې د پولنډ، هنگري، چک، سلواکيا، سلوانيا، استوانيا، لېتوانيا، قبرس، مالټا او په ۲۰۰۷ کال کې د رومانيا او بلغاريا په غړيتوب سره، د اروپايي ټولني غړي ۲۷ هېوادونو ته ورسېدل.
- د ۲۰۰۱ کال په ډسمبر کې د اروپايي ټولني د غړو هېوادونو مشرانو د يوې غونډې په ترڅ کې د اروپا اساسي قانون اسامبله تاسيس کړه او دې اسامبلې په ۲۰۰۲ کال کې د والري ژبسکارډستن په مشرۍ په کار پيل وکړ.
- د اروپا د اساسي قانون سند له ډېرو هلو ځلو وروسته په ۲۰۰۴ کال کې د ۲۵ غړو هېوادونو د مشرانو له خوا لاسليک شو، چې ټولني ته يې نوی رنگ ورکاوه.
- خو د فرانسې او هالنډ خلکو د يوې ټولپوښتنې په ترڅ کې دغه سند ته منفي رايه ورکړه او له دې سره ټولنه له يوه سياسي بحران سره مخ شوه او د اروپا اساسي قانون د اجرا وړ ونه گرځېد.

خو جرمني په ۲۰۰۷ کال کې چې د ټولني مشري يې پر غاړه وه، د ټولني د مشروعيت بحران او ړنگېدو د مخنيوي په موخه يو لړ اقدامات ترسره کړل او د همدې کال په ډسمبر مياشت کې، چې پرتګال د ټولني مشري کوله، د ۲۷ غړو هېوادونو له خوا د «لېزبون تړون» لاسليک شو.

د اروپا اساسي قانون په حقيقت کې هغه سند و، چې د اروپايي ټولنه ټول تړونونه او هوکړه ليکونه يې په ځان کې رانغاړل.

د اروپا اساسي قانون مهم موضوعات په دې توګه وو:

- ۱- اروپايي ټولنه د حقوقي هويت لرونکې ده او ځانګړې بيرغ، ملي سرود او ولسمشر لري.
- ولسمشر د يوې دوې کلنې دورې لپاره ټاکل کېږي او د دويم ځل انتخاب چانس هم لري.
- ۲- د اروپا په اساسي قانون کې اروپايي پارلمان ته د قانون جوړونې او د بوديجې د تنظيم په برخه کې ډېر واک ورکړل شوی و.

۳- د اساسي قانون له مخې د اروپايي ټولني لپاره د بهرنيو چارو وزير ټاکل شوی و او د بهرنيو چارو وزير د پخوانيو تشکيلاتو (د بهرنيو اړيکو کمېشنر او د اروپا د بهرني سياست او امنيت عالي استازي) ځای نيوه. د بهرنيو چارو وزير په عين وخت کې د اروپايي کمېسيون مرستيال او د شورا غړی و، چې د اروپايي ټولني د ډيپلوماتيکو فعاليتونو د همغږي کولو استازي ګڼل کېده.

۴- په اروپايي شورا کې وړاندیزونه او طرحې به د ۵+۵ رایو چې د ټولې اروپايي ټولني د ۲۵ سلنه وګړو استازيتوب وکړای شي، تصويبېږي.

۵- د اروپايي شورا مشر د پارلمان له خوا ټاکل کېږي.

۶- له ټولني څخه په خپله خوښه د غړو وتل په پام کې نيول شوي وو.

خو د لېزبون په تړون کې د پورتنی سند ځيني موارد بدل شو، چې مهم بدلونونه په دې توګه دي:

۱- د اروپا واحد بيرغ او ملي سرود رد شو.

۲- د ملي دولتونو د حاکميت او موقف پر لور ټول تينګار وشو او په تړون کې د هغو موضوعاتو له راپرلو څخه ډډه وشوه، چې حساسيت پاروونکي وو.

۳- د اروپايي ټولني او ملي پارلمانونو د واک پر ډېرولو تينګار وشو.

۴- په سياسي مسایلو کې د کوچنيو هېوادونو رول زيات شو.

۵- د اروپايي ولس عامه افکارو ته ډېره پاملرنه وشوه او د ټولني په مهمو پرېکړو کې د هغوی وړ ګډول د نظر اخیستل اړين وګڼل شول.

د اروپايي ټولني خانگي

- ۱- د وزيرانو شورا
- ۲- اروپايي کمېسيون
- ۳- اروپايي پارلمان
- ۴- اروپايي شورا
- ۵- اروپايي محکمه
- ۶- د اروپا مرکزي بانک
- ۷- د محاسبې خانگه

۱- د وزيرانو شورا (council of ministers)

د وزيرانو شورا د ۲۷ غړو هېوادونو د بهرنيو چارو له وزيرانو څخه جوړه شوې ده، چې د قوانينو د تصويب مسؤليت لري. شورا په هرو شپږو مياشتو کې يو ځل د يوه غړي هېواد د بهرنيو چارو د وزير په مشرۍ چې د شورا دوره يي مشري پرغاړه لري، غونډې کوي. شورا په حقيقت کې د ټولني تر ټولو لوړ تصميم نيونکی ارگان. شورا قانوني مسودې او طرحې خپري او د تصويب په صورت کې د ټولني لپاره د مقرراتو او قوانينو په توگه منل کېږي. د ټولني د تړون يا ژمنليک د ۲۲ مې مادې له مخې، وزيرانو شورا مکلفه ده چې د تړون له مخې خپلې دندې او مسؤليتونه ترسره کړي. وزيرانو شورا د گمرکي يووالي د ټينگښت او د گډو سوداگريزو او کرنيزو پاليسيو د جوړولو په برخه کې مهم رول ترسره کړی دی. شورا همدغه راز د ټولني د بهرني سياست د پلي کولو مسؤليت هم پرغاړه لري او له پارلمان سره په مشوره کولی شي چې له نړيوالو سازمانونو سره هوکړه ليکونه او تړونونه لاسليک کړي.

۲- اروپايي کمېسيون (European commission)

کمېسيون د اروپايي ټولني د کابينې حيثيت لري او د اجرائيه قوې په څېر د وزيرانو شورا پر مصوبو څارنه کوي او همداراز خپل وړانديزونه د تائيد لپاره وزيرانو شورا ته لېږي. کمېسيون همدغه راز د شورا د پرېکړو د پلي کولو په اړه لازم تدابير نيسي. د کمېسيون غړي په کمېسيون کې د دندې د اجرا پرمهال د خپل هېواد گټې نه، بلکې د ټولني اروپا گټې په پام کې نيسي او په خپلو پرېکړو کې پوره استقلاليت لري. د کمېسيون مشر او پنځه مرستيالان يې د وزيرانو شورا په وړانديز او د پارلمان په تائيد د څلورو کلونو لپاره ټاکل کېږي، خو غړي يې د خپلو هېوادونو له خوا ټاکل کېږي.

که چېرې کوم هېواد له قانون څخه سرغړونه وکړي، کمېسيون کولی شي د سرغړونکي هېواد پر خلاف په اروپايي محکمه کې دعوا اقامه کړي.

د کمېسيون غړي نه شي کولی، چې د خپلې تصدی په موده کې نورې دندې هم ترسره کړي او د پارلمان په وړاندې مسؤليت لري.

د اروپا کمېسيون ۲۷ غړو څخه جوړ شوی دی او ټاکل شوي ده چې په راتلونکې کې دغه شمېر راکم شي.

تر ۲۰۰۵ کال پورې د اروپايي ټولني سترو هېوادونو (جرمني، فرانسې، انگلستان، اېتاليا او هسپانيا) هر يوه په کمېسيون کې دوه کمېشنران لرل.

په ۱۹۹۵ کال کې کمېسيون ۱۷ کمېشنران لرل، خو له يادې نېټې وروسته په ۲۰۰۵ کال د غړو له زياتوالي او ځينو بدلونونو له مخې دغه شمېر ۲۷ ته ورسېد.

اروپايي ټولني په ۲۰۰۰ کال کې د يوې غونډې په ترڅ کې پرېکړه وکړه، چې په ۲۰۰۵ کال کې د سترو هېوادونو دوه کمېشنران بايد لرې شي او هر غړی اړ دی چې په کمېسيون کې يوازې ۱ استازی ولري. په ياده غونډه کې دغه راز پرېکړه وشوه چې د کمېسيون د غړو په اړه به په راتلونکې کې غور وشي.

د نايسترون له مخې د کمېسيون مشر د شورا له خوا د رايو په غوڅ اکثریت ټاکل کېږي او د نوموړې دندې او واکونه د کمېشنرانو له عزل او نصب سره زياتوالي مومي.

دغه راز په لېزبون تړون کې پرېکړه وشوه چې تر ۲۰۱۴ کال پورې هر غړی هېواد به يو کمېشنر ولري او د کمېسيون د کارهره دوره پنځه کاله وټاکل شوه.

کمېسيون په اونۍ کې يو ځل غونډه کوي او خپل اړونده چارې او فعاليتونه څېړي او بنايي د وړاندیزونو تصويب، د سياسي طرحو نهايي کول او د سياسي لومړيتوبونو مشخصول يې د غونډې اصلي موضوعات وي.

ياد کمېسيون ۲۰ زره کاري پرسونل لري چې د اروپايي ټولني تر ټولو ستر اجرائيوي ارگان گنل کېږي.

کمېسيون له شورا سره نږدې همکاري او اړيکې لري او د شورا سره په ځينو مسایلو کې په همغږي توگه کار کوي.

د لېزبون په تړون کې دغه راز پرېکړه وشوه چې د پارلمان د څو کيو شمېر به ۷۵۰ ته لوړ شي چې په دې اساس کوچنيو هېوادونو ته حداقل ۲۰ څوکۍ او گڼ نفوسه هېوادونو ته حداکثر ۹۲ څوکۍ بايد ځانگړې شي.

د لېزبون په تړون کې د پارلمان واکونه ډېر شول او پرېکړه وشوه چې د گډ تصميم له مخې به د اروپايي قوانينو ۹۵ سلنه د پارلمان له خوا ترسره کېږي.

۲- اروپايي پارلمان – European parliament

پارلمان په اروپايي ټولنه کې د مقننې قوې رول لري چې د قوانينو د جوړولو په اړه نظر او مشوره او د ټولني پر فعاليتونو د څارنې دنده پرغاړه لري.

تر ۱۹۷۹ کال پورې د اروپايي پارلمان استازي د غړو هېوادونو د ملي پارلمانونو له خوا ټاکل کېدل. خو له همدې کال وروسته د غړو هېوادونو له خوا د مستقيمو رايو له لارې ټاکل کېږي. اروپايي ټولنه او سمهال ۲۷ غړي لري او له ۷۸۵ استازو څخه جوړ شوی دی چې دغه استازي د هر غړي هېواد د وگړو په تناسب ټاکل کېږي.

په اروپايي ټولنه کې پارلماني ډلې هم شتون لري او يادې پارلماني ډلې د مليت له مخې نه، بلکې د گډو سياسي نظرياتو پر بنسټ جوړېږي. لکه د مختلفو غړو هېوادونو سوسيال ډيموکراتان په خپلو کې پارلماني گروپ جوړوي او گډې موخې پرمخ بيايي. د پارلمان مرکز: د اروپا پارلمان ځانگړی ځای نه لري، بلکې سکرترت يې په لوگزامبورگ، غونډې يې د فرانسې په ستراسبورگ او د کمپسيون غونډې يې په بروکسل کې ترسره کېږي. د اروپايي پارلمان اصلي دندې:

۱- د قانون جوړونې په اړه مشوره او نظر ورکول

۲- د ټولني، په ځانگړې توگه د کمپسيون او شورا پر فعاليتونو څارنه

۳- د اروپايي ټولني د بېلابېلو څانگو د بوديجې تصويبول: پارلمان د شورا له لوري د وړاندې شوې بوديجې د تصويب او رد صلاحيت لري.

د ۴۵ ورځو په اوږدو کې د تصويب يا نه تصويب په صورت کې، بوديجه تصويب شوې گڼل کېږي.

پارلمان صلاحيت لري چې له شورا او کمپسيون څخه د هغوی د فعاليتونو په اړه توضيح غواړي او يا د سياسي ابتکار غوښتنه ترې وکړي. پارلمان همدغه راز صلاحيت لري، چې کمپسيون استيضاح او سلب اعتماد کړي.

د يادونې ده چې پارلمان د تقنين واک نه لري، بلکې دا د کمپسيون واک دی.

۴- اروپايي شورا – European council

د روم په تړون کې ددې شورا جوړېدل شامل نه و، خو وروسته د اړتيا پر اساس د غړو هېوادونو په ضمني توافق رامنځته شوه.

د وزيرانو شورا د ټولني تر ټولو عالي مرجع گڼل کېږي چې مهمې سياسي پرېکړې په کې کېږي.

د ټولني د هوکړه ليکونو خپل، د بهرني سياست ټاکل او د ټولني پراختيا د شورا له واکونو څخه دي. شورا همدغه راز په اروپا کې د بشري حقونو د وضعیت ارزونې، د شخصي ازاديو او ډيموکراسۍ تامينولو مسؤليت لري.

اروپايي شورا د غړو هېوادونو له مشرانو څخه جوړېږي. شورا د هغه هېواد په بلنه چې اروپايي ټولني مشري پرغاړه لري، جوړېږي. د اروپايي کميسيون مشر هم د شورا غړيتوب لري. د اروپايي شورا لومړنۍ رسمي غونډه د ۱۹۷۵ کال په مارچ کې د ايرلنډ په دوبلين ښار کې جوړه شوه. په ۱۹۸۷ کال کې د (اروپا واحد سند) تړون لاسليک شو او د اروپايي شورا په نوم د اروپايي ټولني اصلي رکن په توگه راڅرگند شو. سياسي کمېټه هم د شورا يوه اړونده څانگه ده چې د بهرنيو چارو وزيرانو سره د پرېکړو په برخه کې مرسته کوي.

اروپايي ټولني په ۱۹۹۷ کال کې د امستردام تړون له مخې د ټولني د بهرني سياست، امنيت او ډيپلوماتيک ماموريت د لاپياوړتيا او سمون په موخه د (بهرنۍ پاليسۍ او گډ امنيت استازي) په نوم نوی مقام رامنځته کړ او په ۱۹۹۹ کال کې د المان په کولن ښار کې د يوې غونډې په ترڅ کې د ناټو د وخت منشي او د هسپانيا د بهرنيو چارو پخوانی وزير خاوپر سولانا د اروپايي ټولني د گډ بهرني سياست او امنيت د استازي په توگه وټاکل شو.

د لېزبون تړون د بدلونونو پراساس، د گډ امنيتي او بهرني سياست استازي او د بهرنيو اړيکو د کمېشنر دندې سره مدغم شوي دي او استازي په عين وخت کې د بهرنيو اړيکو د شورا مسوليت هم پرغاړه لري.

په شورا کې پرېکړې د يوې موضوع ماهيت او ارزښت ته په کتو، د مختلفو طريقو له مخې صورت نيسي.

اوسمهال يو شمېر مهم موضوعات چې د هېوادونو په ملي گټو پورې اړه لري، لکه د بهرني، دفاعي، امنيتي، مالي او گمرکي سياستونه د اجماع په ډول د غوڅ اکثریت رايو پراساس ترسره کېږي او هغه مسايل چې کم ارزښت دي، د ساده اکثریت له مخې پرې تصميم نيول کېږي. د موجوده مېکانيزم له مخې، يوه طرحه د تصويب لپاره له ۳۴۵ مجموعي رايو څخه ۲۵۵ موافقو رايو ته اړتيا لري ترڅو ياده طرحه تصويب شي.

په ۲۰۰۸ کال کې په شورا کې د هر غړي هېواد د رايو شمېر په لاندې توگه وو:

- جرمني، فرانسه، اېتاليا او انگلستان ۲۹ رايې

- هسپانيا او پولنډ ۲۷ رايې

- رومانيا ۱۴ رايې

- هالنډ ۱۳ رايې

- بلجيم، چک، يونان، هنگري او پورتيگال ۱۲ رايې
- اتریش، بلغاريا او سويډن ۱۰ رايې
- ډنمارک، ايرلنډ، لېتوانيا، سلواکيا او فنلنډ ۷ رايې
- استونيا، قبرس، لتونيا، لوگزامبورگ او سلوانيا ۴ رايې
- مالټا ۴ رايې

۵- اروپايي محکمه - court of justic

محکمه د اروپايي ټولني قضايي ارگان دی او ۲۷ غړي لري چې دنده يې له اروپايي قوانينو څخه د سرغړونکو هېوادونو د دوسيو څېړل او تعقيبول دي. محکمه همدغه راز د اتحاديې د غړو هېوادونو ترمنځ او د نورو غړو هېوادونو او اتحاديې ترمنځ شخړو ته رسيدگي کوي. د غړو هېوادونو محکمې کولی شي له اړتيا سره سم له دې محکمې څخه مشوره او د ابهام پر وخت د قوانينو په هکله تفسير و غواړي.

ماستريخت تړون په اروپايي محکمه کې بدلونونه را نه وستل، خو د امستردام تړون له مخې په محکمه کې ځيني بدلونونه رامنځته شول.

د محکمې مشر د پټو رايو او غوڅ اکثریت له مخې د قاضيانو له خوا د درې کلونو لپاره ټاکل کېږي او بيا ځلي هم کولی شي ځان دې پوست ته نوماند کړي. د محکمې مقر په لوگزامبوک هېواد کې دی.

۶- د محاسبې څانگه

د محاسبې څانگه چې د اروپايي ټولني د حقوقي نظام يوه برخه گڼل کېږي، چې د ماستريخت تړون پر اساس رامنځته شوه او په ۱۹۹۲ کال کې يې رسماً په کار پيل وکړ. ياده څانگه د ټولني د مالي چارو په برخه کې فعاليت کوي او ۱۵ غړي لري. د محاسبې څانگې اصلي دنده د ټولني د عوايدو او لگښتونو څېړل دي. ياده څانگه په اروپا کې د مالي وجدان په نوم هم مشهوره ده.

د اروپا مرکزي بانک

د اروپا د مرکزي بانک د غړو هېوادونو د مرکزي بانکونو مشرانو، مديره پلاوي او عمومي شورا څخه تشکيل شوی دی.

د اروپا مرکزي بانک اصلي دنده د غړو هېوادونو د اسعارو د بيو تشبیتول، د ټولني پولې او مالي سياست ټاکل او پلي کول، مالي عملياتي لارښوونې، غړو هېوادونو د رسمي زېرمو اداره او د مقدار ټاکل، د غړو هېوادونو د ورکړې سيستم لورول او پراختيا او د بيو د ثبات ساتل دي.

په ۱۹۹۸ کال کې د اروپا د مرکزي بانک تاسيس په حقيقت کې د اروپا اقتصادي او پولې بهير اساسي پړاو کې گڼل کېږي. دغه د جرمني په فرانکفورټ ښار کې موقعيت لري.

۹- د شمالي اتلانتيک تړون سازمان (ناټو) North atlantic treaty organization

له دويمې نړيوالې جگړې وروسته د گډ امنيتي سيستم او دفاعي اتحاد په برخه کې لومړنی تړون د فرانسې، انگلستان، بلجيم، هالنډ او لوگزامبورگ ترمنځ په ۱۹۴۸ کال کې د مارچ په ۱۷ لاسليک شو، چې د بروکسل تړون په نوم يادېده.

د همدې کال په نيمايي کې د بروکسل تړون غړو له امريکا او کاناډا سره په دې اړه خبرې وکړې ترڅو د بروکسل تړون سره يوځای شي.

په پايله کې د بروکسل تړون پخوانيو پنځو غړو امريکا، کاناډا، اېټاليا، ناروې، ډنمارک، ايسلنډ او پرتگال ترمنځ په ۱۹۴۹ کال د اپرېل په څلورمه د شمالي اتلانتيک (ناټو) تړون لاسليک شو.

ترکيه او يونان په ۱۹۵۲، لوېديځ المان په ۱۹۵۵ او هسپانيا په ۱۹۸۲ کال کې له ناټو سره يوځای شول، چې له دې سره د ناټو سازمان د غړو شمېر ۱۲ هېوادونو ته ورسېد.

دا راز په ۱۹۹۹ کال کې د چک، هنګري او پولنډ په يوځای کېدو سره د ناټو سرحد تر اوسپنيزو دېوالونو ورسېد او بالاخره د ۷ پخوانيو کمونيستي هېوادونو (بلغاريا، رومانيا، استونيا، لېتوانيا، سلواکيا او سلونيا) په يوځای کېدو سره د ناټو غړو هېوادونو شمېر ۲۲ ته لوړ شو.

د ناټو سازمان اصلي موخې: د امنيتي گواښونو پر وړاندې گډه دفاع، د لوېديځ بلاک همغږي کول، د کمونيستي ايډيالوژۍ د نفوذ مخنيوی او د شوروي د پراختيا غوښتونکو سياستونو مخنيوی.

د ناټو تړون په ۱۴ مادو کې چمتو شوی دی.

ناټو د ملګرو ملتونو منشور د ۵۱ مې مادې څخه په الهام اخيستو، د نړيوالې سولې او امنيت د ټينګښت په برخه کې هڅې او لازم اقدامات کوي.

بله خوا د ناټو تړون په ۵ مه ماده کې راغلي دي، چې د ناټو پر هر غړي هېواد برید، پر ټولو غړو د برید په معنا دی او ټول غړي په دفاع مکلف ګرځول شوي دي.

ناټو سازمان درې اصلي څانګې لري:

د شمالي اتلانتيک شورا: د شمالي اتلانتيک شورا د ناټو سازمان اصلي رکن دی چې د ۲۲ غړو هېوادونو له استازو څخه جوړه شوې ده او مرکز يې په بلجيم کې دی.

ياده شورا د دوه ډوله چارواکو په کچه غونډې کوي:

لومړی د وزيرانو شورا غونډې دي او دويمه غونډه يې د دايمي استازو په کچه ده.

د نړيوالو سياسي او امنيتي مسايلو په اړه خبرې اترې، د نړيوالو سياستونو خپرل او د سازمان د سياسي كرنو او تگلارو ټاكل، د وزيرانو شورا له واکونو څخه دي.

د مهمو مسايلو په اړه د ناټو دريځ په ډاگه كول او د اتلانتيك حوزې څخه بهر د پوځي عملياتو منظوري هم د وزيرانو شورا له صلاحيتونو څخه دي.

د وزيرانو شورا او دايمي استازو په شتون سر بېره، د شمالي اتلانتيك شورا په سياسي، اقتصادي او فرهنگي برخو كې يو شمېر كاري كمېټې هم لري.

له دې جملې د دفاعي ستراتيژۍ كمېټه او د اټومي پاليسۍ جوړونې ډله د يادولو دي، چې هر يو په ترتيب سره د دفاعي ستراتيژۍ جوړونې او د اټومي چارو د تنظيم په برخه كې فعاليت كوي.

د اټومي پاليسۍ جوړونې ډله يو مشورتي پلاوي دی چې د دفاعي پاليسيو په برخه كې د اټومي انرژۍ د ارزښت او رول په اړه شورا ته مشوره ور كوي.

يادې كمېټې چې عالي كمېټې گڼل كېږي، د غړو هېوادونو دايمي استازي يا دفاع وزيران په كې غړيتوب لري.

۲- سكرتريت: د ناټو سكرتريت په بروكسل ښار كې موقعيت لري چې په رأس كې يې عمومي منشي دی او منشي د سازمان استازيتوب كوي.

عمومي منشي د پرېكړو پرمهال د لارښوونې مسوليت پرغاړه لري او دغه راز منشي كولى شي د تصميم نيونكي پلاويو ترمنځ د ستونزو او اختلافونو د حل په موخه منځگړى رول ادا كړي.

عمومي منشي همدغه راز د ناټو سازمان د اداري مقاماتو په سر كې ځاى لري.

۳- پوځي كمېټه: پوځي كمېټه د ناټو سازمان تر ټولو عالي پوځي مقام دی چې د غړو هېوادونو د پوځ له لوى درستيزوالو څخه جوړه شوې ده.

ياده كمېټه غړو هېوادونو څخه د دفاع په موخه د غړو هېوادونو مشرانو ته د ناټو د ستراتيژۍ او اړتياوو په اړه توصيه كوي.

كمېټه همدغه راز د اجرائيوي طرحو د وړاندې كولو او د پوځي عملياتو د پراختيا مسؤليت هم پرغاړه لري.

ياده كمېټه د شمالي اتلانتيك شورا تر مستقيمي قوماندې لاندې فعاليت كوي او د دفاعي پاليسۍ جوړونې كمېټې او د اټومي پروگرام ډلې سره نږدې همكاري لري او همدا راز د

ستراتيژيكيو طرحو او پلانونو د جوړونې په برخه كې پوځي كمېټې ته د اړتيا وړ كارپوهان او ماهرين په واک كې ور كوي.

د اروپا متحده قوماندانۍ، د اتلانتيك متحده قوماندانۍ او د امريكا او كاناډا د پاليسۍ جوړونې ډله هم د ناټو په پوځي كمېټه كې شاملې برخې دي.

همدا راز ياده کمېټه خو نورې فرعي کمېټې هم لري. لکه د سياسي چارو کمېټه، د سمندري همکاريو کمېټه، د هوايي دفاع کمېټه، د پوځي دفاع کمېټه او د علمي چارو کمېټه. د امريکا متحده ايالتونو په ۱۹۲۰ لسيزه کې د (انعطاف منونکې غبرگون) په نوم خپله نوې ستراتيژي اعلان کړه چې له مخې يې له اروپايي هېوادونو څخه ددغه هېواد پوځي ملاتړ او همکاري محدوده شوه. ياده ستراتيژي د مايک نامارا د طرحې له مخې جوړه شوه. فرانسه د امريکا ددې ستراتيژۍ په غبرگون کې په ۱۹۲۲ کال کې د ناټو پوځي کمېټې څخه ووتله او همدارنگه له خپل هېواد څخه يې د ټولو بهرنيو ځواکونو د ژر تر ژره وتلو غوښتنه وکړه. خو له دې سره سره بيا هم، فرانسې په سياسي او امنيتي برخو کې د ناټو سازمان سره خپلو همکاريو ته دوام ورکړی دی.

ختيځ لور ته د ناټو پرمختگ او د رول بدلون

د شوروي اتحاد او وارسا تړون په ړنگېدو سره، د ناټو موجوديت او اړتيا تر پوښتنې لاندې راغی. که څه هم ډېری خلکو د ناټو د منځه تلو فکر کاوه، خو دغه سازمان د نوي تعريف او نويو موخو په ټاکلو سره خپل موجوديت وساته او ددې ترڅنگ يې له خپلو ټاکلو پولو څخه هاخوا د پراختيا هڅې هم پيل کړې.

ناټو نويو نړيوالو شرايطو ته په پام سره او له نويو امنيتي گواښونو او ننګونو سره د مبارزې په برخه کې لکه تروريزم، راډيکاليزم، مخدره توکي، عام وژنه، د بشري حقونو ملاتړ، د ډيليزو وژنو د وسلو مخنيوی، قومي او نژادي اختلافونه، سازمان شوي جرمونه، غير قانوني کډوالي او د نورو مسایلو په اړه د خپلو فعاليتونو نوي تعريف وړاندې کړی او د خپلو فعاليتونو لمن يې له اتلانتيک څخه بهر د نړۍ نورو برخو ته هم غځولی ده.

دغو بدلونونو د ناټو د کار ماهيت بدل کړ او ناټو ته نوي ماموريت ور په غاړه شو چې له دې جملې کولی شو د ډيموکراسۍ تحقق، د نړيوالې سولې ټينګښت، بشردوستانه فعاليتونه او د مديريت د بحران کنټرول ته اشاره وکړو.

د ناټو د پراختيا يو بل لامل هم د هغو نيمګړتياوو پايله ده، چې د ملګرو ملتونو د منشور د اجرائيوي ضمانت د نشتوالي له امله رامنځته شوي دي.

د ملګرو ملتونو د منشور د اووم څپرکي له مخې اقدامات تل له ستونزو او کشمکشونو سره مخ شوي دي، چې له همدې امله د ملګرو ملتونو سازمان اړ دی ترڅو د خپل يوه پوځي مټ او ملاتړي په توګه د نړيوالې سولې او امنيت په ټينګښت کې د ناټو رول او اړتيا ته غاړه کېږدي.

ختيځ لور ته د ناټو د پرمختگ مهم اهداف:

- په ختيځه اروپا کې د امنيت او ثبات ټينګول

- د نوي رول ادا او له تړون څخه د زياتو مسوليتونو ترسره كول
- د سيمه ييزو او نړيوالو بحرانونو د مديريت كنترول
- د سازمان د امنيتي حوزې پراختيا او د يوه زبرځواک په توگه د ناټو په څنگ کې د روسيې مهارول او مخنيوی
- ختيځ لور ته د ناټو د پرمختگ په برخه کې، ياد سازمان د سيمه ييزې همکارۍ د پراختيا په موخه خپلو گاونډيو او له اتلانتيک حوزې څخه بهر له نورو هېوادونو سره گډې طرحې او پلانونه په لاره اچولي دي، چې مهم يې په لاندې ډول دي:
- د سولې گډه طرحه (**partnership for peace**): ددې طرحې له مخې د ناټو غړو او نورو هېوادونو ترمنځ د همکاريو د لار پراختيا په موخه پر دوه اړخيزه اړيکو ټينگار شوی دی.
- ياده طرحه له ۱۹۹۴ کال راهيسې پلي شوې ده او د طرحې هر برخه وال کولی شي چې په ناټو کې خپل گډون لا پراخ کړي.
- دا پروگرام د اروپا- اتلانتيک گډې شورا د عملياتي رکن په توگه دنده ترسره کوي.
- هغه هېوادونه چې په دې پروگرام کې برخه لري: روسيه، اوکراين، بلاروس، تاجکستان، ازربايجان، ارمنستان، ازبکستان، ترکمنستان، قزاقستان، قرغېزستان، گرجستان، مولداويا، البانيا، کرواشيا، مقدونيا، مونتي نګرو، بوسنیا، سربستان، اتریش، سوېدن، سويس، فنلنډ او ايرلنډ، چې ټولټال ۲۳ هېوادونه په کې شامل دي.
- د اروپا اتلانتيک د مشارکت شورا (**Euro- atlantic partnership**): په ختيځه اروپا او د ناټو غړو هېوادونو په پولو کې د امنيت او ثبات او د ناټو ۲۲ اصلي غړو او د طرحې د برخه والو ترمنځ د همغږۍ او مشورې په موخه د اروپا- اتلانتيک د مشارکت شورا جوړه شوې ده.
- يادې شورا تر ۱۹۹۷ کال پورې د شمالي اتلانتيک د همکارۍ شورا (North atlantic cooperation council) په نوم فعاليت کاوه.
- د مديترانې خبرې (**Mediterranean dialogue**): ددې پروگرام له مخې د ناټو او د ۷ مديترانه يي هېوادونو لکه الجزاير، مصر، تونس، مراکش، موريتانيا، اردن او اسرايلو ترمنځ د اړيکو ساتل دي، چې دغه بهير له ۱۹۹۴ کال څخه پيل شوی دی.
- د روسيې - ناټو شورا: روسيې او ناټو د هوکړې له مخې په ۱۹۹۷ کال کې ژمنه وکړه چې په سيمه او نړۍ کې د امن او ثبات او د گډو گټو د تحقق لپاره به دوه اړخيزه همکاري پراخه کړي.
- په همدې موخه د روسيې - ناټو شورا جوړه شوه چې د ناټو او روسيې ترمنځ يې په اړيکو کې نوی باب پرانيست.
- په ناټو کې د غړيتوب منلو پړاوونه **Intensified dialogue**

هغه هېوادونه چې غواړي د ناټو غړیتوب خپل کړي، لومړی باید له ناټو سره د تودو خبرو پړاو تېر کړي او له دې پروسې وروسته، نوماند هېواد ته بشپړ غړیتوب ورکول کېږي. او کراین او گرجستان او سمهال (۲۰۱۲) د تودو خبرو په پړاو کې دي او بشپړ غړیتوب یې نه دی ترلاسه کړی.

Individual partnership action plans د انفرادي مشارکت د اقداماتو پلان د ناټو په ۲۰۰۲ کال کې د پراگ په غونډه کې هغو هېوادونو سره د اړیکو او همکاريو یو مېکانیزم رامنځته کړ، چې په راتلونکي کې ناټو ته اغېزمن تمامېدای شي او ددې سازمان احتمالي غړي دي.

په یاد پلان کې هغه هېوادونه هم شامل دي چې نه غواړي د ناټو غړي شي، خو په ډیپلوماتیکو لارو چارو مکلف گرځول شوي دي. ددې پلان برخوال گرجستان، اذربایجان، ارمنستان، بوسنیا، هرزگوینیا، مونتېګرو، قزاقستان او مولداویا هېوادونه دي، چې دغه هېوادونه د مشارکت پلان په چوکاټ کې کولی شي ناټو سره اړیکې وساتي.

د ناټو نوی ستراتېژیک مفهوم

په ۱۹۹۹ کال کې د واشنګټن په سرمشریزه غونډه کې چې د ناټو د تاسیس له پنځه پنځو سمي کلزې سره برابره وه، د کوزوو او بالکان ناورین، د ناټو پراختیا او د ناټو نوی ستراتېژیک مفهوم د غونډې د بحث موضوعات وو.

د ناټو نوي پوځي دوکتورین چې له مخې یې ددغه سازمان نوی ستراتېژیک مفهوم تصویب شو، د MC/400/2 رسمي سند په نوم وپېژندل شو او د ناټو لپاره یې درې اساسي لومړیتوبونه وټاکل: د ناټو د اساسي موخو او امنیتي مسؤلیتونو مشخصول؛

د ډله ییزو وژنو د وسلو محدودول؛

د سولې لپاره ګډې هڅې؛

د ۲۰۰۱ کال د سپټمبر له یولسمې وروسته د ناټو بدلونونه؛

د ۲۰۰۱ کال د سپټمبر په ۱۱ د امریکا د نیویارک پر سوداګریز مرکز تر برید یوه ورځ وروسته ناټو په بروکسل کې بېړنۍ غونډه وکړه او پر امریکا یې دا تروریستي برید وغانده.

په یاده غونډه کې د لومړي ځل لپاره د شمالي اتلانتیک تړون د ۵ مې مادې له مخې چې د ناټو پر یوه غړي برید د سازمان پر ټولو غړو د برید په معنا بلل شوی او له تروریزم سره د مبارزې په موخه، پرېکړه وشوه چې د برید غچ به اخلي او القاعده به ځپي.

په افغانستان کې د ايساف په چوکاټ کې د ناټو حضور؛ په ۲۰۰۰ زېږديز کال کې د ناټو د چټک غبرگون د ځواکونو جوړول؛ د امنيت شورا د ۱۵۴۲ نمبر پرېکړه ليک له مخې د عراق د امنيتي ځواکونو روزنه؛ په قطر او بحرين کې د ناټو د عامه اړيکو د دفتر پرانيستل او د سوډان دارفور سيمې ته د ناټو ځواکونو لېږل؛ د ۲۰۰۱ کال د سيپټمبر له يوولسمې وروسته د ناټو مهم فعاليتونه او بدلونونه دي چې له يوه پوځي سازمان څخه يوه نړيوال امنيتي سازمان ته د ناټو د بدلون بنکارندويي کوي.

دويمه برخه:

اسيايي او افريقايي سازمانونه

۱: د اېکو د اقتصادي همکاريو سازمان ECO

د اقتصادي همکاريو له سازمان يا (اېکو) څخه مخکې د سيمه ييزې پراختيا سازمان (RCD) فعاليت کاوه.

د سيمه ييزې پراختيا سازمان په ۱۹۲۴ کال کې د ترکيې، پاکستان او ايران په گډون په استانبول ښار کې جوړ شو.

په ياد کنفرانس کې درېواړو هېوادونو د سيمه ييزې پراختيا، سولې او ثبات په برخه کې پر سيمه ييزې همکارۍ ټينگار وکړ.

د کنفرانس په پای کې يو پرېکړه ليک خپور شو چې مهم ټکي يې په لاندې ډول وو:

۱- د غړو هېوادونو ترمنځ د سوداگريزو تړونونو له لارې د ازادې راگړې ورکړې اسانتيا برابرول

۲- د غړو هېوادونو ترمنځ د همکارۍ په موخه د سوداگرۍ خونو جوړول

۳- په سيمه ييزه کچه د هوايي چلند پراختيا

۴- د بېرې چلونې د چارو پراختيا

۵- د توريزم پراختيا

۶- د گډو اقتصادي او صنعتي طرحو جوړول

د سيمه ييزې پراختيا سازمان (RCD) شپږ اصلي څانگې او اووه فرعي کمېټې لرلې. اصلي څانگې عبارت وې له:

۱- د وزيرانو شورا ۲- د پاليسۍ جوړونې شورا ۳- د همغږۍ کمېټه ۴- فني کمېټې ۵- د قايم مقام

شورا ۶- سکرټريټ.

فرعي کمېټه:

- ۱- د سوداګرۍ چارو کمېټه
 - ۲- د نفتي او صنعتي چارو کمېټه
 - ۳- د کرنيزو چارو کمېټه
 - ۴- د فني همکاريو او اداري علومو کمېټه
 - ۵- د توريزم او اطلاعاتو کمېټه
 - ۶- د کلتوري چارو کمېټه
 - ۷- د لېږد رالېږد کمېټه
- د (ار سي ډي) د کړنو په اړه بايد ووايو، لکه څنگه چې غړو هېوادونو د څو اړخيزه توافقاتو پر اساس ژمنه کړې وه، څومره چې لازمه وه د سوداګريزې راکړې ورکړې کچه لوړه نه شوه بلکې ډېره کمه وه چې بالاخره دغه چاره يوازې تر سوداګريزو اړيکو پورې محدوده پاتې شوه.
- ياد سازمان د صنعتي او کرنيزو پروژو د پلي کېدا په پرتله، په سياسي، فرهنگي، روغتيايي او علمي برخو کې ډېرې لاسته راوړنې لرلې.
- که څه هم (آر سي ډي) سازمان په ۱۳۵۹ هجري شمي کال کې ړنگ شو، خو د پاکستان، ايران او ترکيې ترمنځ همکاري په خپل حال پاتې شوه، چې د بېلابېلو سياسي او اقتصادي دلايلو له امله دغه همکاري نوره هم پراخه شوه.
- د (سي آر ډي) سازمان تر ړنگېدا وروسته، په ۱۳۲۳ کال د ترکيې، پاکستان او ايران له خوا د اقتصادي همکاريو سازمان (ECO) تاسيس شو.
- په لومړيو کې په سازمان کې د غړو ترمنځ اړيکې د بهرنيو چارو د مرستيالانو په کچه وې، خو په ۱۹۷۲ کال کې دغه اړيکې د يوه پروتوکول له مخې د بهرنيو چارو وزيرانو کچې ته لوړې شوې.
- د اېکو سازمان لومړنۍ سرمشريزه غونډه په ۱۹۹۲ کال په تهران کې جوړه شوه. ياده غونډه له ډېر ارزښت څخه برخمنه وه، ځکه د مرکزي اسيا يو شمېر هېوادونه چې تازه خپلواک شوي وو، له دې سازمان سره يو ځای شول.
- د تهران غونډې مهمې پرېکړې:
- ۱- د اېکو سازمان پراختيا او پياوړتيا
 - ۲- د ازربايجان، ترکمنستان، تاجکستان، ازبکستان او قرغېزستان غړيتوب
 - ۳- د جمو کشمير خلکو له حقونو څخه دفاع
 - ۴- د افغانستان د شخړې سياسي حل لاره
- د ژباړن يادښت: په پورتنۍ مطلب کې د افغانستان هغې شخړې ته اشارې شوې، چې په ۹۰ يمه ميلادي لسيزه کې له افغانستان څخه د شوروي پوځونو له وتو او د ډاکټر نجيب الله د واکمنۍ تر ړنگېدو وروسته د جهادي تنظيمونو ترمنځ د کورنۍ جگړې له امله رامنځته شوې وه.

- ۵- د غړو ترمنځ د سوداګرۍ په برخه کې اسانتياوې
- ۲- د کرنې، انرژۍ، صنعت او د ترانسپورت پراختيا
- دويمه سرمشريزه غونډه په ۱۹۹۳ کال کې د لسو غړو هېوادونو په گډون د ترکيې په پلازمېنه استانبول جوړه شوه.
- د سوداګرۍ، انرژۍ، کرنې، توريزم او چاپېريال ساتنې پراختيا او همدغه راز د غړو هېوادونو له خوا د اسلامي بانک د جوړېدا ملاتړ او له نورو سازمانونو سره نږدې اړيکې؛ ددغې غونډې د بحث مهم موضوعات وو.
- درېيمه غونډه په ۱۹۹۳ کال د پاکستان په پلازمېنې اسلام اباد کې پر لاره واچول شوه. د غونډې پايله:
- ۱- په ترکيه کې د تجارت او پراختيا بانک پرانيستل
 - ۲- د اېکو بيمې شرکت جوړول
 - ۳- د تجارتي ترانزيت تړون لاسليکول
 - ۴- د اېکو د فرهنگي څانگې جوړول
 - ۵- د اېکو د علمي څانگې جوړول
- ۲- د ملګرو ملتونو د پراختيا (UNDP) او د مخدره توکو د مخنيوي (UNCDP) سازمانونو د هوکړه ليکونو لاسليکول
- ۷- د سازمان د غړو هېوادونو ترمنځ د ويزې په ورکړه کې د اسانتيا رامنځته کول
- څلورمه غونډه په ۱۹۹۲ کال کې په ترکمنستان کې جوړه شوې وه.
- پنځمه غونډه په ۱۹۹۸ کال کې د قزاقستان په الماتا کې جوړه شوه چې په ترڅ کې يې د اېکو سازمان د بنوونيزې مؤسسې منشور په کې لاسليک شو.
- شپږمه غونډه په ۲۰۰۰ کال کې په تهران کې جوړه شوه او غړو هېوادونو يو ځل په خپلو کې پر اقتصادي، علمي، کلتوري او سياسي همکاريو ټينګار وکړ.
- اوومه غونډه په ۲۰۰۴ کال کې د تاجکستان په پلازمېنه دوشنبې کې جوړه شوه چې له مخې يې د اېکو د ازادې سوداګرۍ د سيمې جوړولو هوکړه ليک لاسليک شو.
- اتمې غونډه په ۲۰۰۶ کال کې د ازربايجان په پلازمېنه باکو کې جوړه شوه. په دې غونډه کې هم غړو هېوادونو يو ځل بيا په بېلابېلو برخو کې پر همکاريو ټينګار وکړ.
- د اېکو سازمان جوړښت:
- افغانستان په ۱۳۷۱ کال کې د دغه سازمان غړيتوب ترلاسه کړ. د اېکو اوسني غړي عبارت دي له: افغانستان، ايران، پاکستان، ترکيه، تاجکستان، ازبکستان، ترکمنستان، قزاقستان، قرغزستان او ازربايجان.

۱- د وزيرانو شورا (د سازمان تر ټولو عالي ارگان) ۲- قايم مقامه شورا ۳- د پلان او پالیسي جوړونې شورا ۴- فني کمېټې (تجارتې، صنعتي، تخنيکي، د ترانسپورت، اړيکو، کرنې، علمي، فرهنگي او د انرژۍ کمېټې). ۵- سکرتریت.

۲- افريقايي ټولنه African union

افريقايي ټولنه په ۲۰۰۱ کال کې د افريقا د يووالي سازمان او د افريقا اقتصادي ټولنې د يوځای کېدو په پایله کې رامنځته شوه. د يادې ټولنې مرکز د ايتوپيا په پلازمېنې اديس بابا کې موقعيت لري.

د افريقايي ټولنې تاريخ د افريقايي دولتونو ټولنې ته ورگرځي چې په پيل کې د يوه کنفرانس په کچه وه او دغه کنفرانس د غنا د وخت ولسمشر قوام نکرومه په نوبت په ۱۹۲۰ لسيزه کې جوړ شوی و.

له دې وروسته د افريقا د يووالي په موخه بل گام په ۱۹۶۳ کال کې د ايتوپيا د وخت ولسمشر هاييله سلاسي په هڅو د افريقا د يووالي ټولنې جوړول و.

د ياد سازمان د جوړېدو اصلي موخه له افريقايي ولس څخه ملاتړ او د هغوی سياسي ازادې وه، چې دا مهال لا د اروپايي هېوادونو د استعمار او بنکېلاک په بند کې وو.

دغه راز د افريقا د يووالي ټولنې بله موخه، پر يوه سياسي مرکز د ټولو افريقايي هېوادونو راټولول او متحد کول وو.

په ۲۰۰۲ کال کې د افريقا د يووالي سازمان پر اساسنامې له سره کتنه وشوه او په همدې کال کې د يوې غونډې په ترڅ کې چې د سويلي افريقا په دوربان ښار کې جوړه شوې وه، د همدې سازمان او د افريقا د اقتصادي ټولنې د اتحاد په پایله کې افريقايي ټولنه تاسيس شوه.

دغه ټولنه له مراکش پرته ۵۳ افريقايي غړي هېوادونه لري.

افريقايي ټولنه په لاندې پنځه اصولو ولاړه ده:

۱- د غړو هېوادونو بشپړه برابري

۲- د نورو په کورنيو چارو کې نه لاسوهنه

۳- د افريقايي هېوادونو ټاکلو پولو ته درناوی او نه بدلون

۴- د خبرو، منځگړيتوب او جوړجاړي له لارې د افريقايي هېوادونو ترمنځ د ستونزو سوله ييزو

حل

۵- د افريقايي هېوادونو لپاره د سيمه ييزو ځانگړنو ټاکل او د همکارۍ په موخه د سيمه ييزو جوړښتونو رامنځته کول.

دغه ټولنه د خپلو اوږد مهاله پلانونو په لړ کې په پام کې لري چې د افرو (Afro) په نوم گډ افريقايي ټولني واحد او د افريقا له لويې وچې څخه د دفاع په موخه ځانگړی پوځ جوړ کړي. د افريقايي ټولني جوړښت:

- ۱- مشرتابه شورا: د ټولني تر ټولو ستر رکن دی چې په کال کې يو ځل غونډه کوي. تر دې مهاله نهه کنفرانسونه جوړ شوي دي:
 - د دوربان کنفرانس - سويلي افريقا (۲۰۰۲)
 - ماپوتو - موزامبيک (۲۰۰۳)
 - اديس بابا - ايتوپيا (۲۰۰۴)
 - ابوجا - نيجريا (۲۰۰۵)
 - سيرت - ليبيا (۲۰۰۵)
 - خرطوم - سوډان (۲۰۰۶)
 - بانجول - گامبيا (۲۰۰۶)
 - اديس بابا - ايتوپيا (۲۰۰۷)
 - اکراغنا (۲۰۰۷)

دې ټولني تر اوسه دوه ځلي ځانگړې غونډې هم جوړې کړي دي، چې لومړۍ غونډه يې په افريقا کې د بې وزلي د له منځه وړلو په موخه په ۲۰۰۴ کال په ليبيا کې جوړه شوې وه. دويمه غونډه يې د اصلاحاتو په موخه په ۲۰۰۵ کال په ايتوپيا کې جوړه شوه.

۲- د وزيرانو شورا: دغه شورا د غړو هېوادونو د بهرنيو چارو له وزيرانو څخه جوړه شوې ده چې په کال کې دوه ځلي غونډه کوي.

د شورا اصلي دنده د مشرتابه کنفرانس لپاره د بحث وړ موضوعاتو په گوته کول او په ډاگه کول دي او دغه راز د مشرتابه کنفرانس د پرېکړو پلي کول او د افريقايي هېوادونو ترمنځ د ستونزو او شخړو سوله ييز حل هم د وزيرانو شورا له واکونو څخه دي.

۳- سکرترت: سکرترت په سر کې يو منشي لري او منشي د ټولني د اداري چارو مشري پرغاړه لري.

ټاکل شوې چې افريقايي ټولنه په راتلونکي کې خپل تشکيلات پراخ کړي او يو شمېر نورې څانگې هم جوړې کړي چې دغه څانگې په لاندې توگه اټکل شوې دي:

- ۱- افريقايي پارلمان
- ۲- د افريقايي ټولني اسامبله
- ۳- د افريقايي ټولني کمېسيون
- ۴- افريقايي محکمه

- ۵- اجرايوي شورا
- ۲- د استازو کمېټه
- ۷- د سولې او امنيت شورا
- ۸- اقتصادي، ټولنيزه او فرهنگي شورا
- ۹- فني او تخصصي کمېټه
- ۱۰- مالي مؤسسې
- ۱۱- د بشري حقونو مؤسسې

د شانگهای د همکارۍ سازمان shanghai cooperation organization

شانگهای سازمان په ۲۰۰۱ کال کې د چین، روسیې، قزاقستان، قرغېزستان، ازبکستان او تاجکستان هېوادونو له خوا د گډو امنیتي، اقتصادي او فرهنگي همکاريو په موخه جوړ شوی دی.

شانگهای سازمان په حقیقت کې د (شانگهای ۵ ډلې) ترکیب دی، چې په ۱۹۹۲ کال کې د چین، روسیې، قزاقستان، قرغېزستان او تاجکستان ترمنځ د خپل منځي باورد پیاوړتیا په موخه د یوه تړون له مخې رامنځته شوې وه.

یادو هېوادونو په ۱۹۹۷ کال کې په مسکو کې بله غونډه وکړه چې په ترڅ کې یې په سرحدی پولو کې د پوځیانو د کمولو په موخه یو هوکړه لیک لاسلیک کړ.

خو په ۲۰۰۱ کال کې له دې تړون سره د ازبکستان په یوځای کېدو سره د شانگهای د همکارۍ سازمان په نوم ونومول شو.

چین، روسیه، تاجکستان، ازبکستان، قزاقستان او قرغېزستان د شانگهای تړون اصلي او بنسټگر غړي دي او افغانستان، هند، ایران، پاکستان او منګولیا څارونکی غړیتوب لري.

افغانستان په ۲۰۱۲ کال کې د شانگهای څارونکی غړی شو، افغانستان ته د غړیتوب له ورکړې وروسته د چین د بهرنیو چارو وزارت وویل چې د افغانستان امنیت او ثبات د سیمې لپاره مهم دی او تمه ده چې افغانستان به د ناظر غړیتوب په ترلاسه کولو سره په سیمه کې د امنیت او ثبات لپاره خپلې هلې ځلې گړندی کړي.

د شانگهای سازمان موخې:

- ۱- په سیاسي، اقتصادي، سوداګریزو او پوځي چارو کې د همکارۍ پیاوړتیا
- ۲- د غیر قانوني کړنو، تروریسم، بېلتون پالنې او د غیر قانوني کډوالۍ پروړاندې ګډه مبارزه
- ۳- د هېوادونو واکمنۍ ته درناوی
- ۴- د بالستیک ضد توغندیو تړون ته درناوی

۵- د سيمې امنيت

دغه سازمان دوه ډوله جوړښت لري، چې لومړی يې د سازمان د غونډو مېکانيزم دی او بل دايمي خانگي دي لکه:

۱- د دولتونو د مشرانو شورا (لومړي وزيران)

۲- د بهرنيو چارو وزيرانو شورا

۳- د ملي اژانسونو د مشرانو غونډه (تر اوسه د شانگهای سازمان د دفاع، اقتصاد، سوداگري، ترانسپورت او فرهنگ وزيرانو او د امنيتي چارواکو لکه کورنيو چارو وزيرانو، لوی څارنوالان او د غړو هېوادونو مرستندويه سازمانونو مشرانو غونډې ترسره شوي دي).

۴- ملي همغږي کونکې شورا

۵- سکرتریت

۲- د ترهگري پروړاندې د مبارزې سيمه ييز مرکز

چين او روسيه د تړون مهم او برجسته غړي دي او پر نړۍ کې د امريکا د نفوذ مخنيوی د سازمان اساسي موخه ده.

د شانگهای سازمان سياسي دريځونه، لکه په ۲۰۰۵ کال کې د يوه ټاکلي مهالوېش له مخې د شانگهای له غړو هېوادونو څخه د امريکايي ځواکونو د وتلو غوښتنه او د ترهگري ضد ګډ پوځي تمرينات سبب شوي، چې دغه سازمان د ختيځ ناټو په نوم ياد شي.

د سويلي اسيا د سيمه ييزې همکارۍ سازمان (سارک)**South asia association for regional cooperation**

د سويلي اسيا د سيمه ييزې همکارۍ سازمان د جوړېدو وړاندیز په ۱۹۷۰ لسيزه کې د بنگله دېش د ولسمشر ضيانور رحمان له خوا وشو.

د بنگله دېش دغه وړاندیز په ۱۹۸۳ کال کې د کولمبو په غونډه کې د هند، پاکستان او سريلانکا له هرکلي سره مخ شو.

د همدې کال په اگست مياشت کې د نوي ډيلي په سرمشريزه کې د بنگله دېش، سريلانکا، هند، پاکستان، نيپال، مالديف او بوتان هېوادونو له خوا د سارک سازمان د جوړېدو اعلاميه لاسليک شوه او غړو هېوادونو هوکړه وکړه چې په لاندې پنځو برخو کې به ګډه همکاري کوي:

۱- دکرنې او کليوالو سيمو پراختيا، ۲- اړيکې، علم، ټکنالوژي او هوا پېژندنه

۳- خلکو ته روغتيايي خدمات ۴- ترانسپورت ۵- د انساني سرچينو لوړول.

افغانستان په ۲۰۰۵ کال کې د سارک سازمان څارونکی غړی شو او په ۲۰۰۷ کال کې يې بشپړ غړيتوب ترلاسه کړ.

امريکا په ۲۰۰۵ او چين په ۲۰۰۶ کال کې او دغه راز جاپان، سويلي کوريا او اروپايي ټولنه هم په سارک کې څارونکي غړي شول.

د سارک سازمان جوړښت ډېر ساده دی او يوازې د غړو هېوادونو د مشرانو او بهرنيو چارو وزيرانو په کچه يو کنفرانس او همدا راز يو سکرترت لري، چې د نيپال په کتمندو ښار کې دی. د سارک سازمان په اولسمه سرمشريزه کې د غړو هېوادونو ترمنځ يو هوکړه ليک لاسليک شو، چې له مخې يې په سيمه کې په گمرکي تعرفو کې کموالی راغی.

همدا راز د سارک په دولسمه سرمشريزه کې چې په ۲۰۰۴ کال په اسلام اباد کې جوړه شوې وه، د سويلي اسيا د ازادې سوداگرۍ تړون (سفتا) لاسليک شو او په ۲۰۰۶ کال کې د اجرا وړ وگرځېد.

په ۲۰۰۵ کال کې غړو هېوادونو د يوه پولي صندوق پر جوړولو هم هوکړه وکړه او د صندوق د چارو د پرمخ بيولو لپاره د يوې ځانگړې مالي څانگې د جوړولو وړانديز وشو.

دغه راز په ۲۰۰۵ کال کې غړو هېوادونو هوکړه وکړه چې د ۲۰۱۵ کال ترپايه د سارک د غړو هېوادونو ټول صادرات به په گمرکي معافيت کې شامل کړي.

د سارک د غړو هېوادونو په منځ کې پرته ننگونې:

۱- جمو او کشمير پر سر د هند او پاکستان ترينگلرې اړيکې

۲- د هند او بنگله دېش ترمنځ د کينک رود د اوبو د وېش پر سر ستونزه

۳- د تامل پراڼگانو د بېلتون پاله غورځنگ پر سر د هند او سريلانکا ستونزه

۴- د نفوسو زياتوالی، اقتصادي کمزروي او د منابعو نشتوالی

۵- په سازمان کې د رايې اچونې ډول چې د رايو په اتفاق ترسره کېږي او دغه چاره د سازمان پرېکړې له خنډ سره مخ کوي.

د سويل ختيځې اسيا د ملتونو ټولنه (ASEAN)

Association of southeast asia nations

دغه ټولنه د ماليزيا، فلپين، اندونيزيا، تایلند او سنگاپور هېوادونو له خوا د ۱۹۶۷ کال د اگست په اتمه د تایلند په بنکاک ښار کې پرانېستل شوه.

وروسته برونې دارالسلام په ۱۹۸۴ کال کې، ویتنام په ۱۹۹۵، لاوس او میانمار په ۱۹۹۷ کال او کامبوج په ۱۹۹۹ کال کې له دې ټولنې سره يو ځای شول.

د سويل ختيځې اسيا د ملتونو ټولنې موخې د بنکاک په اعلاميه کې داسې بيان شوې دي: د گډو همکاريو پراختيا او په اقتصادي، ټولنيزو، فرهنگي، فني او څېړنيزو برخو کې متقابلې مرستې.

په ياده اعلاميه کې د چاپېريال ساتنې او د بشري حقونو او ډيموکراسۍ د تحقق په برخه کې د غړو هېوادونو ترمنځ پر همکارۍ هم ټينگار شوی دی.

ياده ټولنه د دولتي تشکيلاتو او د يولې غير انتفاعي تشکيلاتو لرونکې ده.

په دولتي تشکيلاتو کې يې د دولتونو د مشرانو او بهرنيو چارو وزيرانو غونډې شاملې دي. د سويل ختيځې اسيا د ملتونو ټولنه ځيني کاري کمېټې هم لري.

د **Asean** غونډې: د سويل ختيځې اسيا د ملتونو ټولنې سرمشريزې غونډې په کال کې يو ځل په يوه غړي هېواد کې جوړېږي او پر سيمه ييزو موضوعاتو خبرې اترې کوي. غونډې معمولاً درې ورځې وخت نيسي او د کار طرز لامل يې داسې دی چې غړي هېوادونه لومړی د مشرانو په کچه يوه غونډه جوړوي او وروسته دغه مشران د ټولنې د سيمه ييزې اسامبلې د بهرنيو چارو له وزيرانو سره گډه غونډه جوړوي.

د سويل ختيځې اسيا د ملتونو ټولنې سيمه ييزه مجمع: دغه مجمع په ۱۹۹۴ کال کې له ۲۷ غړو هېوادونو څخه جوړه شوې ده، چې لس يې په خپله د سويل ختيځې اسيا د ملتونو ټولنې غړي دي او پاتې نور يې د بنگله دېش، کاناډا، چين، امريکا، اروپايي ټولنه، هند، جاپان، سويلي کوريا، شمالي کوريا، منگوليا، پاکستان، نوی زيلاند، روسيه، ختيځ تيمور، پاپواگوينيا او سريلانکا دي.

د يادې مجمع اساسي موخه د اسيايي او پاسفيک هېوادونو ترمنځ په بېلابېلو برخو کې د همکاريو پراختيا ده.

د اروپا-اسيا غونډه: د اروپايي ټولنې او د سويل ختيځې اسيا د ملتونو ټولنې ترمنځ د غير رسمي خبرو يو بهير دی، چې په ۱۹۹۲ کال کې پيل شوی دی.

اېشن (**Asean**) جمع درې: دا د اېشين ټولنې د غړو او د چين، جاپان او جنوبي کوريا د هېوادونو ترمنځ غونډه ده چې د خپل منځي اړيکو د پراختيا په موخه ترسره کېږي او د اېشين جمع درې غونډې په نوم يادېږي.

د اېشين-روسيې غونډه (**Asean - Russia summit**): د اېشين ټولنې مشرانو او روسيې ترمنځ هر کال يو ځل غونډه دايرېږي چې د بېلابېلو موضوعاتو په اړه په کې بحث کېږي. ټاکل شوې ده چې د امريکا متحده ايالتونو سره هم دې ته ورته يو پلان عملي شي.

د ختيځې اسيا غونډه (**East asia summit**): يوه بشپړه اسيايي غونډه ده چې د ختيځې اسيا او د اېشين سيمې د شپاړسو هېوادونو له خوا په کال کې يو ځل جوړېږي.

روسيې په ۲۰۰۵ کال کې دې غونډې ته د گډون وړانديز وکړ او او سمهال څارونکی غړيتوب لري. دا غونډه په کال کې يو ځل د اېشين له سرمشريزې وروسته دايرېږي.

د اېشين سر ناسته (Asean cer meeting): د اېشين د غړو هېوادونو او استراليا او نوي زيلنډ ترمنځ خبرې د اېشين - سر ناستې په نوم يادېږي.

د اېشين د ازادې سوداګرۍ سيمه (افتا)

د اېشين ټولنې د غړو ترمنځ د تجارتي او ګمرکي تعارفو د له منځه وړلو په موخه په ۱۹۹۲ کال کې د سينګاپور تړون لاسليک شو.

خو د سويل ختيځې اسيا د ملتونو ټولنې غړو د تړون ځيني مادې ونه منلې او يوازې يوه برخه يې ومنله.

د اېشين د خلاصې فضا تړون Asean open sky agreement

دغه طرحه چې د اېشين د غړو هېوادونو ترمنځ د ازاد هوايي تګ راتګ په موخه وړاندې شوې وه، د غړو هېوادونو د ټرانسپورټ وزيرانو له خوا په ۲۰۰۳ کال کې د ميانمار په غونډه کې لاسليک شو او په ۲۰۰۹ کال کې د اجرا وړ وګرځېد.

د ياد تړون له مخې لومړی يوازې د غړو هېوادونو د پلازمېنو د ښارونو ترمنځ ازاد هوايي تګ راتګ ته اجازه ورکړل شوې وه، خو له ۲۰۱۵ څخه وروسته نور ښارونه هم په کې راځي.

د فارس خليج د همکارۍ شورا Persian gulf coopertation council

د فارس خليج د همکارۍ شورا د شپږو خليج هېوادونو عربستان، کويت، قطر، بحرين، عمان او متحده عربي اماراتو له خوا په ۱۹۸۰ کال کې د طائف کنفرانس په څنډه کې د يوې غير رسمي ناستې په ترڅ کې يې بنسټ کېښودل شو.

د فارس خليج د همکارۍ شورا موخې:

- د داخلي نا امنيو په وړاندې د غړو متقابلو همکاري او مرسته

- د بهرنيو ګواښونو پر وړاندې د غړو ګډه همکاري او مرسته

- په فارس خليج کې د امنيت د ټينګښت لپاره هلې ځلې

- د غړو هېوادونو په بهرني سياست کې همغږي

- د غړو هېوادونو په دفاعي سياست کې همغږي

- اقتصادي همکارۍ

- د غړو ترمنځ د ګډ بازار رامنځته کول

- په صنعتي چارو کې همغږي

- په ټولنيزو او فرهنگي چارو کې همکاري

- ۱- عالي شورا: عالي شورا د شپږو غړو هېوادونو له مشرانو څخه جوړه ده چې په کال کې دوه ځلي غونډه کوي. شورا يو کمېسيون لري چې د ستونزو او اختلافونو د حل په موخه فعاليت کوي.
 - ۲- د وزيرانو شورا: د غړو هېوادونو د بهرنيو چارو له وزيرانو تشکيل شوې ده، چې په هرو درېو مياشتو کې يو ځل غونډه کوي. د غړو هېوادونو د بهرنيو چارو له وزيرانو څخه پرته، نور وزيران هم کولی شي په غونډو کې برخه واخلي.
 - ۳- سکرتریت: د سکرتریت په رأس کې منشي ځای لري او مرکز يې د سعودي عربستان په پلازمېنه رياض کې دی.
 - ۴- تخصصي کمېسيونونه: د فارس خليج د همکارۍ شورا بېلابېل تخصصي کمېسيونونه لري چې مهم يې په دې توگه دي: د اقتصادي او ټولنيزې پالیسۍ جوړونې کمېسيون، د مالي، اقتصادي او سوداگرۍ د همغږۍ کمېسيون، د صنعتي همکاريو کمېسيون، د نفتي پالیسو کمېسيون او د فرهنگي او ټولنيزو پالیسو کمېسيون.
- که څه هم د فارس خليج د همکارۍ شورا د جوړېدو اصلي موخه د غړو ترمنځ اقتصادي همکاري ده، خو د سيمې امنيت او ثبات د دې شورا له مهمو لومړيتوبونو څخه دي.
- په ۱۹۸۱ کال کې د شورا د غړو ترمنځ د اقتصادي همکاريو يو هوکړه ليک لاسليک شو چې د گمرکي محدوديتونو لرې کول، گډه بهرنۍ سوداگري او د نفتي او صنعتي پالیسۍ همغږي کول د ياد هوکړه ليک اصلي موضوعات دي.
- د بهرنيو امنيتي گواښونو پر وړاندې د ديارلس زره کسيز چټک غبرگون ځواکونو جوړول، د فارس خليج د همکارۍ شورا له مهمو هڅو څخه گڼل کېږي.

د گډو گټو خپلواک هېوادونه Commonwealth of independent

د شوروي اتحاد له ړنګېدو وروسته روسيې، اوکراين او بلاروس په ۱۹۹۱ کال کې د بلاروس په برېست ښار کې د دغه سازمان هوکړه ليک لاسليک کړ او اعلان يې وکړ چې دا يوه نوې ټولنه ده، چې د پخواني شوروي اتحاد د جمهوريتونو په گډون ټول هېوادونه کولی شي چې د دې ټولني غړي شي.

د ۱۹۹۱ کال د ډسمبر په ۲۱ د پخواني شوروي اتحاد د نهو هېوادونو مشرانو (روسيې، اوکراين، بلاروس، تاجکستان، ازبکستان، قزاقستان، قرغېزستان، ارمنستان او ترکمنستان) د قزاقستان په الماتا ښار کې د گډو گټو خپلواکو هېوادونو منشور لاسليک کړ، چې په لومړي سر کې دغه تړون په دوو- فاکټو ډول په تصويب ورسېد.

په ياد تړون کې راغلي، چې ټول غړي هېوادونه د خپلواک او د ملي واکمنۍ لرونکي دي.

ایستونیا، لاتویا او لېتوانیا په ټولنه کې له غړیتوب څخه ډډه وکړه، خو ازربایجان او گرجستان په ۱۹۹۳ کال او مولداویا په ۱۹۹۴ کال کې له تړون سره یو ځای شول. د گډو گټو د خپلواکو هېوادونو د سازمان جوړښت:

د دولتونو د مشرانو شورا، د بهرنیو چارو د وزیرانو شورا، د دفاع وزیرانو شورا، د سرحدي ځواکونو د قوماندانانو شورا، اقتصادي شورا، د غړو هېوادونو د دايمي استازو شورا، اجرايوي کمېټه او د پوځي همکاريو د همغږۍ مرکز چې د گډو گټو خپلواکو هېوادونو د وسلوالو ځواکونو د لويې قوماندانۍ په توگه په ۱۹۹۲ کال کې جوړ شوی دی. د بين المجالس غونډه چې د يوه مشورتي بنسټ په توگه په ۱۹۹۲ کال کې د غړو هېوادونو د پارلمانونو له استازو جوړې شوې ده، په کال کې دوه ځلي د روسیې په سنټ پترزبورگ کې غونډه کوي.

د بين المجالس غونډه همدغه راز په حقوقي، اقتصادي او مالي، سياسي، ټولنيز، بشري حقوق، چاپېريال ساتنې او طبيعې زېرمو، امنيتي، دفاعي، فرهنگي، علمي او اطلاعاتي برخو دايمي کمېسيونونه لري.

ددې سازمان سکرټريت په بلاروس هېواد کې موقعيت لري چې يو اجرايوي منشي يې په رأس کې قرار لري او منشي د ټولو اداري چارو مسؤليت پر غاړه لري.

د غړو هېوادونو ترمنځ د اقتصادي همکاريو په موخه بېلابېل اژانسونه هم جوړ شوي دي. د ۲۰۰۳ او ۲۰۰۵ کلونو ترمنځ په درې غړو هېوادونو (گرجستان، اوکراین او قرغېزستان) کې د رنگینو انقلابونو په پایله کې لوبديځ پلوه مشران واک ته ورسېدل، چې د گډو گټو خپلواکو هېوادونو سازمان يې له جدي ستونزو سره مخ کړ.

گرجستان په ۲۰۰۲ کال کې د سازمان د دفاع وزیرانو له شورا څخه ووت. دغه راز ترکمنستان هم په ۲۰۰۵ کال کې خپل غړیتوب دویمي کچې (associate member) ته راټیټ کړ.

د گډو گټو خپلواکو هېوادونو گډ امنيتي تړون CIS security treaty

گډ امنيتي تړون د روسیې، ارمنستان، تاجکستان، ازبکستان، قرغېزستان او قزاقستان ترمنځ په ۱۹۹۲ کال په مې میاشت کې د ازبکستان په پلازمېنه تاشکند کې لاسلیک شو.

دغه تړون چې د پنځو کلونو لپاره لاسلیک شوی و، په ۱۹۹۹ کال کې یو ځل بیا د روسیې، بلاروس، تاجکستان، ارمنستان، قرغېزستان او قزاقستان له خوا د نورو پنځو کلونو لپاره تمدید شو او ځینې اصلاحات هم په کې راوستل شول. خو ازربایجان، ازبکستان او گرجستان تړون تمدید نه کړ او له تړون څخه ووتل.

په ۲۰۰۲ کال کې د ترون په درېيم ځل تمديد کولو سره دغه ترون د گډه امنيتي ترون سازمان تر کچې پراختيا ومونده. ازبکستان په ۲۰۰۲ کال کې بېرته له ترون سره يو ځای شو.

د اسيا - پاسفيک د اقتصادي همکاريو سازمان Asia - pacific economic cooptation

په ۱۹۸۹ کال کې د استرالیا لومړي وزير باي هوک د اسيا - پاسفيک په سيمه کې د اغېزمنو اقتصادي همکاريو غونډتښته وکړه.

په همدې اړه د استرالیا، کاناډا، امریکا متحده ایالتونو، جاپان، سویلي کوریا، فلپین، اندونیزیا، مالیزیا، تایلنډ، سنگاپور، بروني دارلسلام او د نیوزیلنډ د بهرنیو چارو وزیرانو په استرالیا کې د (اسيا - پاسفيک د اقتصادي همکاريو سازمان) بنسټ کېښود.

چین او هانگ کانگ په ۱۹۹۱، مکسیکو او نوی پاپوا گوینیا په ۱۹۹۳، چیلی په ۱۹۹۴، پیرو، روسیه او ویتنام په ۱۹۹۸ کال کې د دې سازمان غړي شول.

اېپک سازمان په کال کې یو ځل په سینګاپور کې سرمشریزه غونډه دایروي او د غونډې گډونوال د کوربه هېواد له دود سره سم د یاد هېواد ملي جامې اغوندي.

د اېپک لومړنۍ غونډه په ۱۹۹۳ کال کې په واشنگټن کې جوړه شوه او په دې غونډه کې د سوداگریزو او گمرکي محدودیتونو د کمولو په اړه بحث وشو.

د ۱۹۹۴ کال په سرمشریزه کې چې د اندونیزیا په بوگور کې جوړه شوې وه، د (بوگور اهدافو) په نوم د اېپک سازمان موخې په کې وټاکل شوې چې د سیمې اقتصادي بنسټيزي، د ازادې پانګونې او سوداګرۍ په مټ د اقتصادي همکاريو پراختیا، اقتصادي اصلاحات او تر ۲۰۱۰ کاله پورې د صنعتي اقتصاد او تر ۲۰۲۰ کال پورې د مخ پر ودې اقتصاد لپاره د اسيا - پاسفيک په سيمه کې ۵ سلنې څخه تر صفر کچې ته د تعرفو رسول؛ د اېپک سازمان له یادو موخو څخه دي.

په ۲۰۰۱ کال کې د اېپک سازمان په سرمشریزه کې چې د چین په شانګهای کې جوړه شوې وه، د امریکا له لوري د شانګهای په نوم د هوکړه لیک طرحه چې د اسيا - پاسفيک د اقتصادي همکاريو سازمان د ازادو بازارونو په رامنځته کولو، اصلاحاتو او ظرفیت لوړونې په اړه په کې ټینګار شوی و، د غړو له لوري ومنل شو. همدا راز غړو هېوادونو د یاد هوکړه لیک د یوې برخې په توګه ژمنه وکړه چې د شفافیت معیارونه به پیاوړي او پلي کړي.

دا راز د اسيا - پاسفيک په سيمه کې د راتلونکو ۵۰ کلونو په لړ کې د سوداگریزو معاملو په لگښتونو کې په ۵۰ سلنه کموالي او د ازادې سوداګرۍ د چارو پر پراختیا هم هوکړه وشوه.

د ۲۰۰۴ کال په سرمشريزه کې چې د چيلي په سانتياگو ښار کې جوړه شوې وه، د ترهگرۍ ضد مبارزې، تجارت، د پراختيا او د ازادې سوداگرۍ د هوکړه لیکونو پر ارزونې خبرې وشوې. د يادونې ده، چې د چين د فشارونو له امله، تايوان نه شي کولی چې د (چين جمهوريت) يا (تايوان) نوم ځان ته وکاروي او دغه هېواد په اپېک سازمان کې بايد د چين تپه په نوم ياد شي. له همدې امله د چين ولسمشر ځيني وخت د سازمان په سرمشريزه کې برخه نه اخلي او غونډې ته خپل د اقتصاد وزير لېږي. هندوستان هم په ۲۰۰۷ کال کې د اسيا- پاسفيک د اقتصادي همکاريو سازمان ته د غړيتوب وړانديز کړی دی.

درېمه برخه:

امريکايي سازمانونه

د امريکا په لويه وچه کې يوازېنی سازمان چې فعاليتونه يې تر لويې وچې پورې محدود دي، د امريکايي هېوادونو سازمان (پان امريکانيزم) دی. د امريکايي سازمانونو د فعاليتونو ساحه معلومه او محدود ده.

له همدې امله امريکايي سازمانونه په څلورو برخو وېشل شوي دي:

- ۱- د امريکايي هېوادونو سازمان
- ۲- د مرکزي امريکا د هېوادونو کنفرانس
- ۳- د لاتيني امريکا هېوادونو کنفرانس
- ۴- د کارايين حوزې د هېوادونو کنفرانس

د امريکايي هېوادونو کنفرانس

د امريکا لويې وچې د پيوستون په موخه هلې ځلې اوږده تاريخي سابقه لري. سيمون بوليواري چې د نولسمې پېړۍ په لومړيو کې د لويې کولمبيا (اکوادور، پانامې، کولمبيا، وينزويلا) مشري کوله، له يو شمېر هېوادونو سره د استازو جرگې د جوړېدا په موخه دوه اړخيزه تړونونه لاسليک کړل چې د امريکايي هېوادونو په گډون د يوه کنفدراسيون د جوړېدو يادونه په کې شوې وه. د استازو جرگه په ۱۸۲۲ کال په پانامې هېواد کې جوړه شوه، خو د انگلستان له لوري د يو لړ سياسي فشارونو له امله دغه جرگه له ماتې سره مخ شوه. خو له دې سره سره بيا هم د امريکايي سازمانونو د جوړېدا هڅې روانې وې او په همدې موخه په ۱۸۴۷ او ۱۸۲۴ کلونو کې د پيرو هېواد په نوبت دوي کنگرې جوړې شوې.

په لومړۍ کنگره کې د کنفدرال نظام د جوړېدا په اړه وړاندیز شوی و چې د غړو هېوادونو حاکمیت په کې محدود شوی و.

دویم تړون د سولې د ټینګښت په اړه او وروستی تړون د امریکایي هېوادونو ترمنځ د یووالي په موخه لاسلیک شول.

خو دغه تړونونه یوازې د کاغذ پر مخ پاتې شول او هېڅکله یې عملي بڼه خپله نه کړه.

د سیمون بولیوار د طرحې د عملي کولو لپاره، د جېمز بلین په نوم د امریکا متحده ایالتو یو چارواکي نوموړې طرحه تر بیا کتنې لاندې ونيوله.

بلین په ۱۸۸۹ کال په واشنگټن کې د یو شمېر امریکایي هېوادونو په ګډون یو کنفرانس جوړ کړ او په دې بریالی شو چې د امریکایي هېوادونو کنفدراسیون رامنځته کړي.

دې کنفدراسیون په پیل کې منظم جوړښت نه درلود او فعالیتونه یې یوازې د امریکایي جمهوریتونو تجارتي دفتر پورې محدود وو.

کنفدراسیون همدغه راز ګڼ شمېر کنفرانسونه پر لاره واچول او په نهم کنفرانس چې په ۱۹۴۸ کال د کولمبیا په بوګاتا کې جوړ شوی و، د امریکایي هېوادونو د سازمان منشور په کې تصویب شو. د بوګاتا منشور له مخې د امریکایي هېوادونو د ټولني په جوړښت کې بدلون راغی او د امریکایي هېوادونو سازمان بڼه یې غوره کړه.

منشور چې ۱۱۲ مادې او یوه مقدمه لرله، د ۱۹۵۱ کال د ډسمبر په ۱۳ د اجرا وړ وګرځېد. خو دا منشور د امریکایي هېوادونو د سازمان په دویم کنفرانس کې چې په ۱۹۲۵ کال په رېډیو جینیوریو کې جوړ شوی و، د سازمان په سیاسي او اقتصادي برخو کې د بدلون په موخه په منشور کې ځیني اصلاحات رامنځته شول.

د منشور دویم ځل اصلاح په ۱۹۸۵ کال د کولمبیا په کارتجنا کې ترسره شول، چې ددې اصلاح له مخې د سازمان منشي ته د ملګرو ملتونو د منشي په څېر پراخ واکونه ورکړل شول.

د یادې اصلاحي له مخې همدغه راز د هغو خپلواکو سیمو په اړه چې ټاکل شوې وه استقلال ترلاسه کړي، د غړیتوب لپاره ورته ځیني مقررات وټاکل شول.

د مرکزي امریکا د هېوادونو سازمان

د مرکزي امریکا سازمان غړي هېوادونه (کاستاریکا، ګواتیمالا، نیکاراګوا، هاندوراس او السلوادار) تر ۱۸۲۱ کال پورې د هسپانیا مستعمره وو چې د ګواتیمالا اماراتو په نوم یادېدل.

دا مستعمره هېوادونه په ۱۸۲۳ کال کې د (مرکزي متحده ایالتو) په نوم په یوه فدرال نظام کې مدغم شول.

دا نظام تر هغه په خپل ځای پاتې شو، ترڅو چې په ۱۸۳۸ کال یاد هېوادونه خپلواک شول.

خو تر خپلواکۍ وروسته هم د مرکزي امریکا د هېوادونو ترمنځ د يووالي په موخه هڅې روانې وې چې له دې جملې د ۱۹۰۷ کال د واشنگټن تړون د يادولو دی.

ياد تړون د مرکزي امریکا هېوادونو ترمنځ د يوه کنفدراسيون د جوړېدا په منظور لاسليک شوی و او بالاخره لس کاله وروسته ړنگ شو.

په ۱۹۵۱ کال کې د مرکزي امریکا د پنځو هېوادونو له خوا د سن سلوادور منشور لاسليک شو چې د يادو هېوادونو ترمنځ د وحدت د ټينګښت په برخه کې يو اغېزمن اقدام و. خو په ۱۹۲۲ کال کې د همدې هېوادونو ترمنځ د السلوادور منشور بل نوی تړون لاسليک شو، چې د مرکزي امریکا هېوادونو د سازمان اساس ګڼل کېږي او تر ډېره د بوګاتا له منشور څخه يې الهام اخيستی دی.

د مرکزي امریکا هېوادونو سازمان اصلي څانګې:

۱- د ولسمشرانو شورا، ۲- د بهرنیو چارو د وزيرانو کنفرانس، ۳- اقتصادي شورا، ۴- مرکزي دفتر، ۵- سکرټريت.

د سازمان تر ټولو مهمه څانګه د بهرنیو چارو د وزيرانو کنفرانس دی، چې په کال کې يو ځل غونډه کوي او پرېکړې يې هم د رايو په يووالي ترسره کېږي.

اقتصادي شورا په ۱۹۵۸ کال په هاندوراس هېواد کې د يوې غونډې په ترڅ کې د (مرکزي امریکا ګډ بازار) بنسټ کېښود.

د مرکزي اسيا د ګډ بازار د پرانيستلو تړون د هاندوراس، نیکاراګوا، السلوادور او ګواتيمالا ترمنځ لاسليک شو. وروسته کاستاریکا هم په ۱۹۶۲ کال کې له دې تړون سره يو ځای شوه.

ددې تړون موخه د غړو هېوادونو ترمنځ د ملي اقتصاد يووالي، د يوه پراخ اقتصادي بازار رامنځته کول، د توليد وده، سوداګريزه راکړه ورکړه او د غړو هېوادونو د ولسونو د ژوند د کچې لوړول دي.

د مرکزي امریکا ګډ بازار تر ۱۹۲۹ کال پورې چې د (فوټبال جګړې) بحراني کال په نوم يادېده، د مخ پر ودې هېوادونو ترمنځ يوه بريالۍ ټولنه وه چې ډېرې لاسته راوړنې يې لرلې.

د فوټبال جګړه چې د هاندوراس او السلوادور ترمنځ رامنځته شوې وه، د مرکزي امریکا د ګډ بازار د له منځه تلو سبب شوه چې په پایله کې هاندوراس له دې تړون څخه ووت.

د يادونې وړ ده، چې له ۱۹۷۲ کال وروسته د مرکزي امریکا هېوادونو سازمان د غړو هېوادونو ترمنځ د اقتصادي اړیکو د پياوړتيا لپاره ډېرې هڅې شوي دي او دغه هڅې د (مرکزي امریکا د

اقتصادي او ټولنيزې شورا) د جوړېدا سبب شوې دي.

د لاتيني امريکا د هېوادونو سازمان

د لاتيني امريکا هېوادونو ترمنځ ګډو فرهنگي، اقتصادي او سياسي اړيکو ته په پام او په سيمه کې د امريکا متحده ايالتو اقتصادي قدرت پر وړاندې د مبارزې په موخه په اقتصادي برخه کې ګڼ شمېر سازمانونه رامنځته کړي دي. لکه: د لاتيني امريکا د ازادې سوداګرۍ ټولنه، د انډين ډله، د لاتيني امريکا اقتصادي ټولنه.

الف- د لاتيني امريکا د ازادې سوداګرۍ ټولنه

دا ټولنه دملګرو ملتونو د اقتصادي کمېسيون د ملاتړ پر اساس په ۱۹۶۰ کال کې د (مونټيا وېډ او) تړون له مخې تاسيس شوه.

د ټولني غړي عبارت دي له: يوروګواي، برازيل، ارجنتاين، پاراګواي، پيرو، چيلي، مکزيک، کولمبيا، اکوادور، وينزوئلا او بوليويا.

په نوموړي تړون کې د غړو هېوادونو اقتصادي ستونزو ته يو لړ شرايط په پام کې نيول شوي چې د (تامين شرايطو) په نوم يادېږي.

ددې شرايطو له مخې کله چې کوم غړی هېواد له اقتصادي ستونزو، له دې جملې د بوديجې له کسر سره مخ شي، د غړو هېوادونو په خوښه کولی شي چې په ازاد تجارت پورې اړونده مقررات په مؤقت ډول وځنډوي.

په ۱۹۶۹ کال د غړو هېوادونو له خوا د کاراکاس کنفرانس جوړ شو چې په ترڅ کې يې د (مونټيا وېډ او) په تړون کې ځيني اصلاحات رامنځته شول. خو دغه تړون د غړو هېوادونو ترمنځ د يو لړ ستونزو له امله ونه شو کړای، چې د تجارت ازاده سيمه جوړه کړي.

وروسته له دې چې د يادو هېوادونو له خوا دا هڅې له ناکامۍ سره مخ شوې، په ۱۹۸۰ کال کې يې يوه اقتصادي ټولنه جوړه کړه.

د دې ټولني د جوړولو هدف د ګمرکي ماليې له منځه وړل و. دغه ټولنه د لاندنيو درې کوچنيو ټولنو له يوځای کېدا څخه جوړه شوې ده:

د وروسته پاتې هېوادونو ټولنه (اکوادور، پاراګواي)

د منځنۍ کچه پرمختللي هېوادونه (کولمبيا، چيلي، پيرو، يوروګواي)

او پرمختللي هېوادونه (ارجنتاين، مکسيکو، برازيل)

ب- انډين (Andin) ډله: د انډين هوکړه ليک د يوه سيمه ييز تړون په توګه د لاتيني امريکا د ازاد تجارت په چوکاټ کې په ۱۹۶۹ کال د بوليويا، چيلي، اکوادور، کولمبيا او پيرو هېوادونو ترمنځ لاسليک شو.

وينزويلا په ۱۹۷۳ کال کې له دې تړون سره يو ځای شوه. خو چيلي د گمرکي مالياتو له معافيت او د پانگې اچونې په برخه کې له ځينو مقرراتو سره د مخالفت له امله په ۱۹۷۲ کال کې له تړون څخه ووت.

اندين تړون په خپل جوړښت کې يو کمپسيون لري چې د ټولو غړو هېوادونو له استازو څخه جوړ شوی دی.

اداري شورا د دغه سازمان بله څانگه ده چې له درې غړو څخه جوړه شوې ده او دنده يې په تړون پورې د اړونده فني چارو څېړل او کمپسيون ته د کاري پلانونو جوړول دي. پر دې سربېره اداري شورا د سکرتریت دنده هم پر غاړه لري.

په ياد تړون کې راغلي، چې غړي هېوادونه په خپلو کې گمرکي ماليې معاف کوي او د تجارت په وړاندې د شته خنډونو په له منځه وړو کې هڅې کوي.

ج- د لاتيني امريکا اقتصادي ټولنه: دا چې تر ۱۹۸۰ کال پورې د لاتيني امريکا د ازادې سوداگرۍ تړون د اعتبار نېټه په ختمېدو وه، په ۱۹۸۰ کال د دې ټولنې په نولسمه غونډه کې پرېکړه وشوه چې بايد دې ته ورته بل نوی سازمان جوړ شي.

بالاخره د ۱۹۸۰ کال په اگست کې د دولسو هېوادونو (ارجنټاين، اکوادور، يوروگوای، برازيل، بوليويا، پيرو، پاراگوای، چيلي، کولمبيا، مکسيکو، نيکاراگوا او وينزويلا) ترمنځ د لاتيني امريکا اقتصادي ټولنې تړون لاسليک شو. ياد تړون په ۱۹۸۱ کال کې د اجرا وړ وگرځېد. د دې ټولنې اصلي موخه د لاتيني امريکا هېوادونو ترمنځ د گډ اقتصادي بازار رامنځته کول و.

د کارابين حوزې د هېوادونو سازمان

کله چې د کارابين حوزې هېوادونو خپله سياسي خپلواکي ترلاسه کړه، نو د سيمه ييزو سازمانونو په چوکاټ کې يې گډو همکاريو ته مخه کړه. د کارابين حوزې د هېوادونو سازمان په دې ډول دي:

- د کارابين هېوادونو د راکړې ورکړې ټولنه

- د کارابين گډ بازار

- د کارابين د ختيځو هېوادونو سازمان

الف- د کارابين د ازادې سوداگرۍ ټولنه caribbean free trade association

دغه ټولنه د ۱۹۲۸ کال د مې په لومړۍ نېټه د باربادوس، بليز، ټرينيډاډ، جاميکا، گرانادا، جورټاون، انټيگوا، انگويا، دومينکا، سنټ لوسيا، سنټ کيس او مونټا سرات هېوادونو له خوا د يوه تړون پر اساس رامنځته شوه.

د ياد تړون له مخې د غړو هېوادونو ترمنځ گمرکي پولې له منځه يوړل شوې او همدغه راز د اقتصادي فعاليتونو د همغږۍ په موخه د يوه سيمه ييز بانک پر جوړولو، د هوايي چلند په برخه کې د همغږۍ په رامنځته کولو او د گډو صنعتي پروگرامونو پر جوړولو ټينگار وشو.

ب- د کارابین گډ بازار

د گډ بازار تړون په ۱۹۷۲ کال کې د باربادوس، ټرينيډاډ، جاميکا او گويان هېوادونو ترمنځ لاسليک شو.

ددې ټولني هدف د غړو هېوادونو ترمنځ د ازادې سوداگرۍ په موخه د يوه گډ بازار رامنځته کول و. ددې ټولني ترڅنگ د پراختيا بانک په نوم يوه مؤسسه هم فعاليت کوي چې په ۱۹۷۳ کال کې جوړه شوې ده.

ج- د ختيځ کارابین د هېوادونو سازمان

د ختيځ کارابین د اووه کوچنيو هېوادونو (انتيگوا، دومينيکا، سنت کيټس، سنت لوشيا، سنت وينسنت، گرانادا او مونتيا سرات) له خوا په ۱۹۸۱ کال کې يو تړون لاسليک شو چې له مخې يې د ختيځ کارابین هېوادونو سازمان جوړ شو. ددې سازمان موخه د ختيځ کارابین هېوادونو اقتصادي وده او پراختيا ده.

د شمالي امريکا د ازادې سوداگرۍ تړون (نفتا)

North America free trade agreement

د شمالي امريکا د ازادې سوداگرۍ تړون د امريکا او کاناډا ترمنځ د ازادې سوداگرۍ تړون زېږنده ده چې په ۱۹۸۸ کال کې د دواړو هېوادونو ترمنځ لاسليک او په ۱۹۸۹ کال کې د اجرا وړ وگرځېد.

مکسيکو هم په ۱۹۹۲ کال کې تريولر خبرو اترو وروسته ددغه تړون غړی شو. د نفتا تړون له مخې د امريکا، کاناډا او مکسيکو ترمنځ د سوداگرۍ او پانگونې په برخه کې ټول محدوديتونه به د ۱۵ کلونو په اوږدو کې له منځه ځي.

د امريکا او مکسيکو ترمنځ ډېری سوداگريزې تعرفې په چټکۍ سره له منځه تللې دي او مکسيکو په کاناډا او امريکا کې پانگونې ته مخه کړه او په دې لار کې ډېر خنډونه هم له منځه تللي دي. خو البته په مکسيکو کې د نفتو، په کاناډا کې د فرهنگي محصولاتو او په امريکا کې د هوايي ترانسپورت او رايو بي اريکو په برخه کې د پانگونې ستونزې پر ځای پاتې دي. د نفتا سازمان مرکز د کاناډا په اوتاوا ښار کې دی.

د نفتا د غړو هېوادونو په ۲۰۰۰ کال کې د ترانسپورت په برخه کې باروړونکو موټرو ته د ازاد تګ راتګ اجازه ورکړه.

یاد سازمان په ۱۹۹۴ کال کې چيلي هېواد ته په تړون کې د غړیتوب لپاره رسمي بلنلیک ولېږه، خو د امریکا د کانګرس د مخالفت له امله دغه خبرې وځنډېدې. په ۱۹۹۸ کال کې د ۳۴ امریکایي هېوادونو مشرانو په چيلي کې د یوې غونډې په ترڅ کې هوکړه وکړه چې د امریکا د ازادې سوداګرۍ تړون (فتا) په اړه دې د خبرو اترو بهیر پیل شي.

د جنوب ګډ بازار (مرکو سور – merco sur)

د مرکوسور تړون په ۱۹۹۱ کال کې د ارجنټاین، برازیل، پاراګوای او یوروګوای ترمنځ لاسلیک شو. ددې تړون اساسي موخه د یوې ګډې بهرنۍ تعرفې ټاکلو، د توکو ازاد لېږد رالېږد، د ګډې سوداګریزې پالیسۍ جوړولو او د لویو اقتصادي پالیسیو د همغږۍ په واسطه د غړو ترمنځ اقتصادي یووالی دی.

د (اوروپترو) پروتوکول له مخې چې په ۱۹۹۴ کال کې لاسلیک شو، مرکوسور سازمان کولی شي چې له نورو هېوادونو او نړیوالو سازمانونو سره هم هوکړه لیکونه لاسلیک کړي. برازیل، ارجنټاین، پاراګوای او یوروګوای د مرکوسور لومړني او بنسټګر غړي دي، چيلي او بولیویا په ۱۹۹۲ او وینزویلا په ۲۰۰۵ کال کې له دغه سازمان سره غړي شول. د جنوب ګډ بازار څانګې:

د ګډ بازار شورا، د ګډ بازار ډله، سوداګریزو چارو کمېسیون، د پارلماني چارو ګډ کمېسیون، اقتصادي او ټولنیز کمېسیون او سکرټریټ.

شورا د دغه سازمان تر ټولو لوی رکن دی چې د سازمان دمهمو پرېکړو واک لري.

د ګډ بازار ډله د سازمان اجرايي څانګه ده.

د سوداګریزو چارو کمېسیون د ګډو سوداګریزو پالیسیو د پلي کولو او پر بهرنیو تعرفو د څارنې مسؤلیت لري او په سوداګریزه برخه کې د غړو ترمنځ د شخړو پرمهال د برازیلین پروتوکول ته مراجعه کوي.

پارلماني کمېسیون د غړو هېوادونو د پارلمان له استازو څخه جوړ شوی دی، چې د غړو هېوادونو د داخلي قوانینو د همغږۍ مسؤلیت پر غاړه لري.

اقتصادي او ټولنیز مشورتي بنسټ د تجارتي ټولنو له استازو او د کارګرو ټولنو څخه جوړ شوی دی چې مرکوسور سازمان ته په اړونده چارو کې مشوره ورکوي.

سکرټریټ د سازمان د منشي له خوا اداره کېږي او مرکزي د یوروګوای په مونته وید او بنار کې دی.

دویم څپرکی

له سیمې ها خوا سازمانونه

په دې څپرکي کې به د هغو دوو سازمانونو په اړه بحث وکړو، چې فعالیتونه یې یوازې تر یوې ټاکلې سیمې پورې محدود نه دي، بلکې له سیمې هاخوا پراخې موخې لري. دا دوه سازمانونه د ناپېيلي غورځنگ نړیوال سازمان او د اسلامي هېوادونو کنفرانس دي.

ناپېيلي غورځنگ

له دویمې نړیوالې جگړې وروسته امریکا او شوروي په یوه نوې سره جگړه کې سره بنکېل شول. د سرې جگړې پرمهال نړۍ پر دوو سیاسي قطبونو یا ډلو ووېشل شوه. لومړۍ ډله چې لوېدیځ بلاگ یې باله د امریکا په مشرۍ پانگوال نظامونه وو او دویمه ډله د شوروي اتحاد په مشرۍ د سوسیالیستي هېوادونو بلاگ و. خو د درېیمې نړۍ یو شمېر هېوادونه چې له یادو دوو سیالو قطبونو څخه جلا او لرې وو، په نړیوالو اړیکو کې ناپېيلي سیاست غوره کړ.

د درېیمې نړۍ هېوادونه په دې هڅه کې شول چې د ختیځ سوسیالیستي او د لویدیځ کپتالیستي بلاگونو د پراختیایي سیاستونو پر وړاندې یوه همغږې جبهه جوړه کړي ترڅو د ناپېيلي سیاست له مخې په خپل اړیکو کې انډول وساتي.

په همدې اساس په ۱۹۵۵ کال د اپرېل په اتلسمه د هند، مصر، یوگوسلاویا او اندونیزیا په نوښت د بانډونگ په کنفرانس کې د ناپېيلو هېوادونو د غورځنگ بنسټ کېښودل شو.

د دې سازمان اصلي بنسټگر د هند جواهر لعل نهرو، د مصر جمال عبدالناصر، د یوگوسلاویا مارشال ټیټو او د اندونیزیا مشراحمد سوکارنو وو. ددې سیاسي مشرانو گډې ځانگړنې دا وې، چې څلور وارو د استعمار ضد موخې لرلې او په دې لاره کې یې بې سارې او اوږده مبارزه کړې وه. د بانډونگ په کنفرانس کې شاوخوا ۲۹ هېوادونو برخه اخیستې وه چې ډېری یې مخ پر ودې اسیایي او افریقایي هېوادونه وو.

د ناپېيلي غورځنگ پنځه اصول چې د پانچاشيلا په نوم يادېږي او د جواهر لعل نهرو له خوا کنفرانس ته وړاندیز شوي وو، د کنفرانس په پرېکړه ليک ومنل شول. د ناپېيلي غورځنگ پنځه گوني اصول په لاندې ډول دي:

۱- د دولتونو حکمنۍ بشپړتيا او ملي واکمنۍ ته درناوی

۲- تېری نه کول

۳- د هېوادونو په کورنيو چارو کې له لاسوهنو ډډه کول

۴- د ټولو هېوادونو ترمنځ برابري

۵- سوله بيز ژوند

د ناپېيلي غورځنگ داخلي جوړښت:

۱- سرمشريزه غونډه: د ناپېيلي غورځنگ سرمشريزه په هرو درې کلونو کې يوځل د يوه غړي هېواد په پلازمېنه کې دايرېږي.

۲- د غونډې مشرتوب: د غونډې مشرتوب لکه په نورو سازمانونو کې منشي ته ورته جوړښت دی. کله چې د ناپېيلي غورځنگ سرمشريزه په يوه غړي هېواد کې جوړه شي، د کوربه هېواد د بهرنيو چارو وزير تر راتلونکې بلې غونډې پورې د درې کلونو لپاره د مشر په توگه ټاکل کېږي. د بهرنيو چارو وزير له بدلېدو سره، دا واک نوي وزير ته انتقالېږي.

۳- د وزيرانو کنفرانس: دا کنفرانس د غړو هېوادونو د بهرنيو چارو وزيرانو په گډون په کال کې يوځل جوړېږي. د اړتيا پرمهال فوق العاده غونډې هم جوړولی شي.

۴- د همغږۍ دفتر: د همغږۍ دفتر غړي د بهرنيو چارو وزيران يا د غړو هېوادونو ځانگړي استازي دي. د همغږۍ دفتر دنده په سياسي او اقتصادي برخو کې د غړو هېوادونو د علاقې وړ موضوعاتو خپرل او ارزول دي او همدا راز په غړيتوب پورې اړونده چارو تنظيمول دي.

۵- د همغږۍ کمېټې: د سرمشريزې غونډې پرمهال په بېلابېلو اقتصادي، ټولنيزو او فرهنگي برخو کې د پروگرامونو او پرېکړو د همغږۍ په موخه د غړو هېوادونو ترمنځ کاري کمېټې جوړېږي. کمېټې د موضوعاتو تر څېړنې وروسته خپل راپور عمومي غونډې ته وړاندې کوي.

کاري کمېټې د لاندنيو مسایلو په اړه جوړېږي:

- خام توکي

- سوداگري

- پولي او مالي همکاري

- کب نيونه

- لېږد رالېږد

- عمومي مؤسسې

- روغتيا
 - علمي او فني پرمختگ
 - د انساني سرچينو لوړول او پراختيا
 - په رغښتو او پراختيايي چارو کې د ښځو ونډه
 - اطلاعات او تحقيقات
 - توريزم
 - د ناپېيلي هېوادونو د اطلاعاتو مرکز
 - له اټومي پروگرام څخه سوله ييز استفاده
 - سپورټ
- ۲- په نيويارک کې د بهرنيو چارو د وزيرانو کلنۍ غونډه: د ملگرو ملتونو د عمومي اسامبلې د کلنۍ غونډې په حاشيه کې د ناپېيلي غورځنگ هېوادونه په خپلو کې سره ناسته کوي. دغه هېوادونه د نړيوالو مساييلو په اړه د يوه گډه دريځ په رامنځته کولو خبرې او سلا مشورې کوي. د ناپېيلي هېوادونو غورځنگ دېرش کلنې تجربې ته په کتو، که څه هم دغه سازمان د درېيمې نړۍ د سياسي او اقتصادي گټو په خوندي کولو کې اغېزمن رول ترسره کړی، خو د ځينو نيمگړتياوو له کبله يې ونه شو کړای چې خپلو اساسي موخو ته ورسېږي. هغه عوامل چې د ناپېيلي غورځنگ نيمگړتياوې په گوته کوي دا دي:
- ۱- د غورځنگ غړي له نامتجانسه دولتونو څخه ټاکل کېدل، چې حتما به له يوه قطب سره تړلي وو.
- ۲- د سازمان پرېکړې د رايو په اتفاق ترسره کېږي او د يوه غړي مخالفت د پرېکړې د رد سبب گرځي.
- ۳- له حقوقي پلوه د سازمان پرېکړې اجرايوي ضمانت نه لري او يوازېنې ملاتړ يې نړيوال عمومي افکار دي.
- ۴- له سياسي پلوه د ناپېيلي غورځنگ هېوادونو په منځ کې د سترو قدرتونو (امريکا، انگلستان، چين او روسيې) سياسي نفوذ د غورځنگ يو شمېر غړي سره په خپلو کې پاشلي دي.
- ۵- په سازمان کې دننه غړي په مختلفو ډلو وېشل شوي، لکه د عربي هېوادونو ډله، د افريقايي هېوادونو ډله او نور، چې دا کار د غړو ترمنځ د نظرونو د اختلاف سبب شوی دی.

د اسلامي هېوادونو کنفرانس

د اسلامي هېوادونو کنفرانس د عربو د جگړې په پایله کې د سعودي عربستان په نوبت په ۱۹۲۹ کال کې په مراکش کې جوړ شو. دغه سازمان تر ۱۹۹۸ کال پورې ۵۵ غړي لرل چې ټول اسلامي هېوادونه وو.

خو پر افغانستان د شوروي د پوځي يرغل او د مصر له خواله اسرائیلو سره د ډیوېډ کمپ تړون له امله په دغه سازمان کې د یادو دوو هېوادونو غړیتوب ځنډول شوی وو. د کنفرانس په څلورمه سرمشريزه کې مصر ته بېرته د گډون بلنه ورکړل شوه.

همدا راز په ۱۹۸۹ کال کې د دغه سازمان د بهرنیو چارو وزیرانو په اتلسمه غونډه کې پرېکړه وشوه چې د افغانستان غړیتوب دې د دغه هېواد د مجاهدينو ایتلافي حکومت ته ورکړل شي. د اسلامي هېوادونو کنفرانس موخې:

د اسلامي هېوادونو ترمنځ همغږي او پيوستون، په اقتصادي، اجتماعي او علمي برخو کې د اسلامي هېوادونو ترمنځ همکاري، - د هر نژادي تبعيض او استعمار پر ضد مبارزه، - د نړيوالې سولې او امنيت د ټينگښت په برخه کې هڅې، - د مقدسو ځايونو د ساتنې په اړه گډې هڅې او د فلسطينيانو له حقونو او ازاديو څخه ملاتړ او د فلسطين ازادول.

د اسلامي هېوادونو د کنفرانس داخلي جوړښت:

۱- د اسلامي هېوادونو د مشرانو غونډه: د اسلامي هېوادونو د کنفرانس سرمشريزه په غیر منظم ډول څو کاله وروسته د یوه غړي هېواد په پلازمېنه کې د ایرېرې.

د سازمان له جوړېدو تر ۱۹۹۷ کال پورې اووه سرمشريزې جوړې شوې وې.

د رباط غونډه (۱۹۲۹)

د لاهور غونډه (۱۹۷۴)

د طایف غونډه (۱۹۸۱)

د کازابلانکا غونډه (۱۹۸۴)

د کویټ غونډه (۱۹۸۷)

د ډاکا غونډه (۱۹۹۱)

د کازابلانکا غونډه (۱۹۹۴)

د تهران غونډه (۱۹۹۷)

د دوحې غونډه (۲۰۰۰)

مالیزیا (۲۰۰۳)

۲- د بهرنیو چارو د وزیرانو کنفرانس: دا د غړو هېوادونو د بهرنیو چارو وزیرانو کنفرانس دی چې په کال کې یو ځل غونډه کوي. د اړتیا پرمهال کولی شي چې فوق العاده غونډې هم راوغواړي.

۳- سکرتریت: سکرتریت د سازمان د اداري چارو په رأس کې قرار لري او د سکرتریت لپاره منشي د غړو هېوادونو له خوا د رایو په اکثریت ټاکل کېږي.

د منشي د کار موده په لومړي سر کې دوه کاله او بېرته د تمدید وړ هم وه، خو وروسته دغه موده څلور کاله وټاکل شوه.

۴- نړیواله اسلامي محکمه: د اسلامي هېوادونو د همکارۍ سازمان محکمه په ۱۹۸۷ کال د سازمان په پنځمه سرمشریزه غونډه کې چې په کویت کې جوړه شوې وه، تاسیس شوه.

په یاده غونډه کې د منشور ۳ ماده اصلاح شوه چې له مخې نړیواله محکمه د اسلامي هېوادونو سازمان د څلورم ارگان په توګه وټاکل شوه.

محکمه اووه قضیان لري چې د غړو هېوادونو د بهرنیو چارو د وزیرانو له خوا د څلورو کلونو په مخه ټاکل کېږي.

پر دې سربېره سازمان څلور نورې څانګې هم لري:

۱- فرعي څانګې: د سوداګرۍ د پراختیا اسلامي مرکز (دارالبیضاء)، د اسلامي تاریخ، فرهنگ او هنرونو د مطالعې او څېړنې مرکز، د ټکنالوجۍ او پراختیا اسلامي مؤسسه.

۲- تخصصي څانګې: د اسلامي پراختیا بانک، علمي، فرهنگي او روزنیز اسلامي سازمان، د نړیوالو اسلامي خبري اژانسونو سازمان.

۳- اړونده څانګې: د اسلامي پلازمېنو او ښارونو سازمان، د اسلامي بانکونو نړیواله ټولنه، د سوداګرۍ نړیواله خونه.

۴- تخصصي کمېټې: د قدس کمېټه، د تبلیغاتو او فرهنگي چارو کمېټه.

د G8 هېوادونو ډله

د جی اټه هېوادونو بنسټ په لومړي ځل په ۱۹۷۳ کال د امریکا متحده ایالتونو، انگلستان، فرانسې او لوېدیځ المان له خوا کېښودل شو.

هغه مهال د یادو څلورو هېوادونو د اقتصاد وزیرانو د اقتصادي ستونزو، په تېره بیا د بېکارۍ او د نفتو په بازار کې د بې ثباتۍ له امله د راوړلو شویو ستونزو د حل په موخه په واشنگټن کې د سپینې ماڼۍ په کتابتون کې غونډه وکړه.

د څلورو هېوادونو ډله چې په کتابتون هم مشهوره وه، د اقتصادي بحران د حل او د خپل قدرت د تثبیت په موخه د پرې هڅې وکړې.

دغه ډله په ۱۹۷۵ کال کې د جاپان او اېټالیا په یوځای کېدو سره، د G6 هېوادونو ډلې په نوم ونومول شوه.

په ۱۹۷۷ کال کې کاناډا هم د امريکا په هڅو د سترو صنعتي هېوادونو له دې اتحاد سره يو ځای شو، چې له دې سره د G7 هېوادونو پر ډلې بدله شوه.

د شوروي اتحاد له ړنگېدو وروسته په ۱۹۹۸ کال کې روسيه هم له دې ډلې سره يو ځای شوه او بالاخره د G8 هېوادونو په نوم ونومول شوه.

د يادونې ده چې روسيه د جې اټه هېوادونو د ماليې وزيرانو په غونډه کې د گډون حق نه لري، ځکه د روسيې اقتصاد د نورو غړو په پرتله تر اوسه نا برابره دی او دې کچې ته نه دی رسېدلی چې د نورو غړو په څېر په اقتصادي مسايلو کې له مساوي حق څخه برخمنه شي.

له ۲۰۰۵ کال وروسته چين هم په دې ډله کې د څارونکي غړي په توگه ومنل شو.

ياد بنسټ په لومړي سر کې د غړو هېوادونو په اقتصادي سياستونو کې د همغږۍ او ارزونې په موخه جوړ شوی و، خو له ۱۹۷۰ لسيزې وروسته يې د فعاليتونو لمن پراخه شوه او د اقتصادي مسايلو ترڅنگ، سياسي او امنيتي موضوعات يې هم د کار په اجندا کې شامل دي.

د اتو سترو صنعتي هېوادونو ډله د مهمو نړيوالو مسايلو، لکه پرمختللو او مخ پر ودې هېوادونو سره د اړيکو د څرنگوالي، نړيوال امنيت، اټومي وسلو، د اقليم بدلون، له افريقا او د نړۍ بې وزلو هېوادونو سره مرستې، داخلي ناورينو له لکه بېکاري، په منځني ختيځ کې سوله او نړيوالې ترهگرۍ په اړه خپل دريځ څرگندوي.

د جې اټه هېوادونو ډله اجرايوي او تقنيني بنسټ نه دی، خو غړي هېوادونه يې د خپل اقتصادي او نظامي قدرت له امله کولی شي چې په نړيوالو مسايلو اغېز وښيي.

دغه هېوادونه چې د نړۍ د پانگوال نظام د ټينگښت په اړه هر کال غونډه کوي، د نړۍ نږدې ۷۰ سلنه اقتصاد په خپل لاس کې لري او پر نورو اقتصادي سازمانونو لکه نړيوال بانک، د پيسو نړيوال صندوق او پرناتو د نفوذ خپلولو له لارې هڅه کوي چې نړيوال مسايل او بدلونونه په خپل گټه راوڅرخوي.

د روسيې په گډون د اووه سترو پرمختللو صنعتي هېوادونو مشران چې هر کال په هغه هېواد کې د غونډې دوره يې مشري پر غاړه لري، غونډه جوړوي.

د اروپايي کمېسيون مشر او د هغه هېواد مشر چې هېواد يې د اروپايي ټولنې دوره يې مشري پر غاړه لري، کولی شي د ټولنې په استازيتوب د G8 هېوادونو په غونډه کې گډون وکړي. خو په سياسي مسايلو کې د گډون حق نه لري.

دې ډلې تر ۲۰۰۸ کال پورې ۳۸ غونډې کړې دي چې لومړنۍ رسمي غونډه يې په ۱۹۷۵ کال په نومبر مياشت کې د فرانسې په رامبويه کې ترسره شوه او دېرشمه غونډه يې په ۲۰۰۷ کال کې په المان کې او ۳۴ غونډه يې د ۲۰۰۸ کال په جولای کې د جاپان په پلازمېنه توکيو کې جوړه شوې وه.

همدا راز دې ډلې د هستوي امنيت په اړه په ۱۹۹۲ کال په روسيه کې يوه ځانگړې غونډه هم ترسره کړې ده.

د G8 هيوادونو سرمشريزې غونډې د کوربه توب ترتيب په دې ډول دي: فرانسه، امريکا، انگلستان، روسيه، جاپان، اېتاليا او کاناډا.

د D8 هېوادونو ډله

د دې اته هېوادونو د ډلې جوړولو وړانديز د ترکيې د پخواني لومړي وزير او د رفاه اسلامپاله گوند مشر نجم الدين اربکان له خوا وشو.

دغه سازمان په ۱۹۹۷ کال کې د ترکيې، ايران، پاکستان، بنگله دېش، اندونيزيا، ماليزيا، نايجريا او مصر ترمنځ د اقتصادي همکاريو د پياوړتيا او د G8 هېوادونو له ډلې سره د خبرو په موخه جوړ شو.

د دې ډلې اساسي موخې: په نړيوال اقتصاد کې د مخ پر ودې هېوادونو د موقف لوړول او پياوړي کول، په سوداگريزو اړيکو کې د نويو فرصتونو رامنځته کول، په نړيواله کچه په پرېکړو کې د مشارکت پراخول، د غړو هېوادونو د ولسونو د ژوند د سطحې لوړول، اقتصادي او ټولنيزه پراختيا د لاندې اصولو له مخې: د شخړې پر ځای سوله، د مخامخ کېدو پر ځای خبرې، د استعمار پر ځای همکاري، د دوه گوني چلند پر ځای عدالت، د تبعيض پر ځای برابري او د ظلم پر ځای ولسواکي.

جوړښت او تشکيلات:

الف- سرمشريزه غونډه: د غړو هېوادونو له ولسمشرانو او لومړي وزيرانو څخه په هرو دوو کلونو کې يو ځل جوړېږي.

تر ۲۰۰۸ کال پورې د دې اته ډلې غړو شپږ غونډې ترسره کړې دي.

لومړنۍ سرمشريزه په ۱۹۹۷ کال په استانبول کې جوړه شوې وه، چې په دې غونډه کې رسماً د سازمان موجوديت اعلان شو.

دويمه غونډه د بنگله دېش په ډاکا کې جوړه شوه او په دې غونډه کې د نړيوالو بدلونو د خپرلو ترڅنگ، د نړيوالو مالي بدلونونو او د جنوبي اسيا په هېوادونو کې د اقتصادي بحران په اړه بحث وشو.

پنځمه غونډه په ۲۰۰۷ کال په اندونيزيا کې جوړه شوه چې په ترڅ کې يې د غړو هېوادونو ترمنځ د ترجيحي سوداگري او گمرکي همکاريو دوه تړونونه لاسليک شول.

ب- د وزيرانو شورا: دا شورا د اتو غړو هېوادونو د بهرنيو چارو له وزيرانو څخه جوړه شوې ده، چې د مهمو سياسي مسايلو په اړه پرېکړې کوي.

نوموړې شورا تر اوسه نهه رسمي او څلور غير رسمي غونډې ترسره كړې دي.

ج- د لوړ پوړو چارواكو كمېسيون: د D8 هېوادونو په چوكاټ كې همكاري او همفكري په ټولو نړيوالو برخو كې شامل دي.

په لومړۍ سرمشريزه كې لاندې كاري ډلې مشخصې شوې او هر غړي ته يو مسؤليت وسپارل شو.
۱- د اطلاعاتو او اړيكو كاري ډله (ايران)

۲- د صنعتي چارو او چاپيريال ساتنې كاري ډله (تركيه)

۳- د سوداگريزو چارو كاري ډله (مصر): دغه كاري ډله په لاندې برخو كې همكاري كوي:

د بازار موندنې او د نړيوالې سوداگري شرکت جوړول، د سوداگريزو معلوماتو د مركز جوړول، د بېرې چلونې په برخه كې همكاري، بانكي همكاري، گمركي همكاري، د غړو هېوادونو سوداگرو ته د ويزې د ورکړې اسانتيا برابرول.

۴- مالي چارې، بانكداري او د خصوصي كولو كاري ډله (ماليزيا)

۵- د بې وزلۍ له منځه وړلو او انساني سرچينو كاري ډله (اندونيزيا)

۶- د کرنيزو چارو كاري ډله (پاکستان)

۷- د كليوالي سيمو پراختيا كاري ډله (بنگلہ دېش)

۸- د انرژۍ كاري ډله (نايجريا)

د- سكرتريت: د سكرتريت چارې او سمهال په ډېره محدوده توگه د همغږۍ مركز په نوم په يوه دفتر كې ترسره كېږي چې په استانبول كې موقعيت لري، خو ټاكل شوې ده چې دغه تشكيل پراخ او منظم شي.

د نفتو د صادرونكو هېوادونو سازمان (اوپک)

Organization petroleum exporting countries (OPEC)

اوپک سازمان په ۱۹۶۰ کال د سپټمبر په څوارلسمه د بغداد په کنفرانس کې د عربستان، کویت، عراق، ایران او وینزویلا ترمنځ د یوه پرېکړه لیک په لاسلیکولو سره تاسیس شو.

لس ورځې وروسته یعنی د سپټمبر په ۲۴ د یادو پنځو نفت لرونکو هېوادونو ترمنځ بل پرېکړه لیک هم لاسلیک شو چې له مخې یې د سازمان موخې او تگلاره په کې څرگند شوي وو.

یاد دوه پرېکړه لیکونه په حقیقت کې د اوپک سازمان د تاسیس سندونه گڼل کېږي.

قطر په ۱۹۶۱، لیبیا او اندونیزیا په ۱۹۶۲ او متحده عربي امارات په ۱۹۶۷ کال کې د اوپک سازمان غړیتوب ترلاسه کړ.

الجزاير په ۱۹۲۹، نایجریا، اکوادور او گابن هېوادونه هم د اویایمې لسيزې په لومړیو کې د سازمان غړي شول. خو اکوادور په ۱۹۹۲ او گابن په ۱۹۹۲ کال کې له اوپک سازمان څخه ووتل. خو اکوادور بېرته په ۲۰۰۷ کال کې د غړیتوب وړاندیز وکړ.

اوپک تر ۲۰۰۸ کال پورې ديارلس غړي لرل: الجزاير، انگولا، اندونیزیا، ایران، عراق، کویت، یمن، نایجریا، قطر، سعودي عربستان، متحده عربي امارات او وینزویلا.

د اوپک سازمان د اساسنامې په دویمه ماده کې د سازمان موخې داسې بیان شوي دي: الف: د دې سازمان د جوړېدو اصلي موخه د غړو هېوادونو ترمنځ همغږي، په نفتي تگلاره کې یووالی او همدا راز په غوره توگه د عامه او فردي گټو تحقق دی.

ب: سازمان په نړیوالو بازارونو کې د نفتو د بیې د تثبیت په موخه له ټولو ممکنه لارو څخه په استفادې احتمالي زیانونه پېشبیني او حل لارې به ورته ومومي.

ج: د نفتو د تولیدوونکو هېوادونو د ولسونو عامه مصالح، تولیدوونکو هېوادونو ته د ثابتو عوایدو د تضمین اړتیا، د نفتو منظمه او کافي عرضه او د نفتو په سوداګرۍ کې د یوه شفاف سیستم رامنځته کولو ته به تل پاملرنه کېږي.

هغه هېوادونه چې د پام وړ خالص نفت صادروي او د اوپک سازمان غړو هېوادونو سره ورته گټې ولري، د رسمي غړو د رایو په اکثریت (3/4) او د ټولو بنسټګرو غړو په موافقه کولی شي چې د سازمان غړیتوب ترلاسه کړي.

د اوپک سازمان مرکز د اتریش په پلازمېنه ویانا کې دی او رسمي ژبه یې انګلیسي ده. د اوپک جوړښت او څانګې:

۱- کنفرانس: د سازمان تر ټولو لوړ رکن دی او د ټولو غړو له استازو پلاویو څخه جوړ شوی دی، چې هر استازی پلاوی په کنفرانس کې یو یا دوه استازي لري.

کنفرانس دغه راز ځیني سلاکاران او څارونکي هم لري. که استازی پلاوی له یوه څخه زیاتو غړو څخه جوړ شوی وي، یوازې یو کس باید د مشر په توگه کنفرانس ته وروپېژندل شي.

هر استازی پلاوی اړ دی چې د کنفرانس په غونډو کې برخه واخلي او د غونډو ټاکلی نصاب د حاضر و درې ثلثه غړو شتون دی.

کنفرانس په کال کې دوې عادي غونډې لري او د اړتیا پرمهال ځانګړې غونډې هم د ایلرولای شي. عادي غونډې د سازمان په مقر ویانا کې جوړېږي او په نورو غړو هېوادونو کې هم جوړېدای شي. د کنفرانس دندې:

- د سازمان د تگلارې او پالیسۍ ټاکل او ددغو پالیسیو د پلي کولو لارې چارې،

- د نوي غړیتوب - د وړاندیز څېړل

- د عامل پلاوي د رپوټونو تصویب

- د سازمان د بودیجې تصویب
 - غونډو ته بلنه
 - د غونډې د وخت او ځای ټاکل
 - په اساسنامه کې اصلاحات
 - د عمومي مشر غوره کول (په انتصابي ډول)
 - د عمومي منشي د مرستیال غوره کول
 - د عامل پلاوي د مشر او مرستیال غوره کول او نور.
- ۲- عامل پلاوي: د کنفرانس د تړونونو او پروگرامونو پلي کول، د عمومي منشي د کاري راپور خپرل او تائید، د سازمان اړونده موضوعاتو په اړه د راپور چمتو کول، د سازمان د بودیجې چمتو کول، د نایب منشي ټاکل او د غونډو د اجنډا تصویبول د عامل پلاوي له صلاحیتونو څخه دي.
- ۳- سکرتریت: د سکرتریت په رأس کې عمومي منشي قرار لري، چې له حقوقي پلوه د سازمان مشروع استازی او د سکرتریت مشر ګڼل کېږي. منشي د عامل پلاوي له لارښوونو سره سم د سازمان چارې اداره کوي.
- عمومي منشي د وزیرانو کنفرانس له لوري د یوې درې کلنې دورې لپاره ټاکل کېږي او د دویم ځل لپاره هم ځان نومولی شي.
- سکرتریت له پنځو څانګو څخه جوړ شوی دی: ۱- اداري څانګه ۲- اقتصادي څانګه ۳- حقوقي څانګه ۴- اطلاعاتي او تخنیکي څانګه ۵- د احصایې څانګه چې د نفتو د تولیدوونکو هېوادونو ارقام او احصایه راټولوي.
- عربي هېوادونو په ۱۹۲۸ کال کې اوپک ته ورته د (OAPC) یا د نفتو صادرونکي عربي هېوادونو سازمان تاسیس کړ.
- عربستان، کویت، لیبیا، عربي متحده امارات، الجزایر، عراق، قطر، بحرین، سوریه او مصر د او.اې. پک سازمان غړي دي.

عربي ټولنه Arab league

د عربي هېوادونو ټولنه په ۱۹۴۵ کال د مارچ په ۲۲ د مصر په هڅو رامنځته شوه. د مصر له خوا د عربي ټولنې د جوړېدو طرحه، د عربي هېوادونو په لومړۍ غونډه کې د عربستان، مصر، عراق، سوريې، لبنان او اردن له خوا اسلیک شوه.

په عربي ټولنه کې ټول هغه عربي هېوادونه شامل دي چې له دویمې نړيوالې جګړې وروسته خپلواک شول.

ياده ټولنه او سمهال ۲۲ غړي لري، چې په اسيا او افريقا کې پراته ټول عربي هېوادونو په کې شامل دي.

د عرب ليگ غړي په دې توگه دي: مصر، عربستان، عراق، سوريه، اردن، لبنان، الجزاير، كويت، قطر، بحرين، عربي متحده امارات، عمان، سوډان، ليبيا، سوماليا، تونس، مراکش، موريتانيا، کومور، جيبوتي او د فلسطين د ازادۍ غورځنگ.

د عرب ليگ د جوړېدو اساسي موخه د عربي هېوادونو يووالی او په سياسي، اقتصادي، فرهنگي، ټولنيزه، روغتيايي، مخابراتي - معلوماتي او قضايي برخو کې د خپل منځي همکاريو پياوړي کول دي.

همدا راز د سياسي فعاليتونو همغږي کول، د خپلواکۍ او ملي واکمنۍ او د غړو هېوادونو د گټو ساتنه او دفاع هم د عربي ټولني له موخو څخه دي.

د ټولني غړو په ۱۹۵۰ کال کې ناپو ته ورته په خپلو کې يو دفاعي تړون هم لاسليک کړ. په کلتوري برخه کې په ۱۹۴۷ کال کې د عربي ټولني د غړو ترمنځ د يوه تړون له مخې د يو علمي کنفرانس جوړول او د محصلينو او استادانو ترمنځ اړيکې د ټولني له موخو څخه گڼل کېږي. دغه ټولنه په اقتصادي برخه کې هم مهم فعاليتونه ترسره کړي دي، چې له دې جملې د عرب پراختيايي بانک جوړول، د عربي سمندري شرکت پرانيستل، د عربو د نفتو د نل ليکې شرکت جوړول او اقتصادي - مالي کمپسيون جوړول د يادولو وړ دي. په ۱۹۵۳ کال کې د سوداگريزې راکړه ورکړې په برخه کې د غړو ترمنځ يو تړون هم لاسليک شو.

د عربي ټولني څانگې:

۱- شورا: شورا د ټولنو له ټولو غړو څخه جوړه شوې ده او هر غړی په شورا کې د يوې رايې حق لري. شورا په هرو دوو کلونو کې يو ځل غونډه جوړوي.

شورا پراخې دندې او واکونه لري او کولی شي د دوو غړو په غوښتنه د يوې موضوع په اړه پرېکړه ليک خپور کړي.

د ټولني د بوديجې تصويب، د ټولني د عادي چارو پرمخ بيول، د غړو ترمنځ د اختلافونو په حل کې منځگړيتوب او له نورو نړيوالو سازمانونو سره د ټولني د فعاليتونو همغږي کول د ټولني له واکونو څخه دي.

۲- د گډې دفاع شورا: د گډې دفاع شورا د غړو هېوادونو د دفاع او بهرنيو چارو له وزيرانو څخه جوړه شوې ده چې په ۱۹۵۰ کال کې د اقتصادي همکارۍ تړون د يوې برخې په توگه رامنځته شوه.

دغه شورا د گډې دفاعي ستراتيژۍ او په پوځي برخو کې د طرحو د جوړولو مسوليت لري. شورا په کال کې يو ځل خپلې عادي غونډې دايروي او د اړتيا پرمهال بېړنۍ غونډې هم کوي.

۳- اقتصادي شورا: اقتصادي شورا هم د گډې دفاع او اقتصادي تړون له مخې رامنځته شوې ده او د ټولني عمومي شورا په وړاندې مسؤليت لري.

ياده شورا د غړو ترمنځ د اقتصادي همکاريو او پراختيايي چارو د پياوړتيا او همغږۍ په برخه کې فعاليت کوي.

اقتصادي شورا همدغه راز په سيمه کې د امنيت او ثبات په موخه د منابعو د بسپچ کولو مسؤليت هم پرغاړه لري. ياده شورا په کال کې يو ځل غونډه کوي او د رايو په ساده اکثریت پرېکړې کوي.

د عربي ټولني مالي لگښت د بډايو او د نفتو صادروونکو غړو هېوادونو لکه عربستان، کويټ او متحده عربي اماراتو له خوا ورکول کېږي.

بې وزله او د لږ نفوس لرونکي غړي هېوادونه، لکه ليبيا، مصر، اردن، سوريه، الجزاير، لبنان او عراق د عرب ليگ نږدې ۳۵ سلنه لگښت ورکوي.

۴- اختصاصي کمېسيونونه: د عرب ليگ کمېسيونونه په بېلابېلو سياسي، اقتصادي، فرهنگي، روغتيايي، مخابراتو او په قضايي چارو کې فعاليت کوي.

شورا په ۱۹۴۲ کال کې د غړو هېوادونو ترمنځ د سياسي همکاريو د لا همغږۍ په موخه يوه سياسي کمېټه جوړه کړه.

۵- سکرترت: سکرترت يا دارلانشاء له يوه منشي، نايب منشي او اداري کارکوونکو څخه جوړ شوی دی، چې مرکز يې د مصر په پلازمېنه قاهره کې دی. خو د يادونې ده چې د مصر او اسرائيلو ترمنځ د کمپ ډبويد تړون له امله، د عرب ليگ سکرترت له مصر څخه تونس ته ولېږدول شو چې په ۱۹۹۱ کال کې د مصر او عربي هېوادونو ترمنځ د اړيکو په بېرته عادي کېدو سره د سکرترت دفتر قاهرې ته ولېږدول شو.

سکرترت په سياسي، اقتصادي، فرهنگي، حقوقي، مطبوعاتي، خپرنيزو، اداري، مالي او ټولنيزو چارو او د فلسطين د مسئلې په اړه ځيني څانگې هم لري.

عربي ټولنه له تاسيس څخه تر دې دمه له ځينو سياسي ننګونو سره مخ ده، چې ښه بېلگه يې د عراق او فلسطين مسایل دي.

پای

۴/۸/۱۳۹۱

کابل- افغانستان

اخځونه

- ۱- باوت، د.وي. د نړيوالو بنسټونو حقوق، د هومن اعرابي ژباړه، (تهران: انتشارات اطلاعات، ۱۳۷۳، ص ۱۱).
- ۲- مير عباسي، سيدباقر، نړيوال سازمانونه، درسي لکچر، د تهران پوهنتون، ۱۳۷۱، ص ۳۵.
- ۳- هماغه اثر، ص ۳۰.
- ۴- هماغه اثر، ص ۳۱.
- ۵- صدر، جواد، ديپلوماتيک او قونسولي حقوق، دويم چاپ، (تهران: د تهران پوهنتون، ۱۳۷۱، ص ۷۷).
- 6- in C.CSASZ,paul,international organization, headquarters, Encyclopedia of international law,1983 north- holland, amsterdam,p.132
- 7- Rep of I.L.C to the G.A, p.312, Draft article 12.
- ۸- معين زاده، عباس، نوي ديپلوماتيک حقوق، (تهران: د نړيوالو او سياسي مطالعاتو دفتر، ۱۳۷۲)، ص ۱۱۲.
- 9- ROUSSEAU, ch, Driot internatoinal public, paris, Dalloz,1974,p.120.
- ۱۰- ابي صعب، جورج، د نړيوالو سازمانونو مفهوم، (تهران: علمي او فرهنگي انتشارات، ۱۳۷۳)، ص ۳۵.
- ۱۱- هماغه اثر، ص ۸۰.
- ۱۲- هماغه
- ۱۳- ضيايي، بيگدلي، محمدرضا، نړيوال عمومي حقوق، شپږم چاپ، (تهران: د گنج دانش کتابتون، ۱۳۷۱)، ص ۲۵۲.
- ۱۴- گوهر پي، محمد، نړيوال بهرنۍ پانگونه اچونه د ودې په حال کې، سياسي اطلاعات- اقتصادي، شمېره ۱۰۳-۱۰۴.
- ۱۵- د اقتصادي او ټولنيزې شورا (XLIV) ۱۲۹۲ نمبر پرېکړه ليک، نېټه ۱۹۲۸-۲۳ می.
- ۱۶- گنجي، منوچهر، د ملگرو ملتونو سازمان په تيوري کې، (تهران، جبي کتابونه، ۱۳۵۲).
- ۱۷- د اقتصادي او ټولنيزې شورا (XLIV) نمبر پرېکړه ليک، د می ۲۳ مه، ۱۹۲۸.

- ۱۸- کلييار، کلاډ البر، نړيوال سازمانونه له پيله تر اوسه، د هدايت الله فلسفي ژباړه او خپرنه (تهران، فاخته نشرات، ۱۳۷۱).
- ۱۹- علي ميرسعید قاضي، د ملگرو ملتونو د عمومي منشي ژوندليک او د هغه سياسي فعاليتونه. دويم چاپ، تهران. د نړيوالو او سياسي مطالعاتو دفتر، ۱۳۸۵.
- ۲۰- ملگرو ملتونو سازمان، د ملگرو ملتونو سازمان لارښود، د ملگرو ملتونو د لومړيو ۲۵ کلونو د فعاليتونو بشپړه تشریح، د منصور فراسيون ژباړه. (تهران، ۱۳۵۴).
- ۲۱- نياکي، جعفر، د نړيوالو سازمانونو حقوق، لومړی جلد، (تهران).
- ۲۲- فریدون زند فرد، ايران او ملتونو ټولنه، ۱۳۷۷ کال.
- ۲۳- us department of state, bulletin .vol x1, april 1945
- ۲۴- سيد داوود اقايي، ايران او نړيوال سازمانونه.
- ۲۵- rousseay Charles, driot international public.vol.2, paris. 1974
- ۲۶- colliard, claude- albert, institutions des relations internationales, paris - 1985
- ۲۷- senate committee on expenditures in the executive department united states relations with international organization, 1948.
- ۲۸- باوټ، ډي، وي. د نړيوالو بنسټونو حقوق، د هومن اعرابي ژباړه (تهران، انتشارات اطالات، ۱۳۷۳).
- ۲۹- امير حسين نيا، د عمومي اسامبلې د ۲۰۰۵ کال د عمومي غونډې ورسټی سند، وستی که د اصلاحاتو دوام؟
- ۳۰- ميرعباسي، سيدباقر، نړيوال سازمانونه، درسي لکچر، د تهران پوهنتون.
- ۳۱- مصفا، نسرین او نور، په نړيوالو حقوقو کې د تجاوز مفهوم (تهران: مرکز اطلاعات عالی بين المللی)
- ۳۲- فلسفي، هدايت الله، امنيت شورا او نړيواله سوله، حقوقي خپرنيزه مجله، د شهيد بهشتي پوهنتون، اتمه گڼه، ۱۳۲۹ کال.
- ۳۳- ثقيفي عامري، ناصر، د ملگرو ملتونو سازمان، د نړيوالې سولې او امنيت ساتنې مسوليت. (تهران: د نړيوالو او سياسي مطالعاتو دفتر، ۱۳۷۰).
- ۳۴- open ended working group on the question of equitable representation and increase in the membership of the security council and other matters related to the security.
- ۳۵- rechard hiscoks, the security council, new York. 1973

مل برخې

لومړۍ مل برخه:

د ملګرو ملتونو غړي هېوادونه

A		Cape Verde	16-09-1975
Afghanistan	19-11-1946	Central African Republic	20-09-1960
Albania	14-12-1955	Chad	20-09-1960
Algeria	08-10-1962	Chile	24-10-1945
Andorra	28-07-1993	China	24-10-1945
Angola	01-12-1976	Colombia	05-11-1945
Antigua and Barbuda	11-11-1981	Comoros	12-11-1975
Argentina	24-10-1945	Congo	20-09-1960
Armenia	02-03-1992	Costa Rica	02-11-1945
Australia	01-11-1945	Côte D'Ivoire	20-09-1960
Austria	14-12-1955	Croatia	22-05-1992
Azerbaijan	02-03-1992	Cuba	24-10-1945
B		Cyprus	20-09-1960
Bahamas	18-09-1973	Czech Republic	19-01-1993
Bahrain	21-09-1971	D	
Bangladesh	17-09-1974	Democratic People's Republic of Korea	17-09-1991
Barbados	09-12-1966	Democratic Republic of the Congo	20-09-1960
Belarus	24-10-1945	Denmark	24-10-1945
Belgium	27-12-1945	Djibouti	20-09-1977
Belize	25-09-1981	Dominica	18-12-1978
Benin	20-09-1960	Dominican Republic	24-10-1945
Bhutan	21-09-1971	E	
Bolivia (Plurinational State of)	14-11-1945	Ecuador	21-12-1945
Bosnia and Herzegovina	22-05-1992	Egypt	24-10-1945
Botswana	17-10-1966	El Salvador	24-10-1945
Brazil	24-10-1945	Equatorial Guinea	12-11-1968
Brunei Darussalam	21-09-1984	Eritrea	28-05-1993
Bulgaria	14-12-1955	Estonia	17-09-1991
Burkina Faso	20-09-1960	Ethiopia	13-11-1945
Burundi	18-09-1962	F	
C		Fiji	13-10-1970
Cambodia	14-12-1955	Finland	14-12-1955
Cameroon	20-09-1960	France	24-10-1945
Canada	09-11-1945		

G		M	
Gabon	20-09-1960	Madagascar	20-09-1960
Gambia	21-09-1965	Malawi	01-12-1964
Georgia	31-07-1992	Malaysia	17-09-1957
Germany	18-09-1973	Maldives	21-09-1965
Ghana	08-03-1957	Mali	28-09-1960
Greece	25-10-1945	Malta	01-12-1964
Grenada	17-09-1974	Marshall Islands	17-09-1991
Guatemala	21-11-1945	Mauritania	27-10-1961
Guinea	12-12-1958	Mauritius	24-04-1968
Guinea Bissau	17-09-1974	Mexico	07-11-1945
Guyana	20-09-1966	Micronesia (Federated States of)	17-09-1991
H		Monaco	28-05-1993
Haiti	24-10-1945	Mongolia	27-10-1961
Honduras	17-12-1945	Montenegro	28-06-2006
Hungary	14-12-1955	Morocco	12-11-1956
I		Mozambique	16-09-1975
Iceland	19-11-1946	Myanmar	19-04-1948
India	30-10-1945	N	
Indonesia	28-09-1950	Namibia	23-04-1990
Iran (Islamic Republic of)	24-10-1945	Nauru	14-09-1999
Iraq	21-12-1945	Nepal	14-12-1955
Ireland	14-12-1955	Netherlands	10-12-1945
Israel	11-05-1949	New Zealand	24-10-1945
Italy	14-12-1955	Nicaragua	24-10-1945
J		Niger	20-09-1960
Jamaica	18-09-1962	Nigeria	07-10-1960
Japan	18-12-1956	Norway	27-11-1945
Jordan	14-12-1955	O	
K		Oman	07-10-1971
Kazakhstan	02-03-1992	P	
Kenya	16-12-1963	Pakistan	30-09-1947
Kiribati	14-09-1999	Palau	15-12-1994
Kuwait	14-05-1963	Panama	13-11-1945
Kyrgyzstan	02-03-1992	Papua New Guinea	10-10-1975
L		Paraguay	24-10-1945
Lao People's Democratic Republic	14-12-1955	Peru	31-10-1945
Latvia	17-09-1991	Philippines	24-10-1945
Lebanon	24-10-1945	Poland	24-10-1945
Lesotho	17-10-1966	Portugal	14-12-1955
Liberia	02-11-1945	Q	
Libya	14-12-1955	Qatar	21-09-1971
Liechtenstein	18-09-1990	R	
Lithuania	17-09-1991	Republic of Korea	17-09-1991
Luxembourg	24-10-1945	Republic of Moldova	02-03-1992
		Romania	14-12-1955

Russian Federation	24-10-1945	Thailand	16-12-1946
Rwanda	18-09-1962	The former Yugoslav Republic of Macedonia	08-04-1993
S		Timor-Leste	27-09-2002
Saint Kitts and Nevis	23-09-1983	Togo	20-09-1960
Saint Lucia	18-09-1979	Tonga	14-09-1999
Saint Vincent and the Grenadines	16-09-1980	Trinidad and Tobago	18-09-1962
Samoa	15-12-1976	Tunisia	12-11-1956
San Marino	02-03-1992	Turkey	24-10-1945
Sao Tome and Principe	16-09-1975	Turkmenistan	02-03-1992
Saudi Arabia	24-10-1945	Tuvalu	05-09-2000
Senegal	28-09-1960	U	
Serbia	01-11-2000	Uganda	25-10-1962
Seychelles	21-09-1976	Ukraine	24-10-1945
Sierra Leone	27-09-1961	United Arab Emirates	09-12-1971
Singapore	21-09-1965	United Kingdom of Great Britain and Northern Ireland	24-10-1945
Slovakia	19-01-1993	United Republic of Tanzania	14-12-1961
Slovenia	22-05-1992	United States of America	24-10-1945
Solomon Islands	19-09-1978	Uruguay	18-12-1945
Somalia	20-09-1960	Uzbekistan	02-03-1992
South Africa	07-11-1945	V	
South Sudan	14-07-2011	Vanuatu	15-09-1981
Spain	4-12-1955	Venezuela (Bolivarian Republic of)	15-11-1945
Sri Lanka	14-12-1955	Viet Nam	20-09-1977
Sudan	12-11-1956	Y	
Suriname	04-12-1975	Yemen	30-09-1947
Swaziland	24-09-1968	Z	
Sweden	19-11-1946	Zambia	01-12-1964
Switzerland	10-09-2002	Zimbabwe	25-08-1980
Syrian Arab Republic	24-10-1945		
T			
Tajikistan	02-03-1992		

دويمه مل برخه:

د ملگرو ملتونو اړوند لنډيزونه

ABSIE	American Broadcasting Station In Europe
ACHR	Asian Coalition for Housing Rights
ADB	Asian Development Bank
AFEJ	Asian Forum of Environmental Journalists
AFNORTH	Allied Forces Northern Europe
ANC	African National Commission
ANC	All Nations Club
AP 2000	United Nations Development Programme Asia-Pacific 2000 conference

APDC	Asia and Pacific Development Centre
APEC	Asia Pacific Economic Conference
APTF	Asia Pacific Task Force
ASEAN	Association of South-East Asian Nations
BUUNSA	Bond University United Nations Student Association
CARM	Computer Assisted Radio Monitoring
CHR	Commission on Human Rights
CHRE	Centre for Human Rights
CSTF	Civil Society Task Force
CSW	Commission on the Status of Women
CUNP	Centre for United Nations Peacekeeping
ECA	Economic Commission for Africa
ECE	Economic Commission for Europe
ECLA	Economic Committee of Latin America
ECOSCO	Economic and Social Council
EDF	European Development Fund
EDHR	European Declaration of Human Rights
EGL	English as a Global Language
G8	Group of 8
GA	General Assembly
GAM	General Assembly Meeting
GAP	Genocide Awareness Program
GOV	Government
HIC	Habitat International Coalition
HQ	United Nations Headquarters, New York
IOM	International Organization for Migration
MONUA	United Nations Observer Mission in Angola
MUN	Model United Nations
MUN-FW	Model United Nations - Far West
MUNFW	Model United Nations - Far West
NGO	Non Governmental Organization
ROISAP	UNESCO Regional Observatory of the Information Society in Asia Pacific
RTO	Research and Technology Organization
SITE	Search For International Terrorist Entities
SUBIR	USAID Sustainable Use of Biological Resources Program
UDF	United Democratic Front in South Africa
UIE	UNESCO Institute for Education
UN	United Nations
UN WSIS	United Nations World Summit on the Information Society
UN-HABITAT	United Nations Human Settlements Programme
UN/CEFACT	United Nations Centre for Trade Facilitation and Electronic Business
UN/ISDR	United Nations Agency Secretariat of the International Strategy for Disaster Reduction
UNAE	United Nations Arms Embargoes
UNAG	United Nations Association of Georgia
UNAIDS	Joint United Nations Programme on HIV/ Acquired Immune Deficiency Syndrome
UNAIDS	Joint United Nations Programme on HIV/AIDS

UNAMA	United Nations Assistance Mission in Afghanistan
UNAMID	United Nations African Mission In Darfur
UNAMIR	United Nations Assistance Mission for Rwanda
UNASG	United Nations Agency for Sustainable Growth
UNAVEM II	United Nations Angola Verification Mission II
UNBA	United Nations Board of Auditors
UNCDF	United Nations Capital Development Fund
UNCHR	United Nations Commission on Human Rights
UNCITRAL	United Nations Commission on International TRAdE Law
UNCT	United Nations Country Team
UNDEF	United Nations Democracy Fund
UNDESA	United Nations Department of Economic and Social Affairs
UNDOF	United Nations Disengagement Observer Force
UNDP	United Nations Development Program
UNDSS	United Nations Department of Safety and Security
UNECA	United Nations Economic Commission for Africa
UNECE	United Nations Economic Commission for Europe
UNEP	United Nations Environment Program
UNESCO	United Nations Educational, Scientific, and Cultural Organization
UNF	United Nations Foundation
UNFCCC	United Nations Framework Convention on Climate Change
UNFDAC	United Nations Fund for Drug Abuse Control
UNFICYP	United Nations Force in Cyprus
UNFPA	United Nations Fund for Population Activities
UNFPA	United Nations Population Fund
UNGASS	United Nations General Assembly Special Session
UNGASS	United Nations General Assmblly
UNGC	United Nations Genocide Convention
UNGC	United Nations Global Compact
UNHCHR	United Nations High Commissioner for Human Rights
UNHCR	United Nations High Commissioner for Refugees
UNHRC	United Nations Human Rights Council
UNIC	United Nations Information Centre
UNICEF	United Nations Children’s Fund
UNICEF	United Nations International Children's Emergency Fund
UNIDIR	United Nations Institute for Disarmament Research
UNIDO	United Nations Industrial Development Organization
UNIFEM	United Nations Development Fund for Women
UNIPTF	United Nations International Police Task Force
UNIS	United Nations Information Service
UNIS	United Nations International School
UNIT	United Nations Intelligence Taskforce
UNITAR	United Nations Institute For Training And Research
UNITY	United Nations In The Youth
UNGLS	United Nations Non- Governmental Liaison Service
UNO	United Nations Observer
UNO	United Nations Organization

UNOPS	The United Nations Office for Project Services
UNOSOM	United Nations Operation in Somalia
UNP	United Nations Police
UNPA	United Nations Postal Administration
UNPAAERD	United Nations Program of Action for African Economic Recovery and Development
UNPD	United National Party for Development
UNPD	United Nations Population Division
UNPD	United Nations Procurement Division
UNPF	United Nations Peace Forces
UNPROFOR	United Nations Protection Force
UNRRA	United Nations Rehabilitation and Relief Administration
UNRRA	United Nations Relief and Rehabilitation Administration
UNRRO	United Nations Relief and Rehabilitation Administration
UNRWA	United Nations Relief and Works Agency
UNSA	United Nations Student Association
UNSC	United Nations Security Council
UNSC	United Nations Space Command
UNSC	United Nations Special Corps
UNSCO	United Nations Special Coordinator
UNSF	United Nations Security Forces
UNSF	United Nations Special Fund
UNT	United Nation Troops
UNTSO	United Nations Truce Supervision Organization
UNU	United Nations University
UNV	United Nations Volunteers
UNWCC	United Nations War Crimes Commission
UNWFP	United Nations World Food Programme
UNWRA	United Nations Relief and Works Agency
UNYU	United Nations Youth Unit
USAID	United States Agency for International Development
USFU	United States Fund for UNICEF
USFV	United States Forces, Vietnam
USN	United States Navy
UU-UNO	Unitarian Universalist United Nations Office
WFP	United Nations World Food Programme
WFP	World Food Program
WHO	World Health Association
WHO	World Health Organization
WLD	World
WZ	War Zone
WZ	West Zone
YP	Yearly Plan

درېيمه مل برخه:

نړيوالې ورځې

FEBRUARY

4 February	World Cancer Day [WHO]
13 February	World Radio Day [UNESCO]
20 February	World Day of Social Justice
21 February	International Mother Language Day [UNESCO]

MARCH

8 March	International Women's Day
20 March	International Day of Happiness
21 March	International Day for the Elimination of Racial Discrimination
21 March	World Poetry Day [UNESCO]
21 March	International Day of Nowruz
21 March	World Down Syndrome Day
21 March	International Day of Forests and the Tree
22 March	World Water Day
23 March	World Meteorological Day [WMO]
24 March	World Tuberculosis Day [WHO]
24 March	International Day for the Right to the Truth concerning Gross Human Rights Violations and for the Dignity of Victims
25 March	International Day of Remembrance of the Victims of Slavery and the Transatlantic Slave Trade
25 March	International Day of Solidarity with Detained and Missing Staff Members

APRIL

2 April	World Autism Awareness Day
4 April	International Day for Mine Awareness and Assistance in Mine Action
7 April	Day of Remembrance of the Victims of the Rwanda Genocide
7 April	World Health Day [WHO]
12 April	International Day of Human Space Flight
22 April	International Mother Earth Day
23 April	World Book and Copyright Day [UNESCO]
25 April	World Malaria Day [WHO]
26 April	World Intellectual Property Day [WIPO]
28 April	World Day for Safety and Health at Work [ILO]
29 April	Day of Remembrance for all Victims of Chemical Warfare
30 April	International Jazz Day

MAY

3 May	World Press Freedom Day
5 May	Day of Vesak
8-9 May	Time of Remembrance and Reconciliation for Those Who Lost Their Lives during the Second World War
12-13 May	World Migratory Bird Day [UNEP]
15 May	International Day of Families

17 May	World Telecommunication and Information Society Day [ITU]
21 May	World Day for Cultural Diversity for Dialogue and Development
22 May	International Day for Biological Diversity
29 May	International Day of UN Peacekeepers
31 May	World No-Tobacco Day [WHO]
JUNE	
1 June	Global Day of Parents
4 June	International Day of Innocent Children Victims of Aggression
5 June	World Environment Day [UNEP]
8 June	World Oceans Day
12 June	World Day Against Child Labour [ILO]
14 June	World Blood Donor Day [WHO]
15 June	World Elder Abuse Awareness Day
17 June	World Day to Combat Desertification and Drought
20 June	World Refugee Day
23 June	United Nations Public Service Day
23 June	International Widow's Day
25 June	Day of the Seafarer [IMO]
26 June	International Day against Drug Abuse and Illicit Trafficking
26 June	United Nations International Day in Support of Victims of Torture
JULY	
7 July	International Day of Cooperatives
11 July	World Population Day
18 July	Nelson Mandela International Day
28 July	World Hepatitis Day [WHO]
30 July	International Day of Friendship
AUGUST	
9 August	International Day of the World's Indigenous People
12 August	International Youth Day
19 August	World Humanitarian Day
23 August	International Day for the Remembrance of the Slave Trade and Its Abolition [UNESCO]
29 August	International Day against Nuclear Tests
30 August	International Day of the Victims of Enforced Disappearances
SEPTEMBER	
5 September	International Day of Charity
8 September	International Literacy Day [UNESCO]
10 September	World Suicide Prevention Day [WHO]
12 September	United Nations Day for South-South Cooperation
15 September	International Day of Democracy
16 September	International Day for the Preservation of the Ozone Layer
21 September	International Day of Peace
27 September	World Tourism Day [UNWTO]
27 September	World Maritime Day [IMO]
28 September	World Rabies Day [WHO]
29 September	World Heart Day [WHO]

OCTOBER

1 October	World Habitat Day
1 October	International Day of Older Persons
2 October	International Day of Non-Violence
5 October	World Teachers' Day [UNESCO]
9 October	World Post Day
10 October	World Mental Health Day [WHO]
11 October	International Day of the Girl Child
11 October	World Sight Day [WHO]
13 October	International Day for Disaster Reduction
15 October	International Day of Rural Women
16 October	World Food Day [FAO]
17 October	International Day for the Eradication of Poverty
24 October	United Nations Day
24 October	World Development Information Day
27 October	World Day for Audiovisual Heritage [UNESCO]

NOVEMBER

6 November	International Day for Preventing the Exploitation of the Environment in War and Armed Conflict
10 November	World Science Day for Peace and Development[UNESCO]
12 November	World Pneumonia Day [WHO]
14 November	World Diabetes Day [WHO]
15 November	World Philosophy Day [UNESCO]
16 November	International Day for Tolerance
16 November	World Chronic Obstructive Pulmonary Disease Day[WHO]
18 November	World Day of Remembrance for Road Traffic Victims[WHO]
20 November	Universal Children's Day
20 November	Africa Industrialization Day
21 November	World Television Day
25 November	International Day for the Elimination of Violence against Women
29 November	International Day of Solidarity with the Palestinian People

DECEMBER

1 December	World AIDS Day
2 December	International Day for the Abolition of Slavery
3 December	International Day of Persons with Disabilities
5 December	International Volunteer Day for Economic and Social Development
7 December	International Civil Aviation Day [ICAO]
9 December	International Anti-Corruption Day
10 December	Human Rights Day
11 December	International Mountain Day
18 December	International Migrants Day
20 December	International Human Solidarity Day

څلورمه مل برخه:

نړيوالې لسيزې

2014–2024	United Nations Decade of Sustainable Energy for All
2011–2020	Third International Decade for the Eradication of Colonialism United Nations Decade on Biodiversity Decade of Action for Road Safety
2010–2020	United Nations Decade for Deserts and the Fight against Desertification
2008–2017	Second United Nations Decade for the Eradication of Poverty
2006–2016	Decade of Recovery and Sustainable Development of the Affected Regions (third decade after the Chernobyl disaster)
2005–2015	International Decade for Action, “Water for Life”
2005–2014	United Nations Decade of Education for Sustainable Development Second International Decade of the World’s Indigenous People
2003–2012	United Nations Literacy Decade: Education for All
2001–2010	International Decade for a Culture of Peace and Non-violence for the Children of the World Decade to Roll Back Malaria in Developing Countries, Particularly in Africa Second International Decade for the Eradication of Colonialism
1997–2006	Decade for The Eradication for Poverty
1995–2004	Decade for Human Rights Education
1994–2004	Decade of the World's Indigenous People
1993–2003	Third Decade to Combat Racism and Racial Discrimination
1991–2000	Second Industrial Development Decade for Africa Second Transport and Communications Decade in Africa United Nations Decade Against Drug Abuse Fourth United Nations Development Decade
1990–2000	International Decade for the Eradification of Colonialism
1990–1999	United Nations Decade of International Law International Decade for Natural Disaster Reduction
1988–1997	World Decade for Cultural Development
1983–1993	Second Decade to Combat Racism and Racial Discrimination
1983–1992	United Nations Decade for Disabled Persons
1981–1990	International Drinking Water Supply and Sanitation Decade Third United Nations Development Decade
1980–1990	Second Disarmament Decade
1980S	Industrial Development Decade for Africa
1978–1988	Transport and Communications Decade for Africa
1976–1985	United Nations Decade for Women: Equality, Development and Peace
1973–1983	Decade to Combat Racism and Racial Discrimination
1971–1980	Second United Nations Development Decade
1970S	Disarmament Decade
1960–1970	United Nations Development Decade